




ရွှေဒေါင်း

မွေ့ပေးလို့သောပထွေးဒါမှု

အခြား ၀ : ၀ နှင့် ဝိ များ

BURMESE
CLASSIC
.COM



မူလုံစာပေ စာအုပ် (၃၀)

ပုံနှိပ်မှတ်တမ်း

- စာမူခွင့်ပြုချက်အမှတ် - ၅၀၀၇၅၆၀၆၀၇
- မျက်နှာဖုံးခွင့်ပြုချက်အမှတ် - ၅၀၀၈၃၃၀၇၀၇
- မျက်နှာဖုံးပန်းချီ - ရန်နိုင်ဦး
- မျက်နှာဖုံးဖလင် - Stars Colour Repro
- အတွင်းဖလင် - ပုံရိပ်ရှင်
- ထုတ်ဝေသူ - ဦးကျော်ဟင်း (မြို့-၁၉၁၀) ၁၁၁/၃၃-လမ်း၊ ကျောက်တံတားမြို့နယ်၊ ရန်ကုန်မြို့။
- မျက်နှာဖုံးနှင့် အတွင်းပုံနှိပ် - ဦးကြည်စင် လဲ့လဲ့မွန် ပုံနှိပ်တိုက် ၁၅၈၊ ၄၅ လမ်း၊ ဗိုလ်တထောင်မြို့နယ်၊ ရန်ကုန်မြို့။
- ပုံနှိပ်ခြင်း - သြဂုတ်လ၊ ၂၀၀၇ ခုနှစ်၊ (ပထမအကြိမ်)
- အုပ်ရေ - ၇၀၀
- တန်ဖိုး - ၉၀၀ ကျပ်
- ဖြန့်ချိရေး - ရန်ကုန်-ဦးမြင့်ဦး၊ ဖုန်း- ၀၁-၃၇၄၂၉၀ (တစ်ဆင့်) မန္တလေး- ထွန်းဦးစာပေ၊ နဂါးစာပေ။



ဒို့တာဝန် အရေးရာအပါး

ပြည်ထောင်စုမဂ္ဂဇင်း	ဒို့အရေး
တိုင်းရင်းသား စည်းလုံးညီညွတ်မှု မဂ္ဂဇင်း	ဒို့အရေး
အချုပ်အခြာအာဏာ တည်တံ့ခိုင်မြဲရေး	ဒို့အရေး

နိုင်ငံတော်ဖွဲ့စည်းပုံ အခြေခံဥပဒေ ပေါ်ပေါက်ရေးသည် ပြည်ထောင်စုသားအားလုံး၏ ပဓာနကျသောတာဝန်ဖြစ်သည်

ပြည်သူ့သဘောထား

ပြည်ပအားကိုးမုဆိန်ရို၊ အထိုးမြင်ပုံဒီပျာအား၊ ဆန်ကျွင်ကြ၊ နိုင်ငံတော် တည်ငြိမ်အေးချမ်းရေးနှင့် နိုင်ငံတော် တိုးတက်ရေးကို နှောင့်ယှက် ဖျက်ဆီးသူများ အား ဆန်ကျွင်ကြ၊ နိုင်ငံတော်၏ ပြည်တွင်းရေးကို ဝင်ရောက်စွက်ဖက်နှောင့်ယှက်သော ပြည်ပနိုင်ငံများအား ဆန်ကျွင်ကြ၊ ပြည်တွင်း ပြည်ပ အဖျက်သမားများအား အုံ့ရန်သူအဖြစ် သတ်မှတ်ချေမှုန်းကြ

နိုင်ငံရေးဦးတည်ချက် ၄ ရပ်

နိုင်ငံတော်တည်ငြိမ်ရေး ရပ်ရွာအေးချမ်းသာယာရေးနှင့် တရားဥပဒေ စိုးမိုးရေး အမျိုးသား မြန်လည်တည်တံ့ညီညွတ်ရေး၊ နိုင်ငံဟူသည် ဖွဲ့စည်းပုံ အခြေခံဥပဒေသစ် မြစ်ပေါ်လာရေး၊ ဖြစ်ပေါ်လာသည့် ဖွဲ့စည်းပုံ အခြေခံဥပဒေသစ်နှင့်အညီ ခေတ်မီဖွံ့ဖြိုးတိုးတက် သော နိုင်ငံတော်သစ်တစ်ရပ် တည်ဆောက်ရေး။

စီးပွားရေး ဦးတည်ချက် ၄ ရပ်

စိုက်ပျိုးရေးကို အခြေခံ၍ အခြားစီးပွားရေး ကဏ္ဍများကိုလည်း တက်စုံဖွံ့ဖြိုး တိုးတက်အောင် တည်ဆောက်ရေး၊ ဝေးကွာစိုက်ပျိုးရေးနှင့် ပိပြင်စွာ မြစ်ဝဖို့လားရေး၊ ပြည်တွင်း ပြည်ပ အတတ်ပညာနှင့် အရည်အချင်းတို့ကို စီးပွားရေး ဖွံ့ဖြိုးတိုးတက်အောင် တည်ဆောက်ရေး၊ နိုင်ငံတော် စီးပွားရေးတစ်ရပ်ကို ဝန်ထမ်းနိုင်ပွဲစွမ်းအားသည် နိုင်ငံတော်နှင့် တိုင်းရင်းသား ပြည်သူတို့၏ လက်ဝယ်တွင် ရှိရေး။

လူမှုရေး ဦးတည်ချက် ၄ ရပ်

တစ်မျိုးသားလုံး၏ စိတ်ဓာတ်နှင့်အကျင့်စာသိက္ခာ မြင့်မားရေး၊ အနွဲ့ထူထပ် စာတတ်မြင်ပညာရေးနှင့် ယဉ်ကျေးမှု အနုပညာစွမ်းအား အမျိုးသားရေးလက်ကားများ ပေးပျောက်ချက်အောင် ထိန်းသိမ်းစောင့်ရှောက်ရေး၊ မျိုးချစ်စိတ်ဓာတ် ရှင်သန်ထက်မြက်ရေး၊ တစ်မျိုးသားလုံး ကျန်းမာကြံ့ခိုင်ရေးနှင့် ပညာရည်မြင့်မားရေး။

မာတိကာ

၁။ တကူကူကူး	၁
၂။ ခြေတန်းငါ့ကြိုင်	၃၆
၃။ ပျောက်သောသူ ရှာလျှင်တွေ့	၆၅
၄။ အမွေမပေးလိုသောပထွေးအမှု	၁၀၅
၅။ ဥာဏ်သမားမောင်မောင်ဦး	၁၄၃



“ ဤဝတ္ထု ပထမဦးဆုံး ပုံနှိပ်ဖော်ပြသော မဂ္ဂဇင်း ရှာမတွေ့ရသေးပါ။ ဤဝတ္ထုကိုပင် ‘သရက်တပင်လှရွာ လူသတ်မှု၌ မောင်စံရှား စုံထောက်ပုံ’အမည်ဖြင့် ရှုမဝမဂ္ဂဇင်း၊ ၁၉၅၄ ဩဂုတ်လထုတ် အမှတ် ၈၇ တွင် မူကွဲ ထပ်မံ ရေးသားခဲ့သည်။ ယင်းမူကို ‘တိတူးခါးခါး’ အမည်ဖြင့် မြန်မာပြည် စာအုပ်တိုက်မှ အတွဲ ၉ နှင့် နှလုံးလှမှု အတွဲ ၄ တို့တွင်လည်းကောင်း၊ ယခုမူကို မြန်မာပြည်မူ အတွဲ ၃ နှင့် နှလုံးလှမှု အတွဲ ၁ တို့တွင်လည်းကောင်း မူ ၂ မျိုးစလုံးပင် ဖော်ပြသည်။ မူရင်းမှာ The Boscombe Valley Mystery ဖြစ်သည်။ ” ဟု ၁၉၇၄၊ အောက်တိုဘာ- (၉)နေ့စွဲဖြင့် ပုဂံစာအုပ်တိုက် မှ မှတ်တမ်းပြု ထုတ်ဝေထားသော ရွှေဥဒေါင်း၏ စုံထောက်ဦးစံရှား စာပေါင်းချုပ်မှ ရွှေဥဒေါင်း စာပေထိန်းသိမ်းရေးကော်မတီ၏ ခွင့်ပြုချက်အရ ပြန်လည်ထုတ်ဝေခြင်း ဖြစ်ပါသည်။



တကုကူးကူး

တစ်နေ့သို့ ကျွန်တော်နှင့် ဦးစံရှားတို့သည် ဘရုတ်ကင်းလမ်း သို့ ပြောင်းရွှေ့နေထိုင်ကြပြီးနောက် ကျွန်တော်တစ်ယောက်တည်း လက်ဖက်ရည်သောက်လျက်ရှိစဉ် ဦးစံရှားသည် ပြန်ရောက်ဖို့ အချိန် မတန်သေးမီ တိုက်ပေါ်သို့ ပျာယီးပျာယာ တက်လာ၍...

“ကိုင်း...ကိုင်းမောင်၊ ဟိုက်အောက်မှာ တက္ကစီ စောင့်နေ တယ်။ နှစ်ရက်လောက် ခရီးထွက်ကြဖို့ ကိစ္စတစ်ခု ပေါ်လာတယ်။ ခင်ဗျား ပြင်ဆင်ဖို့ ဆယ်မိနစ်ထက်ပိုပြီး အချိန်မပေးနိုင်ဘူး။ မြန်မြန် လုပ်ပေးတော့” ဟု ပြောသဖြင့် “ခင်ဗျား လုပ်လိုက်မှဖြင့် ဒီကိန်းချည်းပဲ ဗျာ။ ဘာကိစ္စတဲ့တဲ့” ဟု မေးရာ ဦးစံရှားက...

“အချိန်မရှိဘူးဗျာ။ လမ်းကျမှ ပြောမယ်၊ မြန်မြန်လုပ်ဗျာ” ဟု ပြောပြောဆိုဆို အတွင်းခန်းသို့ ဝင်သွားလေ၏။

ဦးစံရှားသည် ကျွန်တော့်အား ကျောင်းဆရာက ကျောင်းသား ကို နိုင်သလို နိုင်နေပြီဖြစ်သောကြောင့် ညည်းညူရန်မျှ မပုံတော့ဘဲ လဲလှယ်ရန် အဝတ်အနည်းငယ်မျှကို သားရေအိတ်တစ်လုံးထဲသို့

ထိုးသိပ်ထည့်ကာ တိုက်ပေါ်မှ ဆင်းလာကြပြီးနောက် မော်တော်ကား ပေါ်သို့ တက်ကြလေ၏။ ထို့နောက် ဦးစံရှားက ဒရိုင်ဘာအား “ပြည်လမ်းမကြီးအတိုင်း မောင်းကွယ်” ဟု ပြောသဖြင့် မော်တော်ကား လည်း ပုစွန်တောင်ဘက်မှ ဖြတ်၍ ပြည်လမ်းဘက်သို့ မောင်းလာ လေ၏။ လမ်းခရီး၌ ကျွန်တော်သည် ဦးစံရှား၏ မျက်နှာရိပ် မျက်နှာ က်ကို ကြည့်ပြီးနောက်...

“ခင်ဗျားအမှုက လူသတ်မှုထက်တော့ မငယ်ဘူးထင်တယ်ဗျာ။ ဟုတ်ကဲ့လား” ဟု မေးလိုက်မိလေ၏။

“အစစ်ပေါ့ ကိုသိန်းမောင်။ အမှုက ရိုးလွန်း၊ ရှင်းလွန်းအားကြီး လွန်းလို့ သဲလွန်စကောက်ဖို့ ခပ်ခက်ခက် ဖြစ်နေတယ်ဗျာ”

“ရှင်းတာနဲ့ ပိုပြီးခက်နေသလား ဆရာကြီးရယ်”

“ပြောတော့ ဝှံ့ပြောတယ် ထင်ရလိမ့်မယ်။ နို့ပေမယ် ရှုပ်တဲ့အမှု ဆန်းတဲ့အမှုမျိုးမှာ သဲလွန်စတွေ့ရရင် ကွက်ခနဲမြင်နိုင်တယ်။ အမှုက ရှင်းရှင်းကြီး စင်စင်ကြီး ဖြစ်နေပြီဆိုမှဖြင့် သဲလွန်စရှာရတာ အင်မတန်ခက်တယ်ဗျာ”

“ဆိုစမ်းပါဦးဗျာ။ ခင်ဗျားအမှုက...”

“ညောင်ပင်လှရွာဆိုတာ ဘူတာနဲ့ ပြည်လမ်းကြီးအကြားမှာ အိမ်ခြေ တစ်ထောင်လောက်ရှိတဲ့ ရွာကြီးပေါ့ဗျာ။ အဲဒီရွာမှာ အညာ တစ်ခွင်က ကြွယ်ဝပြီး ပြန်လာတဲ့ မြေပိုင်ရှင် ဦးသိန်းဇဲနဲ့ သမီး မသိန်းညွန့်ဆိုတာ ရှိသဗျာ။ ဦးသိန်းဇဲက အညာမှာတုန်းက သိကျွမ်း လာခဲ့တဲ့ ဦးတုတ်ပေါဆိုတဲ့ လူကြီးကို ဧက ၅၀ လောက်ရှိတဲ့ လယ်ကြီးတစ်ကွက်ကို အခမဲ့ လုပ်စားဖို့ ပေးထားသတဲ့ဗျာ။ ဦးတုတ် ပေါ်မှာ မောင်သန်းထွန်းဆိုတဲ့ သားတစ်ယောက်ရှိတယ်။ လူကြီးနှစ် ယောက်စလုံးက မုဆိုးဖိုချည်းပဲ။ တစ်ယောက်နဲ့တစ်ယောက် အင်မတန်

ခင်မင်ကြသတဲ့။ ကိုင်း...ဖြစ်ပျက်ပုံကို ပြောတော့မယ်။ လွန်ခဲ့တဲ့ တနင်္လာနေ့ ညနေ အနားရီအချိန်လောက်မှာ ဦးတုတ်ပေါက အိမ်က တစ်ယောက်တည်း ထွက်လာပြီး သာဓကန်ဆိုတဲ့ ရေအိုင်ကလေး ဘက်ကို လျှောက်သွားသတဲ့ဗျ။ အဲဒီနေ့မနက်က ဦးတုတ်ပေါဟာ ဘူတာကို တပည့်တစ်ယောက်နဲ့ သွားသေးသတဲ့။ ပြန်လာတော့ ချိန်းထားတဲ့ ကိစ္စလေးတစ်ခု ရှိသေးတယ်လို့ သူ့တပည့်ကို ပြောခဲ့ပြီး ထွက်လာခဲ့သတဲ့။ ထွက်သွားရာကနေပြီး ဦးတုတ်ပေါ ပြန်မလာတော့ ဘူး”




“ဘယ်ရောက်သွားသလဲ”

“နေပါဦးဗျ။ သာဓကန်နဲ့ ရွာနဲ့က မိုင်တစ်မတ်လောက် ဝေး တယ်။ လမ်းခရီးမှာ ဦးတုတ်ပေါကို မြင်လိုက်တဲ့လူ နှစ်ယောက် ရှိတယ်။ တစ်ယောက်က မိန်းမကြီး။ နာမည်တော့ ကျွပ် မေသွားပြီ။ ဒုတိယတစ်ယောက်က ဦးသိန်းဇံရဲ့ အစေခံ ကိုတိုင်းကျော်တဲ့။ မြင် လိုက်ရသူ နှစ်ယောက်လုံးက ဦးတုတ်ပေါဟာ တစ်ယောက်တည်း ခြေလှင်လျှောက်သွားတယ်လို့ ထွက်ဆိုကြတယ်။ ကိုတိုင်းကျော်ဆိုတဲ့ အစေခံကတော့ ဦးတုတ်ပေါနဲ့တွေ့ပြီး နောက်များကြာမီအတွင်းမှာ သူ့သား မောင်သန်းထွန်းဟာ သေနတ်ထမ်းပြီး လိုက်သွားတာ မြင်လိုက်တယ်လို့ ပြောတယ်တဲ့ဗျ။ ကိုတိုင်းကျော်ကလည်း အမှတ် တမဲ့ နေမိတာ ဦးတုတ်ပေါ သေပြီဆိုတော့မှ ဒီအကြောင်းကို ပြုန်းခနဲ သူ့ သတိရမိသတဲ့ဗျ။ သူတို့သားအဖကို ဒီပြင်လူ မြင်လိုက်တာ ရှိသေးတယ်။ ရွာထဲက သောင်းကြည်ဆိုတဲ့ မိန်းကလေးဟာ ဖရကန် နားမှာ ပန်းခူးနေတုန်း သားအဖနှစ်ယောက် ရေကန်တစ်ဖက်ကမ်းမှာ ရန်ဖြစ်နေတာ မြင်ခဲ့ရတယ်တဲ့ဗျ။ အဖေလုပ်တဲ့လူက ဒေါသကြီးနဲ့ အော်လား ငေါက်လားလုပ်တော့ သားလုပ်တဲ့လူက လက်သီးနဲ့

ထိုးတော့မလို လက်ကို မြှောက်လိုက်တာ မြင်လိုက်ရတယ်တဲ့ဗျ။ ဒါနဲ့ မိန်းကလေးက ကြောက်အားလန့်အားနဲ့ အိမ်ပြန်ပြေးလာပြီး သားအဖနှစ်ယောက် ရန်ဖြစ်နေကြတယ်လို့ သူ့အဖေကို ပြောပြတာ ကိုဗျ။ ဒီလိုပြောတုန်းမဟာပဲ မောင်သန်းထွန်းဟာ ပျာယီးပျာယာ ပြေးလာပြီး အဖေသေနေတာ တွေ့ရပါတယ်လို့ပြောပြီး မိန်းကလေး ရဲ့အဖေနဲ့ ရွာသားတွေကို ခေါ်သွားတယ်တဲ့ဗျ။ မောင်သန်းထွန်းရဲ့ လက်မှာ သေနတ်လည်း မပါဘူး။ သူ့ဆောင် သွားတဲ့ ဦးထုပ်ဖြူ လည်း မပါဘူး။ သူ့အင်္ကျီလက်မောင်းမှာလည်း သွေးတွေပေလိုတဲ့ဗျ။ ဒါနဲ့ ရွာသားတွေ ဝိုင်းလိုက်သွားကြတော့ ဦးတုတ်ပေါဟာ ရေကန် နားမှာ စင်းစင်းကြီး သေလို့တဲ့ဗျ။ သူ့ခေါင်းမှာ တစ်စုံတစ်ခုနဲ့ ဆောင့်ထားတဲ့ ဒဏ်ရာမျိုးလို ကြေမွနေတာ တွေ့ကြရသတဲ့ဗျ။ ဒဏ်ရာအခြေအနေက သေနတ်ဒင်နဲ့ဆောင့်တဲ့ ဒဏ်ရာမျိုးဖြစ်မယ်ဆို ဖြစ်နိုင်သတဲ့ဗျ။ သေနတ်ကိုလည်း အလောင်းနားမှာ တွေ့ကြရ သတဲ့။ ဒီတော့ ဘာပြောစရာရှိသလဲ။ မောင်သန်းထွန်းကို လူသတ်မှုနဲ့ ဖမ်းချုပ်လိုက်ကြတာပေါ့။ အဲဒီအထိ ပုလိပ်များစစ်လို့ သိထားရသေး တာပဲဗျ”

“ဒီအတိုင်းဆိုရင်တော့ ဒီအမှုလောက် ထင်ရှားတဲ့ လူသတ်မှုဟာ ခပ်ရှားရှားနေလိမ့်မယ်ထင်ပါလားဗျ”

“မှန်တယ်။ သို့သော် တစ်ခုနဲ့တစ်ခု ဆက်စပ်ပြီး တွေးထင်ချက် လောက်ပဲ ရှိသေးတယ်ဗျ။ မျက်မြင်ဒိဋ္ဌ ဘယ်သူမှ တွေ့ရတဲ့လူ မရှိသေးဘူးဗျ။ ခုအတိုင်းဆိုရင်တော့ မောင်သန်းထွန်းအဖို့ တော်တော် ကြီး အရပ်ဆိုးနေတာတော့ အမှန်ပဲ။ နို့ပေမယ့် ဒီသူငယ်ဟာ ဘယ် နည်းနဲ့မှ လူတစ်ယောက်အသက်ကို သတ်ရက်တဲ့စိတ်မျိုး မရှိဘူးလို့ ယုံကြည်ထားတဲ့လူတွေလည်း ရှိနေသေးတယ်ဗျ။ ဥပမာ ဦးတုတ်



ပေါ်ရဲ့ မိတ်ဆွေ ဦးသိန်းခဲရဲ့သမီး ကောလိပ်ကျောင်းသူ မသိန်းညွန့် ကဆိုရင်ဒီသူငယ်ဟာ ဘယ်နည်းနဲ့မှ ဒီလိုမလုပ်နိုင်ဘူးဆိုပြီး ဒီအမှု အတွက် ကျုပ်ကို ငှားထားတယ်။ ဒါကြောင့်မို့ ကျုပ်တို့နှစ်ယောက် အခု တက္ကစိငှားပြီး ကတိုက်ကရိုက်လာခြင်းဖြစ်တယ် ကိုသိန်းမောင် ရဲ့”

“ကျွန်တော့်သဘောတော့ ဒီအမှုမှာ ကျွန်တော်တို့လိုက်ရတာ အချည်းနှီးဖြစ်လိမ့် ထင်တယ်”

“ကိုသိန်းမောင်တစ်ယောက်ဟာ ကျုပ်နဲ့ ခုလောက်ကြာအောင် ပေါင်းလာတာတောင် အကောက်အယူ အင်မတန် အရင်လိုသေးတာ ကိုးဗျ။ အခုကြားရတာက တစ်ဖက်သတ်အမြင်ထင်တယ်ဗျ။ ဟို ရောက်တော့ သူများ မတွေ့ရသေးတာ၊ သူများ မကြားရသေးတာ ကျုပ်တို့ ဘာတွေကြားရဦးမယ် မသိသေးဘူး။ သို့သော် ဒီဟာ ထားလိုက်ဦး။ မောင်သန်းထွန်းကို စစ်ဆေးကြည့်တော့ သတိပြုလိုက် မိတဲ့ အချက်ကလေး တစ်ချက် နှစ်ချက် ရှိသေးတယ်ဗျ”

“ဘာများလဲဗျ”

“မောင်သန်းထွန်းကို ဌာနာအုပ်က လာဖမ်းတော့ မောင်သန်း ထွန်းက ‘ကျွန်တော်လည်း ထင်တာပဲ။ ဒီလိုဖြစ်တာပဲ ကောင်းတယ်’ လို့ ပြောလိုက်သေးသတဲ့ဗျ။ ဒီဟာကို ကျုပ် စဉ်းစားမိတယ်”

“ဒီဟာ ပြောချက်ပေးတဲ့ အဓိပ္ပာယ်ပေါ့ဗျ”

“ဘယ်က ဟုတ်ရမှာလဲ။ သူ မလုပ်ရပါဘူးလို့ ငြင်းသေး သတဲ့ဗျ”

“ငြင်းပေမယ့် ကျွန်တော်တော့ ဝန်ခံရာ ရောက်နေတယ် ထင် တာပဲဗျ”

“ခင်ဗျား ထင်ချင်သလိုထင်။ ကျုပ်ကတော့ ဒီစကားဟာ

မောင်သန်းထွန်းအဖို့ မျှော်လင့်စရာရှိတဲ့ အချက်တစ်ချက်လို့ ယူဆ ထားတယ်။ ဒီလိုဗျ။ မောင်သန်းထွန်းဟာ ဘယ်လိုပင် အပြစ်မရှိစေ ကာမှ သူ့ကို မသင်္ကာစရာ ဖြစ်တော့မှာပဲဆိုတာကိုတော့ ဒေကန်မုချ သူရိပ်မိရမယ်။ တကယ်လို့ မောင်သန်းထွန်းက သူ့ဖမ်းစဉ်အခါက အံ့သြချင်ယောင်ဆောင်မယ်။ စိတ်ဆိုးချင်ယောင်ဆောင်မယ် ဆိုခဲ့လို့ ရှိရင် ကျုပ်က သူ့ကို မသင်္ကာမိမယ်။ အခုတော့ မောင်သန်းထွန်းက ‘ကျွန်တော်လည်း အထင်မိသားပဲ’ လို့ ရိုးရိုးကလေး ပြောလိုက်ခြင်းဖြင့် သူဟာ အပြစ်မရှိတဲ့ လူရိုးကလေးသော်လည်း ဖြစ်ရမယ်။ သို့တည်း မဟုတ် ကိုယ့်ကိုယ်ကိုယ် အင်မတန်ပိုင်နိုင်တဲ့ လူတစ်ယောက်ရင် လည်း ဖြစ်ရမယ်။ ကျုပ်အထင်တော့ ပိုင်နိုင်လွန်းလို့ ဟုတ်မယ် မထင်ဘူး။ အပြစ်မရှိတဲ့ လူရိုးကလေးပဲ ဖြစ်တန်ရာတယ်။ ‘ဒီလို ဖြစ်တာပဲ ကောင်းတယ်’ လို့ ပြောလိုက်ခြင်းဟာလည်း မိန်းကလေး စကားအတိုင်း သူ့အဖေကို လက်သီးနဲ့ ဘာနဲ့ ရွယ်မိလေတော့ သူများတာ သူမြင်ပြီး သူ့ကိုယ်သူ ရိုးရိုးသားသား ပြစ်တင်ခြင်းနဲ့ တူတယ်”

(မကျေနပ်နိုင်သေးဘဲ) “ဒီလောက် မထင်ရှားဘဲနဲ့ ကြီးစင်တက် ရတဲ့လူတွေ ဘယ်နှစ်ယောက်ရှိပြီလဲဗျာ”

“မဟုတ်ဘဲနဲ့ ကြီးမိန့်ခံရတဲ့လူတွေကော ဘယ်နှစ်ယောက်ရှိ ပြီလဲ ဆရာ”

“နေပါဦးဗျ။ မောင်သန်းထွန်း ကိုယ်တိုင်ကကော ဘယ်လိုပြော သတဲ့လဲ”

ထိုအခါ ဦးစံရှားသည် သူရိယသတင်းစာတစ်စောင်ကို ထုတ်၍ ဆိုင်ရာ စာမျက်နှာကို ကျွန်တော့်အား ပြလေရာ ကျွန်တော်လည်း အောက်ပါအတိုင်း တွေ့ရှိရလေ၏။

ရှေ့ခေါင်း:

တရားခံ မောင်သန်းထွန်းက ထွက်ဆိုသည်မှာ...

လွန်ခဲ့သော သုံးရက်လောက်က ကျွန်တော် ရန်ကုန်သို့သွားနေ၍ တနင်္လာနေ့ကမှ ပြန်ရောက်ပါသည်။ ကျွန်တော် ပြန်ရောက်သော အခါ ဖခင်မရှိပါ။ ဘူတာရုံသွားနေသည်ဟု စာရင်းငှား ဖိုးဟန်က ပြောပါသည်။ တစ်ခဏကြာသောအခါ ဖခင် ပြန်ရောက်လာသည်ကို မြင်လိုက်ရသော်လည်း ချက်ချင်းပင် ပြန်ထွက်သွားသည်ကို မြင်ရပါသည်။ ကျွန်တော်လည်း ရေကန်ထဲ တောဘဲများ ကျတတ်သော ကြောင့် သေနတ်ထမ်း၍ ထွက်သွားပါသည်။ လမ်းတွင် ကိုတိုင်းကျော်နှင့် တွေ့ပါသည်။ သို့သော် သူထင်သည့်အတိုင်း ဖခင်နောက်သို့ လိုက်ခြင်းမဟုတ်ပါ။ ကျွန်တော်ရှေ့၌ ဖခင်ရှိကြောင်းကိုပင် ကျွန်တော် မသိပါ။ ရေကန်နှင့် ကိုက်တစ်ရာလောက် ရောက်သောအခါ ဖခင်က 'တကူကူးကူး'ဟု အချက်ပေးသံကို ကြားရပါသည်။ ယင်းအချက်ပေးသံမှာ ဖခင်နှင့် ကျွန်တော်တို့ အတူတူ တိုင်ပင်ပြုလုပ်ထားသော အချက်ပေးသံဖြစ်ပါသည်။ ကျွန်တော် ရောက်သွားသောအခါ ဖခင်က စိတ်ဆိုးဟန်နှင့် "ဘာလုပ်လာသလဲ"ဟု မေးပါသည်။ ယင်းနောက် ကျွန်တော်နှင့်ဖခင် စကားများကြ၍ ကျွန်တော်ကို ထိုးမည် ကြိတ်မည် ပြုလုပ်ပါသည်။ ကျွန်တော်ကမူ ဖခင် စိတ်ဆိုးမှန်းသိ၍ လှည့်ပြန်လာခဲ့ပါသည်။ အနည်းငယ်သွားသောအခါ နောက်မှ အော်သံကြား၍ လှည့်၍ ပြန်ပြေးပါသည်။ ဖခင်မှာ ဦးခေါင်းတွင် ဒဏ်ရာကြီးနှင့် လဲနေပါသည်။ ကျွန်တော်က သေနတ်ကို ချထား၍ ပွေ့ထူဆဲတွင် ဖခင် အသက်ကုန်သွားပါသည်။ ဖခင်အနီးတွင် ဘယ်သူမျှလည်း မရှိပါ။ ဘယ်နည်းနှင့် ဒဏ်ရာရသည်ဟူ၍လည်း မပြောနိုင်ပါ။ ဖခင်မှာ လူချစ်လူခင် မများလှသော်လည်း ရန်သူမရှိပါ။ ဒီပြင် ကျွန်တော် ဘာမျှမသိပါ။

- ပုလိပ် ။ ။ "မသေမီ ဖခင်က ဘာများ မှာသွားနိုင်သေးသလဲ"
- ထွန်း ။ ။ "ကယောင်ကတမ်းနဲ့ ဆိုစကား၊ လေးငါးခွန်း ပြောသံ ကြားရပါတယ်။ ဘာမှ နားမလည်ပါ။ 'ခေါ်တော့ကုလား'လား၊ ဘာဆိုလား ပြောသံ ကြားရပါတယ်"
- ပုလိပ် ။ ။ "မင်းက ဘယ်လိုအဓိပ္ပာယ်ကောက်သလဲ"
- ထွန်း ။ ။ "မကောက်တတ်ပါ။ သွေးရှူးသွေးတန်း ပြောတယ်လို့ ထင်ပါတယ်"
- ပုလိပ် ။ ။ "မင်းတို့ရွာမှာ ခေါ်တော့ကုလားများ ရှိသလား"
- ထွန်း ။ ။ "အမြဲနေထိုင်တာ မရှိပါ။ တစ်ခါတစ်ခါ ကုန်သွေးရောင်းတဲ့ ခေါ်တော့ကုလား နှစ်ယောက်တော့ လာဖူးပါတယ်"
- ပုလိပ် ။ ။ "မင်းအဖေနဲ့ သူတို့နဲ့ စကားများဖူးသလား"
- ထွန်း ။ ။ "မများဖူးပါ"
- ပုလိပ် ။ ။ "မင်းအဖေနဲ့ မင်းနဲ့ စကားများကြတာ ဘာအကြောင်းလဲ"
- ထွန်း ။ ။ "ကျွန်တော် မပြောနိုင်ပါ"
- ပုလိပ် ။ ။ "ပြောရမယ်"
- ထွန်း ။ ။ "မပြောနိုင်ပါ။ သို့သော် ဒီအမှုနဲ့ ဘာမှ မဆိုင်ပါ"
- ပုလိပ် ။ ။ "တကူကူးကူးဆိုတာ မင်းနဲ့ မင်းအဖေ အချက်ပေးတဲ့ခေါ်သံဟုတ်လား"

- ထွန်း ။ ။ “ဟုတ်ပါတယ်”
- ပုလိပ် ။ ။ “မင်း ပြန်ရောက်လာမှန်း မသိသေးဘဲနဲ့ မင်း အဖေက ဘယ်နှယ်ကြောင့် မင်းကို အချက်ပေး ခေါ်ရသလဲ”
- ထွန်း ။ ။ “ကျွန်တော် မပြောတတ်ပါ”
- ပုလိပ် ။ ။ “မင်းအဖေအော်သံကြားလို့ မင်းပြန်ပြေးလာ စဉ်က မသင်္ကာစရာ ဘာတစ်ခုမှ မင်း မတွေ့ ရဘူးလား”
- ထွန်း ။ ။ “မြက်ခင်းပေါ်မှာ ဝါတာတာတစ်ခုတော့ မြင်မိ သလိုလို ထင်မိပါတယ်။ ဖခင်ကို ပွေ့ထူရာက တစ်ဖန် ပြန်ထလိုက်တဲ့အခါကျတော့ မတွေ့ရ တော့ပါဘူး”
- ပုလိပ် ။ ။ “မင်းစိတ်ထဲမှာ ဘာထင်သလဲ”
- ထွန်း ။ ။ “ပဝါလိုလို အောက်မေ့တာပဲ။ အသေအချာ တော့ မပြောနိုင်ဘူး။ ကျွန်တော်လည်း ထူပူ နေတာကိုး”
- ပုလိပ် ။ ။ “အလောင်းနဲ့ ဘယ်လောက်ဝေးသလဲ”
- ထွန်း ။ ။ “အတောင် ၂၀ လောက် ဝေးမယ်ထင်တယ်”
- ပုလိပ် ။ ။ “တစ်ယောက်ယောက်လာယူရင် မင်းမြင်ဖို့ ကောင်းတယ် မဟုတ်လား”
- ထွန်း ။ ။ “ကျွန်တော်က ကျောခိုင်းနေတာကိုး။ ဘာမြင် မလဲ”

ဤသည်ကား ဌာနာ၌ တရားခံ၏ ထွက်ဆိုချက်များပေတည်း။ ကျွန်တော်သည် ယင်းအစစ်ချက်များကို ဖတ်ရှုရပြီးနောက် ဦးစံရှား

က “ဘယ်နှယ်လဲ၊ ခင်ဗျား ဘယ်လိုသဘောရသလဲ”ဟု မေးရာ “ထွင်လုံးတွေထင်ပါရဲ့ဗျာ။ ဝါတာတာတို့၊ ခေါ်တော့တို့ ဆိုတာက ထွင်လုံးတွေထင်ပါရဲ့။”

“ဟုတ်နိုင်ပါ့မလားဗျာ...။ သူတို့သားအဖ စကားများတဲ့ အကြောင်းခြင်းရာကို ပုလိပ်ကရော၊ ရုံးကရော သနားလောက်အောင် တစ်ခုခု ကြံဖန်ပြီး ထွင်မပြောချင်တဲ့ လူတစ်ယောက်ဟာ ခေါ်တော တို့၊ ဝါတာတာတို့ကို ကြံကြံစည်စည် ထွင်ပြောတတ်ပါ့မလားဗျာ။ ခင်ဗျားတို့ ဆင်ခြင်ပုံဟာက လူတစ်ယောက်ကို အခုချက်ချင်း စိတ်ကူး မရှိတဲ့ပုံ၊ တော်တော်ကြာ သိပ်ပြီး စိတ်ကူးရှိတဲ့ပုံ၊ ကမောက်ကမ စဉ်းစားလို့ ဖြစ်နိုင်ပါ့မလားဗျာ။ ဟော...ပြောပြောဆိုဆိုနဲ့ ဟိုရှေ့က ညောင်ပင်လှရွာ မှတ်တယ်”

ကျွန်တော်တို့သည် သူကြီးအိမ်သို့ ရောက်ကြသောအခါ ဌာနာ အုပ် ဦးဘကြားနှင့် သူကြီးတို့ကို အခန်းသင့် တွေ့ကြရလေ၏။ ဦးဘကြားမှာ ရန်ကုန်မြို့မှ စုံထောက်ကြီး ဦးစံရှား ဆိုက်ရောက်လာ မည့်အကြောင်းကို သိရှိဟန်လက္ခဏာဖြင့် ခရီးဦးကြိုပြုလေ၏။ ဦးဘကြားမှာ နှုတ်ခမ်းမွေးကောင်းကောင်းနှင့် ခပ်တုတ်တုတ်ရှိသော လူတစ်ယောက် ဖြစ်သောကြောင့် ရွာသားများ၏ မျက်စိ၌ အတော် ခန့်ညား၍ မင်းဟန်ပါသူတစ်ယောက် ဖြစ်ပေလိမ့်မည်။

ကျွန်တော်တို့သည် သူကြီးက ပြင်ဆင်ထားသော လက်ဖက်ရည် အချိုနှင့် ဘိစကွတ်မုန့် အနည်းငယ်ကို စားသောက်လျက်ရှိစဉ် ဦးဘ ကြားသည် မျက်နှာထားချို့ချို့ဖြင့် “ဆရာ ရောက်လာလိမ့်မယ်လို့ မသိန်းညွန့်က ပြောထားတယ် ဆရာရဲ့။ ဆရာသတင်း ကြားရဖူးလေ တော့ ဆရာဝါသနာ သိပြီးမို့ ဆရာကြည့်ချင်တာ ကြည့်ရအောင် ကျွန်တော် အားလုံးပြင်ဆင်ထားပါတယ် ဆရာ”ဟု ပြောပြလေ၏။

ပြောလေ၏။

“ကျေးဇူးပါပဲခင်ဗျာ”

“ဆရာလည်း မိန်းကလေးကို ကျေးဇူးပြုချင်လို့သာ လာရတယ်။ မျှော်လင့်စရာ မရှိဘူး ဆိုတာတော့ သိပြီးသား နေမှာပါပဲ။ ဒီအမှုမှာ ဖြင့် မိုးပေါ်က သိကြားမင်းကြီး ဆင်းလာပြီး စုံထောက်ပေမယ့် တရားခံဟာ လွတ်ဖို့ရာ လမ်းမရှိဘူးလို့ ကျွန်တော်က မသိန်းညွန့်ကို ပြောပါတယ်။ နို့ပေမယ့် မိန်းကလေးက ကောလိပ်ကျောင်းသူကလေး ဆိုတော့ တောက ရာဇဝတ်အုပ် စကားလောက်ကို နားမဝင်ပေးဘူးပေါ့ ဆရာရယ်။ ဆရာ့ကို မကြည့်ညိုလို့ ပြောတာ မဟုတ်ပါဘူး။ ဆရာ့ အစွမ်းကိုလည်း ကျွန်တော် ချီးမွမ်းပါတယ်။ အဝေးက ကန်တော့ နေပါရဲ့။ သို့ပေမယ့် ဒီအမှုမှာတော့ အကြောင်းထူးလှမယ် မထင်ပါဘူး ဆရာ။ ဝတ်ကျေဝတ်ကုန် လိုက်ကြည့်ပြီး ပြန်ရုံမှာပဲ ထင်ပါရဲ့။ ဟော...ပြောရင်းဆိုရင်း မသိန်းညွန့် ရောက်လာပြီ”

ထိုခဏ၌ ရုပ်ရည်အလွန်တရာ ချောမောလှပ၍ ဆံပင်ကို ဖဲစည်းကြိုးနှင့် မခိုးတရိုစည်းနှောင်လျက် ကပိုကရိုဝတ်ဆင်ထားသော မိန်းကလေးတစ်ယောက်သည် မိန်းမတို့၏ ရွံ့ခြင်း၊ ရှန့်ခြင်း သဘော တို့ကို ဖယ်ရှားလျက် မဟားတရားအမူအရာဖြင့် အိမ်ပေါ်သို့ တက်လာပြီးလျှင် “ဦးစံရှား” ဟုခေါ်၍ ကျွန်တော်တို့နှစ်ယောက်ကို ကြည့်နေလေ၏။ ယင်းနောက် ဦးစံရှားနဖူးတွင် ကမည်းထိုးထားသကဲ့သို့ ထင်ရှားသူတစ်ယောက် ဖြစ်သည့်အတိုင်း မိန်းကလေးက ချက်ချင်းပင် မည်သူ့ ဦးစံရှား ဖြစ်သည်ကို သိဟန်ဖြင့် ဦးစံရှားအား စိုက်ကြည့်လျက် “ကျွန်မမှာလိုက်လို့ လိုက်လာတဲ့အတွက် ကျေးဇူးကြီးလှပါတယ်ရှင်။ ကိုသန်းထွန်းဟာ ဘယ်နည်းနဲ့မှ သူ့အဖေကို မဆိုထားနဲ့ ဘယ်သူ့ကိုမှ သတ်ရက်မယ့်လူတစ်ယောက် မဟုတ်ဘူးဆိုတာ ကျွန်မ

တပ်အပ်သေချာ သိပါတယ်။ ဦးစံရှားလည်း ကျွန်မ စိတ်ချသလို ယုံယုံကြည်ကြည်ကြီး စိတ်ချပြီး ဒီအမှုကို စုံထောက်လိမ့်မယ်လို့ မျှော်လင့်ပါတယ်။ ဒီအချက်ကို ယုံမှားခြင်းမရှိဘဲ စိတ်ချစေလိုပါတယ်။ ထင်ယောင်ထင်မှားဖြစ်စရာ အချက်တွေ တွေ့ရသော်လည်း မဟုတ်နိုင်ဘူးလို့ စိတ်ချပြီး စုံထောက်ရရင် မြန်မြန်ပေါ်ပေါက်နိုင်လိမ့်မယ်လို့ ကျွန်မ ယုံကြည်ပါတယ်။ ဒီဟာလည်း ပြောချင်လို့ ဦးစံရှားကိုလည်း ကိုယ်တိုင် ကျေးဇူးတင်စကား ပြောချင်လို့ ကျွန်မ လာရခြင်း ဖြစ်ပါတယ်ရှင်”

“အမှန်အတိုင်း ပေါ်ပေါက်အောင် ရှင်းလင်းနိုင်ကောင်းပါရဲ့လေ။ ကျုပ်ကတော့ တတ်နိုင်သမျှ ကြိုးစားပါ့မယ် မသိန်းညွန့်။ စိတ်ချပါ”


“ဦးစံရှားလည်း ဒီအမှုအကြောင်း သိတန်သလောက် သိခဲ့ရရောပေါ့။ ပြောစမ်းပါရှင်။ မျှော်လင့်စရာများ ရှိပါသလား။ ဦးစံရှား စိတ်ထဲမှာ ကိုသန်းထွန်းသတ်တာ မဟုတ်နိုင်ဘူးလို့များ မထင်ဘူးလား မေးပါရစေရှင်”

“သူ့သတ်တာ မဟုတ်ဘူးလို့ ထင်စရာအချက်တွေလည်း ရှိပါတယ်”

(ဝမ်းမြောက်သောမျက်နှာထားဖြင့်) “ကိုင်း...ဘယ်နှယ်ရှိစဉ်မှာအုပ်ကြီး။ ရှင့်အထင်နဲ့ ကွာမနေဘူးလား။ ဒါကြောင့် ကျွန်မအားကိုးတာပဲ။ ဘယ်နှယ်ရှိစလေ”

“ဦးစံရှားက ခုမှရောက်လာတဲ့လူ။ ကျွန်တော်က ဒီမှာ အစအဆုံး စစ်ဆေးနေရတဲ့လူ။ ဘယ်သူ့ စကားက မှန်နိုင်မလဲဗျ”

“ဘယ်သူက ဘာပြောပြော ဦးစံရှားက မှန်ရမယ်။ ကျွန်မ ယုံကြည်တယ်။ သူတို့သားအဖ ရန်ဖြစ်တဲ့အကြောင်းကို ဖွင့်မပြောတာ



ဟာလည်း ကျွန်မနဲ့ ပတ်သက်နေလို့ရှင်။ ကျွန်မ ရှက်မှာစိုးလို့။ ဒီလိုဟာတောင် သူ့အမှု အနာခံပြီး ဇွတ်မြို့နေဖော်ရတဲ့ လူတစ်ယောက်ဟာ သူ့အဖေကို သူ့သတ်တယ်ဆိုလို့ ဟုတ်နိုင်ပါ့မလားရှင်”

“မသိန်းညွန့်နဲ့ ဘယ်လိုပတ်သက်ပုံလဲ”

“ကွယ်ဝှက်နေရမယ့်အခါလည်း မဟုတ်တော့ပါဘူးရှင်။ ကျွန်မ ဖွင့်ပြောပါတော့မယ်။ ကိုသန်းထွန်းရဲ့ဖခင် ဦးတုတ်ပေါ်က သူ့သားကို ကျွန်မနဲ့ ယူစေချင်တယ်ရှင်။ သူနဲ့ ကျွန်မနဲ့က ငယ်ငယ် ကလေးကတည်းက လည်ပင်းဖက် ကြီးလာခဲ့ကြတော့ ကိုသန်းထွန်းက ကျွန်မကို နှမလေးအရင်းလိုသာ သဘောထားတယ်ထင်ပါရဲ့။ ဒါနဲ့ သူတို့သားအဖဟာ ဟကျက်ကျက်ပဲ။ ခုတစ်ခါလည်း ဒီအကြောင်းနဲ့ပဲ တူတာပဲ”

“မသိန်းညွန့်ရဲ့ အဖေကကော ဘယ်လိုသဘောထားပုံ ပေါ်သလဲ”

“ဖေဖေကတော့ သဘောမတူပါဘူးရှင်။ အလကား ဒီလူကြီးက သူ့ဟာသူ တစ်ယောက်တည်း စိတ်ကူးယဉ်နေတာနဲ့ တူပါတယ်”

ထိုအခါ ဦးခဲရှားသည် သူ၏ စူးရှနက်နဲသော ကြည့်ခြင်းမျိုးဖြင့် မသိန်းညွန့်အား တစ်ချက်မျှ လှမ်း၍ ကြည့်လိုက်ရာ မသိန်းညွန့်မှာ ရှိန်းခနဲ မျက်နှာပူသွားသည့် လက္ခဏာနှင့် နီမြန်း၍သွားတော့၏။

“ကျေးဇူးတင်ပါတယ်။ မိန်းကလေးရဲ့ အဖေကို နက်ဖြန်လောက် ကျုပ် တွေ့နိုင်ပါ့မလား”

“ဆရာဝန်က ခွင့်မပြုပေဘူးမှတ်တယ်”

“ဘယ်နှယ်ကြောင့် ဆရာဝန်လဲ”

“ဪ...မကြားသေးဘဲကိုး။ ဦးတုတ်ပေါ် သေပြီးကတည်းက ဖေဖေလည်း သွေးပျက်သလိုဖြစ်ပြီး ဝုန်းဝုန်းလဲပါပကောလားရှင်။

ဆရာဝန်နဲ့ ကုနေရတယ်။ သူတို့ချင်းက တစ်ယောက်ကို တစ်ယောက် သိပ်အရေးလုပ်ကြတာကိုးရှင်။ ပေါင်းဟောင်းဖော်ဟောင်းကိုး”

“ဘယ်အရပ်မှာ တွေ့ဖူးကြသတဲ့လဲ”

“ရွှေဘိုနယ်ဘက်မှာဆို ထင်ပါရဲ့ရှင်”

အကယ်၍ မောင်သန်းထွန်း ထွက်ဆိုသည့်အတိုင်း အဟုတ်အမှန် ဖြစ်ခဲ့ပါလျှင် သူ၏ဖခင်နှင့် ခွဲခွာသွားသည့်အချိန်နှင့် အော်သံကြား၍ ပြန်ပြေးလာသော အချိန်အတွင်းတွင် ကြောက်မမန်းလိလိ မည်သည့်အခြင်းအရာမျိုး ဖြစ်ပွားရလေသနည်း။ ဆရာဝန်၏ အစစ်ခံချက်ကို ဖတ်ကြည့်စဉ်အခါ ‘ဦးခေါင်း၏ နောက်ပိုင်း လက်ဝဲဘက်တွင် အသွားမရှိသော လက်နက်မျိုးနှင့် ခိုက်မိသည့်လက္ခဏာဖြင့် ကွဲကြောနေကြောင်း ဟူ၍ တွေ့ရှိရ၏။ ယင်းဒဏ်ရာမျိုးမှာ နောက်မှနေ၍ ရိုက်မှသာဖြစ်ကြောင်း ထင်ရှား၏။ မောင်သန်းထွန်းမှာ သူ၏ ဖခင်နှင့် ရန်ဖြစ်စဉ်က မျက်နှာချင်းဆိုင် ရှိနေသောကြောင့် ထိုအချက်မှာ မောင်သန်းထွန်းအဖို့ မျှော်လင့်ဖွယ်ရှိနေ၏။

သို့သော် အစိုးရရှေ့နေက ဦးတုတ်ပေါ် ရုတ်တရက် နောက်သို့ လှည့်ခိုက်တွင် ရိုက်လိုက်ခြင်း ဖြစ်လိမ့်မည်ဟု ပြော၍ ဖြစ်နိုင်လိမ့်မည်ကား မှန်၏။ ထိုပြင် ခေါ်တောကုလားဆိုသော စကားသည် မည်သည့်အဓိပ္ပာယ်ရှိလေသနည်း။ ဦးတုတ်ပေါ်သည် ငန်းဖမ်းသောကြောင့် ကယောင်ကတမ်း ပြောခြင်း မဖြစ်တန်ရာချေ။ ရုတ်တရက် ဒဏ်ရာအပြင်းအထန်နှင့် သေဆုံးသူများသည် ငန်းဖမ်းသည်ဟူ၍ မရှိနိုင်ချေ။ ထိုစကားသည်ကား မိမိအား မည်သူမည်ဝါက ရိုက်သွားသည်ဟု ပြောပြရန် ကြိုးစားခြင်းဖြစ်တန်ရာ၏။ ယင်းသို့ဖြစ်ခဲ့လျှင် မည်သည့်စကားကို ပြောလိုခြင်း ဖြစ်တန်ရာလေသနည်းဟု အမျိုးမျိုး အဖုံဖုံ ကျွန်တော် တွေးတောမိ၏။

သို့ရာတွင် ကျေနပ်လောက်သော စကားကို စဉ်းစား၍ မရနိုင်ချေ။ ထို့ပြင် ဝါတာတာ အရာဝတ္ထုတစ်ခု ဆိုခြင်းမှာ ကေန်အမှန်ဖြစ်ခဲ့လျှင် သတ်သောသူသည် တစ်စုံတစ်ခု ကျနေရစ်ဟန် တူ၏။ သို့ဖြစ်လျှင် မောင်သန်းထွန်းနှင့် ထိုမျှလောက် နီးကပ်သော နေရာသို့ တစ်ဖန်ပြန်၍ ယူဝံ့ခြင်းမှာ အတော်ရဲရင့်သူတစ်ယောက် ဖြစ်ရချေမည်။ ထို့ပြင် ယင်းအရာဝတ္ထုမှာ လူတိုင်း အိမ်တွင် မရှိနိုင်သော အတော်ထင်ရှားသော အရာဝတ္ထုတစ်ခု ဖြစ်ရချေမည်။ ထို့ကြောင့်သာ ဤမျှလောက် အရဲစွန့်၍ ပြန်ယူရခြင်း ဖြစ်ပေလိမ့်မည်။ ရှုပ်ထွေးလှချေ၏တကား။ ဦးဘကြားက မောင်သန်းထွန်းအား စွပ်စွဲခြင်းကို အဆိုးမဆိုသာပေ။ သို့ရာတွင် ကျွန်တော့်အဖို့မှာမူ ဦးစံရှား၏ အစွမ်းကို ယုံကြည်ပြီး သူတစ်ယောက် ဖြစ်သောကြောင့် သူ၏အယူအဆများ မှန်လိမ့်မည်ဟူ၍ စိတ်ချခြင်းအားဖြင့် စဉ်းစားချက်ကို အဆုံးသတ်လိုက်မိ၏။

ဦးစံရှား ပြန်လာသောအခါ ဦးဘကြားမှာ ဌာနာ၌ ကျန်ရစ်ခဲ့သောကြောင့် မပါလာတော့ချေ။

“သတ်တဲ့နေရာ သွားကြည့်ဖို့ အလုပ်ကို နက်ဖြန်ထိအောင် ဆိုင်းထားဦးမှပဲဗျို့။ ခင်ဗျားသိတဲ့အတိုင်း ကျုပ်ဝါသနာက စေတနာစပ်စပ် သေသေချာချာ ကြည့်ရမှဖြစ်လေတော့ ဒီကနေ့ ခေါင်းရှုပ်သေးလို့ မလုပ်နိုင်သေးဘူး။ နက်ဖြန်မနက်ကျမှ သွားကြည့်ကြစို့။ ဒီအတောအတွင်း မိုးလွတ်ကောင်းပါရဲ့ဗျာ။ မောင်သန်းထွန်းတော့တွေ့ခဲ့ရဗျို့။”

“ဘာများ ထပ်ပြီး သိခဲ့ရသေးသလဲ”


“ဘာမှ မထူးပါဘူး”

“သဲလွန်စ မပေးနိုင်ဘူးလား”

“ဘာမှ မပေးနိုင်ဘူး။ တစ်ခါကတော့ သတ်တဲ့လူကို ဒီသူငယ် သိရက်နဲ့ ပုံးထားလေသလားလို့ ကျုပ်တွေ့ဖိသေးတယ်။ အခုတော့ဖြင့် သူမသိကြောင်း ကျုပ် သေသေချာချာ သိခဲ့ရပြီ။ ဒီသူငယ်က လှပုံကလေးတော့ သနားကမားပဲ။ ဉာဏ်ဘက်ကတော့ ထက်မြက်လှဟန် မရှိဘူး။ သို့သော် စိတ်နှလုံးတော့ ကောင်းပုံရတယ်”

“မသိန်းညွန့်လို့ မိန်းကလေးကို သူက မကြိုက်နိုင်ဘူး ဆိုပုံ ထောက်တော့ မျက်စိသကြီး လွဲနေတဲ့သူငယ်နဲ့ တူပါရဲ့။”

“ဟာ...ဒီအကြောင်းက တော်တော်ခွကျတဲ့ဟာပဲဗျ။ သူငယ်က မသိန်းညွန့်ကို ကြိုက်ထားလိုက်တာမှ ရူးမတတ်ပဲ။ နို့ပေတဲ့ လွန်ခဲ့တဲ့ နှစ်နှစ်ခန့်လောက်တုန်းက အိမ်ကထွက်ပြေးပြီး ရန်ကုန်က ဘိုင်စကုတ်ကုမ္ပဏီတစ်ခုမှာ လူကြမ်းဘက်က ရုပ်ဖျက်ပြီး ဝင်လုပ်ခဲ့တုန်းက ဘိုင်စကုတ်မိန်းမကြမ်းတစ်ယောက်နဲ့ ညားခဲ့ဖူးဆိုကိုးဗျ။ ဒီအကြောင်းကို ဘယ်သူမှ မသိကြဘူး။ တစ်နေ့က ရန်ကုန်သွားတယ်ဆိုတာလည်း မိန်းမဆီသွားတာတဲ့ဗျ။ ခင်ဗျား စဉ်းစားကြည့်တော့လေ။ မိန်းမကြီးကိုလည်း ကွာလို့မရ။ မသိန်းညွန့်ကို သူ့စိတ်ထဲက ကြိုက်လိုက်တာကလည်း သေလှလို့။ ဒီအထဲမှာ မသိန်းညွန့်ကို မယူကောင်းသားလို့ သူ့အဖေကြီးက ကြိမ်းလိုက်တာကလည်း ခဏခဏ။ ငနဲကို သိပ်ပြီး ဗျာများနေတာပဲ။ ရန်ကုန်က မိန်းမကြီးကလည်း သူ့အဖေအား စားနိုင်သောက်နိုင်ထဲကဆိုတာ သိလေတော့ တတန်းတန်း ဘွယ်ထားတာပဲတဲ့။ ဒီအထဲမှာ သူ့အဖေက ဟိုနေ့က ကြိမ်းလေတော့ စိတ်ပျက်ပျက်နဲ့ ဖြစ်ချင်ရာဖြစ်ဆိုပြီးတော့ လက်ကို မြှောက်လိုက်မိတာပါတဲ့ဗျ။ ထိုးမလို့ ကြိတ်မလို့ ရွယ်တာမဟုတ်ရပါဘူးတဲ့ဗျ။ သေမယ့် ငနဲမှာ ဝမ်းနည်းစရာတွေထဲမှာ ဝမ်းသာစရာတစ်ခုတွေ့ရတယ်တဲ့ဗျ”



“ဆိုစမ်းပါဦးဗျာ”

“ရန်ကုန်က မိန်းမကြီးက သူ့အမှုအကြောင်း ကြားတော့ ကြိုးပေးခံရတော့မှာပဲလို့ အောက်မေ့ပြီး သူ့နဲ့ တစ်ခုတစ်ရာ မပတ်သက်ကြောင်း၊ သူ့မှာ ကုလားလင်ကြီးရှိကြောင်း၊ ကုလားကြီး ဘက်လားက ပြန်လာပြီဖြစ်၍ သူ့နဲ့ကင်းရှင်းကြောင်းကို စာရေးပြီး ထည့်လိုက်သတဲ့။ ကိုယ့်လူက ဒီစာကို ကျုပ်ပြပြီး “ဒီအမှုဖြစ်ရတာ ခပ်ကောင်းကောင်းရှိပေသေးတော့တယ် ဆရာရယ်”တဲ့။ ရယ်ကာ ပြုံးကာ ပြောလိုက်သေးတယ်”

“ဒါဖြင့် နေပါဦးဗျာ။ ဦးတုတ်ပေါကို သူမသတ်ဘူးဆိုရင် ဘယ်နည်းနဲ့ သေတာလဲဗျ”

“ခင်ဗျား စဉ်းစားဖို့ အချက်နှစ်ခု ကျုပ်ညွှန်လိုက်မယ်။ မထမ တစ်ချက်က ဦးတုတ်ပေါဟာ သာဓုကန်မှာ တစ်ယောက်ယောက်နဲ့ တွေ့ဆုံဖို့ ချိန်းထားတာ မှန်တယ်။ သို့သော် သူ့သားနဲ့ချိန်းတာ မဟုတ်ဘူး။ ဘာကြောင့်လဲဆိုတော့ သူ့သား အိမ်မှာမရှိဘူးဆိုတာ ဦးတုတ်ပေါ သိတယ်။ ဒုတိယအချက်က ဦးတုတ်ပေါဟာ သူ့သား ပြန်ရောက်လာမှန်း မသိရသေးဘဲနဲ့ ‘တကူကူးကူး’ လို့ မြည်ပြီးခေါ် တယ်။ ဒီအမှုမှာ ဒီအချက်နှစ်ချက်ဟာ အရေးအကြီးဆုံးပဲ ကိုသိန်း မောင်ရဲ့။ အဲဒီနှစ်ချက်ကို အနုလုံ ပဋိလုံ ပြန်လှန်မွှေးနှောက်ပြီး ခင်ဗျား စဉ်းစားကြည့်ပေတော့”

* * *

နောက်တစ်နေ့နံနက်စောစောတွင် ဦးဘကြား ရောက်လာရာ ကျွန်တော်တို့ သုံးယောက်သည် သူ့ကြီးအိမ်မှ ထွက်လာကြလေသည်။ လမ်းခရီး၌ ဦးဘကြားက “ဒါထက် ဆရာ၊ မသိန်းညွှန်ရဲ့ဖခင်

မြေပိုင်ရှင် ဦးသိန်းခံကြီး ရောဂါတိုးလို့ ဆရာဝန်တွေ လက်လျှော့ ကုန်ရပြီတဲ့”ဟု ဝမ်းနည်းသံနှင့် ပြောလေ၏။

“တော်တော် အသက်ကြီးပြီလား”

“ခြောက်ဆယ်လောက်ရှိပြီ။ လူကြီးက တရောင်ရောင် မမာနေ တာ ကြာပါပြီ။ ဒီအထဲမှာ သူ့မိတ်ဆွေကြီးတစ်ယောက် ပျက်စီး သွားတော့ သူ့စိတ်မှာ ချောက်ချားသွားတယ်ထင်ပါရဲ့။ သူတို့နှစ် ယောက် ဘယ်လောက်ခင်မင်ကြသလဲဆို လယ်မြေက ငါးဆယ် လောက်ကို လက်ထောက်မ တစ်ပြားမှမယူဘဲ ကြည့်ရှုထားသတဲ့”

“ဟုတ်လား”

“ဒါတင်မကသေးဘူး။ ဒီပြင်လည်း အနည်းနည်းနဲ့ ကြည့်ရှု သေးဆိုပဲ။ လူတိုင်းက သူတို့ကို ချီးကျူးနေကြတာပဲ။ ခုကလာမှာ ဒီလိုမိတ်ဆွေမျိုး ဘယ်မှာမှ မကြားရဖူးဘူးတဲ့”

“ဒါထက် ခင်ဗျားတို့ တစ်ခု မစဉ်းစားမိကြဘူးလားဗျာ။ ဦးတုတ်ပေါဟာ ဦးသိန်းခံရဲ့ ကျေးဇူးခံ ကျေးဇူးစားလည်း ဖြစ်သေးရဲ့။ မသိန်းညွှန်ဟာ မြေပိုင်ရှင်ကြီးတစ်ယောက်ရဲ့ တစ်ဦးတည်းသော သမီးကလေးဖြစ်လို့မို့ သူ့ငွေမလောင်းကလေးတစ်ယောက်လည်း ဖြစ်သေးရဲ့။ ဒီအထဲကနေပြီး ဦးတုတ်ပေါက သူ့သားကို မသိန်းညွှန်နဲ့ ယူဖို့ တိုက်တွန်းနေပုံဟာ သူ့ပြောရင် ပြီးရတော့မှာလို ပိုင်ပိုင်နိုင်နိုင်ကြီး မကျလွန်းဘူးလားဗျာ။ ဒီအထဲမှာ ဦးသိန်းခံကိုယ်တိုင်က သဘော မတူဘူးလို့ မသိန်းညွှန်ပြောလို့ သိရပြန်တော့ သာပြီးအံ့ဩဖို့ မကောင်းဘူးလားဗျာ။ အဖေလုပ်တဲ့လူတစ်ယောက်လုံးက သဘော မတူနိုင်ပါဘူးလို့ ဆိုပါရက်နဲ့ ဦးတုတ်ပေါကြီးက သူ့သားကို ကြံ တာလေး။ ငှက်ကလေး စတောင်းယူတာမျိုးလို တောင်းယူဖို့ တိုက်တွန်း ချားချနေပုံဟာ တစ်ဆိတ် မလွန်လွန်းဘူးလားဗျာ”

“လွန်လွန်းသလား မလွန်လွန်းဘူးလားဆိုတာ ကျွန်တော်တို့ အလုပ် မဟုတ်ပါဘူး ဆရာ။ ကျွန်တော်တို့အလုပ်က...”

“မှန်ပါတယ်။ သတ်တဲ့လူပေါ်အောင် စုံထောက်ဖို့ပါပဲ”

“ဘာမှ စုံထောက်နေဖို့ မလိုဘူးဆရာ။ မောင်သန်းထွန်းသတ်တာ အမှန်ပဲ။ ဆရာသာ မသိန်းညွန့်ကျေနပ်အောင် ကွေ့ကွေ့ကောက်ကောက်လိုက်ပေးတော့။ ကျွန်တော်တို့တော့ တန်းတန်းပဲ လိုက်တော့မယ်”

ဦးစံရှားသည် ပြုံးစိစိ မျက်နှာထားဖြင့် ဦးဘကြားအား ကြည့်သော်လည်း မည်သို့မျှ ပြန်မပြောတော့ဘဲ ဆေးတံကိုသာ ဖွာလျက် လိုက်လာလေ၏။

“ဟိုရှေ့က နှစ်ဆောင်ပြိုင်အိမ်ဟာ ဦးတုတ်ပေါတို့အိမ်ပဲ”ဟု ဦးဘကြားက ပြောသဖြင့် လှမ်းကြည့်လိုက်ကြသောအခါ တောမသာအိမ် ထုံးစံအတိုင်း ကစားဝိုင်းမှ အိပ်ပျက်ထားသော လူတစ်စုနှင့် ချက်ပြုတ်ကြော်လှော်နေကြသော လူများကို တွေ့မြင်ရသေး၏။ အိမ်ပေါက်သို့ ရောက်သောအခါ ဦးစံရှားသည် သူရင်းငှားယောက်ျား တစ်ယောက်အား ခေါ်၍ ကွယ်လွန်သူ ဦးတုတ်ပေါ၏ ဘုံဘိုင်ရေဖိနပ်ပှောင်းနှင့် မောင်သန်းထွန်း၏ ‘ဟတ်ရှူး’ပှောင်းတစ်စုံကို တောင်းယူပြီးနောက် အနံ့ မြက်၊ အလျား စသည်ဖြင့် လေးငါးခြောက်နေရာတို့ကို တိုင်းထွာမှတ်သားလေ၏။ ယင်းနောက် ကျွန်တော်တို့သည် သာဓုကန်သို့ ဆက်လက်သွားရောက်ကြလေ၏။


ဦးစံရှားမှာ ရေကန်သို့ရောက်၍ မြက်ခင်းပေါ်တွင် ခြေရာကောက်မိသည်နှင့် တစ်ပြိုင်နက် သူ၏အမူအရာမှာ တစ်ခါတည်း ပြောင်းလဲ၍သွားလေ၏။ အိမ်၌နေစဉ် ပက်လက်ကုလားထိုင်ပေါ်တွင် ဆေးတံကိုခဲလျက် အမှုအကြောင်းကို စိတ်ကူးတွေးတောနေသော

ဦးစံရှားကိုသာ မြင်ရဖူးသူများသည် အမှုနှင့်ပတ်သက်၍ ခြေရာကောက်နေသော ဦးစံရှားကို မြင်ရသောအခါ မှတ်မိကောင်းမှ မှတ်မိကြပေလိမ့်မည်။

ဤအခါမျိုး၌ကား ဦးစံရှားသည် နှာခေါင်းပွပွ၊ အကြောပြိုင်းပြိုင်းထလျက် စူးရှသော မျက်လုံးများဖြင့် စိတ်အာရုံ စူးစိုက်ကာ ရှေ့တိုးနောက်ငင် နားတစွင့်စွင့်နှင့် ကုန်းချည်တစ်ခါ မှောက်ချည်တစ်လှည့် စောင်းငဲ့သော ဦးခေါင်းဖြင့် ဤမှ ထိုမှ လူးလာတုံပြန် ရှိနေရကား ယုန်နဲ့ခဲ၍ လိုက်နေသည် ခွေးသမင်ကြီးနှင့် တူလှပေ၏။ ထိုအခါမျိုး၌ သူ့အား စကားတစ်ခွန်းတလေမျှ ပြောမိလျှင် မကြားချင်ပြု၍နေသည်ဖြစ်စေ၊ စိတ်တိုစွာနှင့် ဝေါက်လိုက်ကာဖြစ်စေ ပြုလေ့ရှိ၏။

ရေကန်ပတ်လည်၌ မြေကြီးမှာ ခပ်ထိုင်းထိုင်းရှိနေသဖြင့် မြက်ခင်းပေါ်၌လည်းကောင်း၊ လူသွားလမ်းကလေးပေါ်၌လည်းကောင်း ခြေရာများဖြင့် ရှုပ်ထွေးလျက်ရှိ၏။ ဦးစံရှားသည် တစ်ခါတစ်ရံ သုတ်သုတ်သွား၍ တစ်ခါတစ်ရံ ရပ်တန့်နေရာမှ တစ်ခါတစ်ရံ ရေကန်မှခွာထွက်ပြီး တောကလေးထဲသို့ ကွေ့၍ လိုက်သွားသေး၏။ ဦးဘကြားနှင့် ကျွန်တော်တို့မှာ သူ၏နောက်မှ တဖြည်းဖြည်းလိုက်နေကြရာ ဦးဘကြားမှာ မထိမ့်မြင် မျက်နှာထားမျိုးနှင့် ခပ်ပြုံးပြုံးကြည့်၍နေသေး၏။ ကျွန်တော်မှာမူ ဦးစံရှား၏ အပြုအမူမှန်သမျှ၌ အဓိပ္ပာယ်ရှိရမည်ဟု သိသောကြောင့် စိတ်ဝင်စားလျက် စောင့်ကြည့်နေလေ၏။

သာဓုကန်မှာ ကိုက် ၃၀ ခန့် ကျယ်ဝန်း၍ ကြာပင်များဖြင့် ပုံးအုပ်လျက်ရှိရာ ယင်း၏ပတ်လည်၌ ခြေလှမ်း ၂၀ ခန့် ကျယ်ဝန်းသည့် မြက်ခင်းဖြင့် ဝိုင်းရံလျက် မြက်ခင်းအဆုံးတွင်မူကား သစ်ပင်ကလေးများပေါက်လျက်နေသဖြင့် တောကလေးဖြစ်နေ၏။ ဦးဘကြား



သည် အလောင်းတွေ့သောနေရာကို ကျွန်တော်တို့အား ပြသလေရာ မြေကြီးမှာ အတော်ပင်ပျော့သောကြောင့် ဦးတုတ်ပေါ့လဲကျသော နေရာကိုပင် ထင်ရှားစွာ မြင်နိုင်ပေ၏။

ဦးစံရှားမှာမူ ကျွန်တော်တို့ မြင်သည်ထက် များစွာပို၍မြင်ရကြောင်းကို သူ၏မျက်နှာထားအားဖြင့် ကျွန်တော် သိရ၏။ ဦးစံရှားသည် အလောင်းတွေ့သောနေရာတွင် ပတ်ပတ်လည်လည်၍ ခပ်သုတ်သုတ်လျှောက်သွားပြီးနောက် ဦးဘကြားဘက်သို့ ရုတ်တရက်လှည့်၍ "ခင်ဗျား ရေကန်ထဲ ဘာလို့ဆင်းရသလဲ" ဟု မေးလိုက်လေ၏။


"ဘာများတွေ့ရမလဲလို့ ရေကန်ထဲ မွှေရှာကြည့်တာပဲ။ ဒါထက် ဘယ်နယ်လုပ်ပြီးသိ"

"အို... အမေးအမြန်းမထူစမ်းပါနဲ့ဗျာ။ အချိန်မရှိသေးဘူး။ ခွင်ခွင်ကြီးဖြစ်နေတဲ့ ခင်ဗျားဘယ်ခြေရာကြီးက နေရာတကာတိုင်းနဲ့နေတာပဲ။ ဟောဟိုက ရေစစ်မှာ ပျောက်သွားတယ်။ ခင်ဗျားတို့ တစ်တွေက နွားအုပ်ကြီး ရိုက်ခြောက်လိုက်တာလို နေရာတကာ လျှောက်ပြီး နင်းခြေမထားခင်က ကျုပ် လာကြည့်လိုက်ရရင် ဘယ်လောက်များ လွယ်မလဲလို့။ ဟောဒါက ရွာသားတွေ ဝိုင်းလာပြီး အလောင်းကို ဝိုင်းကြည့်နေကြတဲ့ ခြေရာတွေပဲ။ ဒါထက် ဒီဘဝမှာ သုံးကြိမ်သုံးခေါက် လျှောက်ထားတဲ့ ခြေရာတစ်ခုဟာ တော်တော် ထင်ရှားတယ်" ဟု ပြော၍ ဦးစံရှားသည် မြက်ခင်းပေါ်တွင် ဝမ်းလျှား မှောက်လျက် ခါးပိုက်ဆောင် မှန်ဘီလူးကလေးဖြင့် သေချာစွာကြည့်နေလေ၏။ ထို့နောက် တစ်ယောက်တည်း စိတ်ကူးရင်း စကားပြောနေသည့်အသံမျိုးနှင့်...

"ဒီဟာက မောင်သန်းထွန်းရဲ့ ခြေရာပဲ။ နှစ်ခေါက်ဟာက ဖြည်းဖြည်းလျှောက်တယ်။ တစ်ခေါက်ဟာက ပြေးလာတဲ့ခြေရာပဲ။"

ဖနောင့်ရာ ကောင်းကောင်းမထင်ဘဲ ဖိနပ်ဦးရာတွေချည်း သိပ်ထင်နေတယ်။ ဒီဟာကို ထောက်ခြင်းအားဖြင့် သူ့စကား မှန်တယ်လို့ ယူဆထိုက်တယ်။ ဟောဒါက ဦးတုတ်ပေါ့ စကြိုလျှောက်ထားတဲ့ ခြေရာပဲ။ အလို...ဒီဟာက ဘာလဲ။ ခြေရာ...သိပြီ။ သေနတ်ဒင်ကို မြေကြီးပေါ်မှာ ထောက်ထားတဲ့အရာပဲ။ အပေစကားကို သားက ရပ်ပြီးနားထောင်နေဟန်တူရဲ့။ အလို အလို...ဒီဟာတွေက ဘာတွေပါလိမ့်။ ကျားပါးစပ်ဖိနပ်ကြီးနဲ့ ခြေဖျားထောက်ပြီးလာတဲ့ ခြေရာတွေပါကလား။ တော်တော်မြက်ကျယ်တဲ့ ခြေရာပဲ။ ဟောဒီမှာ လာတယ်။ ဟောဒီမှာ ပြန်သွားတယ်။ ဟောဒီမှာ ပြန်လာတယ်။ ခြေရာ...သိပြီ။ ပဝါကျနေလို့ ပြန်လာရသေးတာကိုး။ ကိုင်း...သူ ဘယ်ကလာသလဲ ကြည့်စမ်းရအောင်" ဟု ပြော၍ ဦးစံရှားသည် ခြေရာခံရင်း တဖြည်းဖြည်း လိုက်သွားရာ တောစပ်ကလေးရှိ ညောင်ပင်ကြီးတစ်ပင်အောက်သို့ ရောက်သွားလေ၏။ ဦးစံရှားသည် ညောင်ပင်ကြီးအောက်တွင် မှောက်လျက်ကြည့်ရင်း သစ်ရွက်ခြောက်များ၊ သစ်ကိုင်းခြောက်များကို လှန်လှော့ပြီးနောက် တစ်နေရာမှ မြေမှုန့်သဏ္ဍာန်တူသော အမှုန့်ကလေးများကို ခြစ်ယူ၍ စာအိတ်ကလေးတစ်အိတ်ထဲသို့ ထည့်လိုက်လေ၏။ ထို့နောက် ဦးစံရှားသည် ညောင်ပင်ကြီးမှ သစ်ခေါက်များကို ပင် မှန်ဘီလူးနှင့် သေချာစွာကြည့်နေသေး၏။ သစ်ပင်ခြေရင်း၌ တွေ့သော ကျောက်တုံးကြီးတစ်တုံးကိုလည်း သေချာစွာကြည့်ပြီးမှ ကောက်ယူလာခဲ့လေ၏။ ထို့နောက် တောကလေးတစ်လျှောက် ဖြတ်၍ လမ်းသို့ရောက်အောင် လိုက်သွားသေးရာ ထိုနေရာ၌မူ ခြေရာများ ရောနှောသွားဟန် ရှိ၏။

"ဒီအမှုကလေးက တော်တော်စိတ်ဝင်စားဖို့ကောင်းတဲ့ အမှုကလေးပဲ။ သို့သော် တော်လောက်ပါပြီ။ ကျုပ် သိလိုသမျှ သိခဲ့ရပါပြီ။"



ပြန်ကြပါစို့”

လမ်းခရီး၌ ဦးစံရှားသည် ယခင် ကျောက်တုံးကို ပြလျက် “ဒီကျောက်တုံးဟာ သာမညကျောက်တုံး မဟုတ်ဘူးဗျ။ ဒီအမှုမှာ သိပ်အရေးကြီးတာပဲ” ဟု ပြောလေ၏။

“ဘာကြောင့်လဲ ဆရာ”

“ဦးတုတ်ပေါ သေတာ ဒီလက်နက်နဲ့ သေရရှာတာပဲ”

“အရာလည်း မတွေ့ပါကလားဆရာ” ဟု မယုံကြည်သော မျက်နှာထားဖြင့် ကိုင်ကြည့်၍ ဦးဘကြားက ပြောလေ၏။

“မရှိဘူးလေ”

“ဒါဖြင့် ဆရာ ဘယ်နှယ်သိသလဲ”

“ကျောက်တုံးအောက်မှာ မြက်တွေပေါက်နေတယ်။ ဒီကျောက်တုံးက ဒီနေရာရောက်တာ မကြာသေးဘူး။ ဒီကျောက်တုံး ထုတ်ယူခဲ့တဲ့နေရာလည်း မတွေ့ရဘူး။ ဒဏ်ရာတွေနဲ့ သူနဲ့လည်း ကိုက်တယ်။ ဒီပြင်လက်နက်လည်း မတွေ့ရဘူး”

“နို့...သတ်တဲ့လူကကော ဆရာ”

“အရပ်မြင့်မြင့်၊ ဘယ်သန်၊ လက်ယာဘက်ခြေထောက်က ထော့ကျိုး ထော့ကျိုး လမ်းလျှောက်တယ်။ ကျားပါးစပ်ဖိနပ် ခွာထူထူစီးတယ်။ ပိုးစစ်ပဝါ ပေါင်းတယ်။ ဆေးပြင်းလိပ်ကို စွပ်တံတပ် သောက်တတ်တယ်။ ဒီပြင်အချက်တွေလည်း ရှိပါသေးရဲ့။ နို့ပေမယ့် ဒီလောက်ဆိုရင် ရှာနိုင်လောက်ပါပြီကောဗျာ”

ဦးဘကြားမှာ အံ့သြသလို ဖြစ်သွားပြီးနောက် မဟုတ်နိုင်ဟု သဘောရဟန်ဖြင့် ရယ်မိလေ၏။

“တွေးလုံးကတော့ ကောင်းပါပေဆရာ။ နို့ပေမယ့် တရားသူကြီး လုပ်တဲ့လူက တွေးလုံးလောက်ကို လက်မခံပဲဘူးထင်တယ် ဆရာရဲ့”

“ဒါဖြင့် ကိုယ့်နည်းနဲ့ကိုယ် အလုပ်လုပ်ကြတာပေါ့လေ။ ကျုပ်တော့ ဒီတစ်ညနေ အလုပ်လုပ်ပြီး ညခင်းလောက် ပြန်တော့မယ်”

“ဘယ်နှယ်လဲ တန်းလန်းပစ်ထားခဲ့တော့မှာလား ဆရာ”

“ဘာဟုတ်မလဲ။ အားလုံး ပြီးရမှာပေါ့”

“နို့...တရားခံကကော ဆရာရယ်”

“ကျုပ်ပြောတဲ့လူပဲ”

“အမည်နာမနဲ့ လုပ်မှပေါ့ ဆရာ”

“ရွာကလေး ဆီးရွက်လောက်မှာ ဒီလောက်မှ ခင်ဗျားတို့ တွေအောင် မရှာနိုင်ဘူးလားဗျာ”

“ဘယ်သန်နဲ့ ခြေကျိုး ဆိုရုံလောက်နဲ့ လိုက်ရှာလို့ လူရယ်စရာ ဖြစ်နေရောပေါ့ ဆရာ”

“ခင်ဗျားသဘောပဲလေ။ ကျုပ် တတ်နိုင်သလောက် ခင်ဗျားကို ပြောပြပြီးပြီကော။ ကိုင်း...ကိုင်း...ဒီကပဲ ခွဲကြစို့ရဲ့။ ကျုပ်မပြန်ခင် စာရေးလိုက်ဦးမပေါ့ဗျာ”

ကျွန်တော်တို့သည် သူကြီးအိမ်သို့ သွားရောက်ကြ၍ နံနက်စာစားသောက်ကြပြီးနောက် ဦးစံရှားမှာ ဆက်လက်၍ စိတ်ကူးတွေးတောနေသေး၏။ ဦးစံရှား၏ မျက်နှာထားမှာ မဖြစ်စေလိုသော အခြင်းအရာမျိုး ဖြစ်နေသည်ကို တွေ့ရဟန်နှင့် ကြည့်ရှင်ခြင်းမရှိဘဲ အလွန်နှုတ်ဆိတ်လျက်ရှိ၏။ နောက်ဆုံး၌ “ဒီလာစမ်းဗျာ ကိုသိန်းမောင်။ ကျုပ်တော့ ဘယ်လိုလုပ်ရမှန်း မသိအောင် အကြံရခက်နေတယ်။ အကြံပေးနိုင် ပေးစမ်းပါဦးဗျာ” ဟု စိတ်အိုက်ဟန်ဖြင့် ပြောလေ၏။

“ဆိုစမ်းပါဦးဗျာ”

“ဒီလိုဗျ။ မောင်သန်းထွန်းပြောတဲ့ စကားထဲမှာ ကျုပ်အဖို့ အရေးကြီးတာ နှစ်ချက်ရှိတယ်။ တစ်ချက်က ဦးတုတ်ပေါ်ဟာ မောင်

သန်းထွန်းကို မမြင်မီ တကုကူးကူးလို့ အချက်ပေးတယ် ဆိုတဲ့ကိစ္စပဲ။ တစ်ချက်က ဦးတုတ်ပေါ သေခါနီးမှာ ခေါ်တောကုလားဆိုလား ပြောသွားသေးတယ် ဆိုတဲ့အချက်ဗျ။ ဒီနှစ်ချက်ကို အမှန်ထားပြီး ကျုပ်တို့ စဉ်းစားရလိမ့်မယ်”

“တကုကူးကူး အကြောင်းကို ခင်ဗျား ဘယ်လိုယူဆသလဲ”

“ဦးတုတ်ပေါ အချက်ပေးခြင်းဟာ သူ့သားအဖို့ ရည်ရွယ်တာ မဟုတ်ကြောင်းတော့ ထင်ရှားတယ်။ သူ့သားဟာ ရန်ကုန်မှာ ရှိသေး တယ်လို့ သူ့အဖေက ထင်မှတ်နေတုန်း ရှိသေးတာကိုဗျ။ ဒါကြောင့် မောင်သန်းထွန်း ကြားသွားခြင်းဟာ မရည်ရွယ်ဘဲနဲ့ ကံအားလျော်စွာ ကြားသွားတယ်လို့ ဆိုရမယ်။ ဦးတုတ်ပေါက သူ့ချိန်းထားတဲ့လူကို ခေါ်တဲ့သဘောနဲ့ တကုကူးကူးလို့ အချက်ပေးခြင်း ဖြစ်ရမယ်။ ဒီလို အချက်ပေးနည်းမျိုးဟာ ဘယ်အရပ်မှာ သုံးတတ်သလဲဆိုတော့ အညာ ဆီမှာ၊ အထူးသဖြင့် ရွှေဘိုနယ်က ချိုးတည်တဲ့လူစုတွေ သုံးတတ်တဲ့ အချက်ပေးနည်းမျိုးကိုဗျ။ ဒါကြောင့် ဦးတုတ်ပေါနဲ့ ချိန်းထားတဲ့ လူဟာ အညာမှာနေဖူးတဲ့လူထဲက ဖြစ်ရမယ်လို့ တွေးစရာရှိတယ်။”

“ခေါ်တောကုလား ဆိုတာကကောဗျ”

ထိုအခါ ဦးစံရှားသည် သူ့ကြီးမှတစ်ဆင့် မြေတိုင်းစာရေးထံမှ ငှားရမ်းကြည့်ရှုထားသော မြေပုံတစ်လိပ်ကို ဖြန့်၍ခင်းလေ၏။ မြေပုံ မှာ ကြေးတိုင်ဘက်မှ ထုတ်သည့် ရွှေဘို ဒီဇင်္ဂါတိုင်း၏ မြေပုံဖြစ်၍ ထိုစီရင်စုနယ်မှ လယ်ထွက်များနှင့်တကွ ရွာများ၏ အမည်ကိုပါ ဖော်ပြပါရှိလေသည်။ ဦးစံရှားသည် ဝက်လက်မြို့နယ်ပိုင်တွင် ကြည့်ပြီးနောက် ဝက်လက်မြို့၏ တောင်ဘက်တွင် တည်ရှိသော ရွာကလေးကို ထောက်ပြလျက် “ဖတ်စမ်းဗျာ”ဟု ခိုင်းလေ၏။ ကျွန်တော်လည်း ထောက်ပြသော နေရာမှ စာလုံးများကို ဖတ်လိုက်ရာ

‘ခေါ်တော’ဟူသော ရွာအမည်ကို တွေ့ရလေ၏။

“ဦးတုတ်ပေါပြောတာက ခေါ်တောရွာက မည်သူမည်ဝါလို့ ပြောဟန်တူပါရဲ့။ သူ့သားက နားစွန်နားဖျား ကြားလိုက်ရပြီး ‘ခေါ်တော’ကို ‘ခေါ်တော’လို့ မှတ်ထားမိဟန် တူပေတယ်။ ဘယ် နယ်လဲ”

“တုတ်လိုက်လေဗျာ။ ဒီအတိုင်းပဲနေမှာပဲ။ အောက်သူ အောက် သားထဲကဆိုရင် ဘယ်သူဖြစ်ဖြစ် ဒီလိုကြားလိုက်ရရင် မကြားဖူးတဲ့ ‘ခေါ်တော’ကိုတော့ တွေးမှာမဟုတ်ဘူး။ ကြားနေကျ ‘ခေါ်တော’လို့ တွေးမှာချည်းပဲ။ ကောင်းလိုက်လေဗျာ၊ တွေးပုံကလေး”


“ပြီးတော့ မောင်သန်းထွန်းက ဝါတာတာလို့ ပြောခြင်းကို ကျုပ်က ပိုးစစ်ပဝါလို့ ကောက်ချက်ထုတ်လိုက်တယ်။ သားတစ် ယောက်လုံး အနီးမှာရှိနေရက်နဲ့ တစ်ခေါက်ပြန်ပြီး ယူရခြင်းဟာ တော်တော်ထင်ရှားတဲ့ ပစ္စည်းမျိုး ဖြစ်ရမယ်ဗျ။ သာမညပဝါအဝါ ဆိုရင် သူရော ဝါပါ၊ ရှိနိုင်တဲ့ပစ္စည်း ဖြစ်လေတော့ ဒီလောက်တောင် စွန့်ပြီး ယူမယ်မဟုတ်လှဘူး။ ဒီပဝါတွေသွားရင် သူ့ပဝါမှန်း လူတိုင်း သိသွားမှာစိုးလေတော့ အရဲစွန့်ပြီး ယူရဟန်တူတယ်။ အညာက လူကြီးတွေဟာ ပိုးစစ်ပဝါ အဝါကို အင်မတန်ပေါင်းလေ့ရှိတယ်။ ဒါကြောင့် ကျုပ်က ပိုးစစ်ပဝါလို့ ဆိုရခြင်းဖြစ်တယ်။ ဘယ်နယ်လဲ”

“သဘောကျပါဗျာ”

“ဒီတော့ ကျုပ်တို့ ဘယ်အခြေရောက်လာပြီလဲ။ ရွှေဘို ဒီဇင်္ဂါတိုင်း၊ ဝက်လက်မြို့နယ်က ပိုးစစ်ပဝါပေါင်းတတ်တဲ့လူလို့ သိရပြီ။ ဟုတ်စ”

“မှန်ပါတယ်”

“ပြီးတော့ ဒီကနေ သာဓကန်မှာ ကျုပ်တွေနဲ့တူတဲ့ အချက်



ကလေးတွေနဲ့ ပေါင်းစပ်ပြီး ကြည့်လိုက်ပြန်ရင် သေချာသထက် သေချာမလာဘူးလားဗျာ”

“နေပါဦးဗျာ။ ခင်ဗျား ဘယ်နှယ်လုပ် သိသလဲ”

“ကျုပ်နည်းတွေ ခင်ဗျား သိထားပြီ မဟုတ်လားဗျ”

“အရပ်မြင်တာတော့ ခြေလှမ်းကို တိုင်းခြင်းအားဖြင့် သိနိုင်တာ မဟုတ်ပါပြီ။ ခြေထောင့်ကျိုးသွားတာကကောဗျာ”

“သူ့ခြေရာတွေဟာ နေရာတိုင်းမှာ လက်ယာခြေရာဟာ လက်ဝဲ ခြေရာလောက် မထင်ရှားဘူးဗျာ။ ဘာကြောင့်လဲဆိုတော့ ညာဘက်ကို ဖော့နင်းရလို့။ ဘာကြောင့် ဖော့နင်းရသလဲဆိုတော့ ခြေထောင့်ကျိုး လျှောက်ရလို့ပေါ့ဗျ”

“ဘယ်သန် ဆိုတာကကောဗျာ”

“ဆရာဝန် ထွက်ချက်ကို ခင်ဗျား သတိပြုမိတယ် ဆိုမဟုတ် လား။ ဒဏ်ရာဟာ နောက်ကနေပြီး လုပ်လိုက်ပါရက်နဲ့ ဦးခေါင်း လက်ဝဲဘက်မှာ ထိသွားတယ်ဆိုမဟုတ်လား။ ခင်ဗျား စဉ်းစားကြည့် စမ်းလေ။ ညာဘက်နဲ့လုပ်ရင် ညာဘက်မှာ ထိရမယ်။ ဘယ်ဘက် လက်နဲ့ လုပ်လိုက်လို့သာ ဘယ်ဘက်မှာ ထိနိုင်တာပေါ့ဗျ။ ဘယ်သူ မဆို ခွန်အားစိုက်ပြီး ရိုက်ရ နှက်ရတဲ့ အလုပ်မှာ ကိုယ်သန်ရာ လက်နဲ့သာ လုပ်လေ့ရှိတယ်။ ဒီဒဏ်ရာမှာ ဘယ်ဘက်လက်နဲ့ လုပ်တဲ့ ဒဏ်ရာဖြစ်တဲ့အတွက် ဒီလူကို ကျုပ်က ဘယ်သန်လို့ ဆိုတယ်။ သားအဖနှစ်ယောက် စကားပြောနေတုန်းမှာ ဆေးလိပ်တောင် သောက်နေတဲ့လက္ခဏာရှိတယ်။ ဆေးလိပ်ပြာတောင် ကျုပ်က တွေ့သေးတယ်။ ဆေးပြာအကြောင်း ကျုပ်က သေသေချာချာ လိုက်စားထားဖူးလေတော့ ပြာကိုကြည့်ခြင်းအားဖြင့် ဆေးပြင်းလိပ် လို့ ကျုပ်က အတပ်ဆိုတယ်။ ပြာကို တွေ့ပြီးနောက် ကျုပ်လိုက်ရာ

ပြန်တော့ သစ်ပင်မြစ်ရင်းနားမှာ ဆေးပြင်းလိပ်တိုတိုတောင် ကျုပ် တွေ့သေးတယ်”

“ဆေးလိပ်စွပ်တံ အကြောင်းကကောဗျာ”


“ဆေးလိပ်တိုရဲ့ဖင်ကို သေသေချာချာ မှန်ဘီလူးနဲ့ကြည့်တော့ သူ့ပါးစပ်ထဲရောက်တဲ့အရာ တစ်ခုမှ မတွေ့ရဘူး။ ဘယ်နည်းနဲ့ မဆို တံတွေးစိုတဲ့အရာဖြစ်စေ၊ သွားကိုက်ရာဖြစ်စေ ရှိရမယ်။ တစ်ခုမှ မရှိတဲ့အတွက် ဆေးလိပ်စွပ်တံနဲ့ သောက်တယ်လို့ ကျုပ်ဆိုတယ်”

“ကောင်းပါပေဗျာ။ ရှင်းပါပေ။ ခင်ဗျားစုံထောက်လိုက်တဲ့ အတွက်ကြောင့် အပြစ်မရှိဘဲနဲ့ သေရတော့မလောက် ဖြစ်နေတဲ့ လူတစ်ယောက် အသက်ချမ်းသာရာ ရပေတော့မယ်။ နောက်ဆုံးကျ တော့ တရားခံဟာ”

“ဦးသိန်းဝံပါလား။ ကြွပါခင်ဗျာ၊ ကြွပါ”ဟု သူကြီးက ပြောလျက် အသက် ၅၀-၆၀ ခန့်ရှိ၍ တင်းမာသော မျက်နှာထား ဖြင့် သန်စွမ်းဟန်ရှိသည့် ကိုယ်ကာယမျိုးရှိသော လူကြီးတစ်ယောက် သည် အခန်းတွင်းသို့ သူကြီးနှင့်အတူ ဝင်လာ၍ သူကြီးလည်း ပြန်ထွက်သွားလေ၏။ လူကြီး၏ မြင့်မောက်သော မေးရိုးကြီးများနှင့် တုတ်တုတ်မည်းမည်းရှိသော မျက်ခုံးကြီးများသည် ခက်ထန်သော မျက်နှာကို သာ၍ ခက်ထန်အောင် ကူညီပေးရာ ရောက်နေ၏။ သို့ရာတွင် သူ၏ ဖျော့တော့သော အသားအရေနှင့် ညိုမည်းသော မျက်ကွင်းများကို ကြည့်ခြင်းအားဖြင့် ပြင်းထန်သော ရောဂါတစ်မျိုး အပြင်းဖမ်းလျက်ရှိကြောင်းကို တွေ့မြင်နိုင်ပေ၏။

“ကျွန်တော်ပေးလိုက်တဲ့စာကို ရဲ့မှတ်ပါတယ်။ ထိုင်ပါခင်ဗျာ ထိုင်ပါ”ဟု ဦးစံရှားက နှုတ်ဆက်လိုက်လေ၏။

“လူသူလေးပါး အတင်းစကား မပြောစေရအောင် လာခဲ့ပါ



ဆိုလို့ ကျုပ် လာခဲ့ခြင်းပါပဲ”

“ကျွန်တော်ကိုယ်တိုင် လာလို့ရှိရင် ထွေရာလေးပါးစကားတွေ များနေမှာစိုးလို့ပါ ခင်ဗျာ”

“ဘာကိစ္စများပါလိမ့်ဗျာ။ သိပါရစေ”

“ဟုတ်ကဲ့၊ ဦးတုတ်ပေါက်စွပါပဲ။ သူ့အကြောင်း ကျွန်တော် အားလုံးသိပြီးပါပြီ”

ထိုအခါ ဦးသိန်းဇံသည် ဇွတ်တင်းဦးမည့် လက္ခဏာနှင့် ကိုယ်ကို ဆန့်တန်းပြီးမှ ဟန်မရပုံပေါ်သော ဦးစံရှား၏ မျက်နှာထားကို မြင်သဖြင့် မျက်နှာထားတစ်မျိုး ပြင်ပြီးလျှင် လက်လျှော့သော အမူ အရာနှင့် လက်နှစ်ဖက်ဖြင့် မေးထောက်ကာ ကြည့်နေလေ၏။ ယင်း နောက်မှ...

“သိပ်ဝကျကျကုန်တော့တာပဲဗျာ။ ကျုပ်က ဒီသူငယ်ကို အခုလို အမှုပတ်စေဖို့လို့ ကြံရွယ်တာ မဟုတ်ပါဘူး။ ကျုပ်ပြောတာ ယုံပါ။ တကယ်လို့များ နောက်ဆုံးတစ်နေ့မှာ သူ့အပေါ် ကြီးမိန့်ကျသွားမယ် ဆိုရင် ဟုတ်တိုင်းမှန်ရာ ဖွင့်ပြောဖို့ ကျုပ် ကြံစည်ထားပါတယ်။ အမှန်ပါဗျာ။ ယုံပါတော့”

(ဣန္ဒြေကြီးစွာနှင့်) “ဒီစကားကြားရတာ ကျွန်တော် ဝမ်းမြောက် ပါတယ်”

“ကျုပ်က အခုတောင် ပြောချင်လှပါပြီ။ ဒီသမီးကလေး ငဲ့ညှာ နေရလို့ပါ။ ကျုပ်ကို ဖမ်းလားဆီးလားလုပ်ရင် ကျုပ်သေလေး ရင်ကွဲနာနဲ့ သေရှာတော့မှာပဲ”

“ဒီအထိလည်း မရောက်တန်ကောင်းပါဘူး ထင်ပါရဲ့လေ”
“ဗျာ”

“ကျွန်တော်က အစိုးရအမှုထမ်း မဟုတ်ပါဘူး။ ဦးရဲ့သမီး

အတွက် ဒီအမှုမှာ ကျွန်တော် ပါနေရခြင်းဖြစ်ပါတယ်။ သို့သော် မောင်သန်းထွန်းကိုတော့ ဘယ်နည်းနဲ့မဆို လွတ်အောင် လုပ်ပေးကြ ရလိမ့်မယ်”

“ကျုပ်က သေရမယ့်ဆဲဆဲ အသက်ငင်နေတဲ့ လူတစ်ယောက် ပါ။ ဆီးချိုရောဂါ စွဲနေတာ ကြာပါပြီ။ ထစ်လနေရရင် ကံကောင်းပဲ လို့ ဆရာဝန်ကလည်း ပြောထားတယ်။ သို့သော် ဘယ်သူမဆို ထောင်ထဲမှာတော့ မသေချင်ပေဘူးပေါ့ဗျာ”


ထိုအခါ ဦးစံရှားမှာ စားပွဲ၌ ထိုင်၍ ကလောင်တံနှင့် စက္ကူများ ကို ပြင်ဆင်လေ၏။

“ကိုင်း...ကိုင်း...ဟုတ်မှန်သလောက် ပြောပြပါတော့။ လိုရင်း အချက်တွေလောက် ကျွန်တော် ရေးပါမယ်။ ပြီးတော့ ခင်ဗျားက လက်မှတ်ထိုး။ ဒီက ကိုသိန်းမောင်က သက်သေပေါ့။ တကယ် အရေးကျမှ ကျွန်တော် ထုတ်သုံးပါမယ်။ စိတ်ချပါ”

“ကိုင်း...ပြောပါတော့မယ်ဗျာ။ ဒီလိုပါ။ ကိုတုတ်ပေါဆိုတဲ့ လူတစ်ယောက်ဟာ တကယ်တစ်နံပါတ် လူယုတ်မာကြီးတစ်ယောက် ဗျာ။ သူ့လက်တွင်းရောက်ရတဲ့ လူများဟာ တကယ်ကံဆိုးမိုးမှောင် ဆိုတာမျိုးလို့ပဲ။ သူ့အညှဉ်းခံနေရတာ ကျုပ်မှာ အနစ် ၂၀ လုံးလုံး ရှိသွားပြီ။ ကျုပ်အပေါ် သူက စီးလုံးရသွားပုံကို ကျုပ် ပြောပြဦးမယ်”

ဦးသိန်းဇံသည် ရေတစ်ခွက်ကို တောင်း၍ သောက်လေ၏။ ထိုနောက်မှ...

“သူနဲ့ ကျုပ်နဲ့ရှေးဦးစွာ အညာမှာ စပြီး သိကြတာကိုးဗျာ။ ကျုပ်က ဒီတော့ လူကလည်း ဆတ်ဆတ်၊ သွေးကလည်းကြူကြူ အရွယ်ကလည်း ကောင်းကောင်း။ ဘာမဆိုလုပ်ပုံတဲ့ အရွယ်ဟာ ကိုးဗျာ။ လူပေါင်းစုံနဲ့ပေါင်းပြီး သောက်လား စားလား ကစားလားနဲ့




နောက်ဆုံးတစ်နေ့မှာ ဓားပြဖြစ်သွားရော ဆိုပါတော့ဗျာ။ ကျောက်
တွင်းတစ်ခွင်ရော ရွှေဘိုနယ်တစ်ဝိုက်မှာပါ ခေါ်တော့သား ဖိုးကုလား
ဆိုရင် လူတိုင်း ဖိန့်ဖိန့်တုန်ကြရတာပေါ့ဗျာ”

ထိုအခါ ဦးစံရှားနှင့် ကျွန်တော်တို့မှာ တစ်ယောက်မျက်နှာကို
တစ်ယောက် လှမ်း၍ ကြည့်မိသေး၏။

“တစ်နေ့ကျတော့ မိုးကုတ်မြို့က ကျောက်ကုန်သည်တစ်စုဟာ
သပိတ်ကျင်းကို ဆင်းကြမယ်လို့ သတင်းရတာကိုးဗျ။ ဟိုတုန်းက
မော်တော်ကားလမ်းတွေ ဘာတွေ မပေါက်သေးဘူး။ ကုန်သည်တွေ
ဆုံပြီး ခြေလျင်ဖြစ်စေ၊ လားနဲ့ဖြစ်စေ ဆင်းကြရတယ်။ ဒါနဲ့ ကျုပ်
တို့က ဓားပြခြောက်ယောက်သား လမ်းက စောင့်နေကြတော့
ကျောက်ကုန်သည်တွေ ဆင်းလာပါရောဗျ။ သူတို့လက်မှာလည်း
သေနတ်နဲ့ လူနှစ်ယောက်ပါတယ်။ ကျုပ်တို့ကလည်း သေနတ်
တစ်လက်ပါတယ်။ နို့ပေမယ့် ကျုပ်တို့က အရင်ဦးပြီး သေနတ်
တစ်ချက်ပစ်လိုက်လို့ လူတစ်ယောက် ကျသွားရင်ပဲ ကျန်တဲ့လူတွေက
ကစဉ့်ကလျား ပြေးကုန်ကြတာကိုးဗျ။ သူတို့က ပစ်တာလည်း
ကျုပ်တို့လူတစ်ယောက် သေတယ်။ နောက်ဆုံးတော့ ကုန်သည်တွေ
ဖမ်းပြီး သူတို့ပစ္စည်းတွေ အကုန်ယူ၊ လူတွေတော့ လွှတ်လိုက်တာ
ပါပဲ။ ပစ္စည်းအားလုံး သုံးသိန်းကျော်ဖိုးလောက်ရတယ်။ ပတ္တမြား
ချည်းပဲ။ အဲ... သူတို့မှာ ထမင်းချက်အလုပ်နဲ့ လိုက်လာတဲ့ အကောင်
တစ်ကောင်ပါတယ်။ ဒီအကောင်ကို ကျုပ် ဟိုတုန်းက သတ်ပစ်
လိုက်ရင် အအေးသားဗျ။ ဒီလိုဒုက္ခရောက်မှာ မဟုတ်ဘူး။ အဲဒီ
အကောင်ဟာ တခြားမဟုတ်ဘူး၊ တုတ်ပေါပေါဗျ”

ဦးသိုန်းဇံလည်း ရေသောက်ပြန်၏။ ယင်းနောက် ဆက်လက်
ပြောပြန်လေ၏။

“ကျုပ်တို့လူစု ပစ္စည်းတွေခွဲယူပြီး ကျုပ်မှာ အရင်က ရှိတဲ့
ပစ္စည်းကလေးများနဲ့ သူတို့ကျောက်တွေကို ဝယ်ယူတာကိုးဗျ။ လူသုံး
ယောက် ဝေစုကို ကျုပ်က ငွေသုံးလေးထောင်လောက် ပေးလိုက်
ရတယ်။ ကျုပ်က သိုဝှက်ထားပြီး အင်္ဂလိပ်စာတတ် မိတ်ဆွေတစ်
ယောက်နဲ့ ပြင်သစ်တင်ရောင်းစားတာ နည်းရှေးမလား။ လေးသိန်း
ခွဲလောက် ရတယ်။ ကျုပ်က ဒီတော့မှ လူကောင်း သူကောင်းလုပ်ပြီး
အောက်ရပ်မှာ မြေတွေဝယ်၊ သားမယားယူ၊ သမီးမိန်းကလေးတစ်
ယောက် မွေးပြီး အင်မတန် ကျေနပ်နေတာကိုးဗျ။ တစ်နေ့တော့
ကျုပ် ရန်ကုန်သွားခိုက်မှာ မောင်မင်းကြီးသား တုတ်ပေါကို သိမ်ကြီး
ဈေးနားမှာ တွေ့တာကိုးဗျ။ ခွေးမသား ယုတ်လိုက်တာ ချာလို့။
ဒီအကောင် ကျုပ်ကိုမြင်မြင်ချင်း မှတ်မိတော်မူတယ်ဗျ။ ‘ဖိုးကုလား
ရယ်တဲ့၊ ကျုပ်တို့မှာ သားအဖနှစ်ယောက်တည်း ရှိပါတယ်တဲ့။
ကျုပ်တို့ကို ကျွေးရ မွေးရလို့ ဆန်ဘယ်လောက်မှ မကုန်နိုင်ပါ
ဘူး’တဲ့။ ပြောပါလေရောဗျ။ ကျုပ်က ဒီတော့ ယီးတီးယားတား
လုပ်တာပေါ့လေ။ သူက ဒီတော့ ပုလိပ်တစ်ယောက်ကို လက်ညှိုးထိုး
ပြပြီး ‘အင်္ဂလိပ်မင်းလက်ထက်မှာ လူသတ်မှုတို့၊ ဓားပြမှုတို့ဟာ
အနှစ်တစ်ရာ ကုန်သော်လည်း လျှော်ပစ်တယ်လို့ မရှိနိုင်ဘူး’တဲ့။
ခြောက်ပါလေရော။ ကျုပ်က ဒီတော့ ကြောက်မိတာပေါ့လေဗျာ။
တိုတိုပြောတော့မယ်။ သူတို့သားအဖက ကျုပ်နဲ့ ဒီရွာလိုက်လာပြီး
မင်းမူနေပါလေရောဗျ။ သားကတော့ တော်ရှာပါတယ်။ အဖေလုပ်
တဲ့လူကတော့ဗျာ လူထဲမှာ ရှာမှရှားဆိုတာလို အမျိုးမျိုးနဲ့ ကျုပ်ကို
ညှဉ်းတော့တာပါပဲ။ ကျုပ်ကလည်း ငွေဆိုငွေ၊ မြေဆိုမြေ၊ အိမ်ဆို
အိမ် သူတောင်းသမျှကို အားလုံးပေးတာချည်းပါပဲ။ ဒီအထဲက သူက
ထဲတက်လာပြီး ကျုပ်သမီးကို သူ့သားနဲ့ ပေးစားရမယ်တာဗျ။ အကြပ်



ကိုင်ပါလေရော။ ဒီလိုနဲ့ သူက ကြိမ်း၊ ကျုပ်က ငြင်း။ သူက
 ခြောက်၊ ကျုပ်က တင်း လုပ်လာခဲ့ကြတာ ဟိုနေ့ကတော့ ရေကန်မှာ
 ဆုံကြဖို့ ချိန်းပါလေရောဗျ။ ကျုပ်ရောက်သွားတော့ သူတို့သားအဖ
 စကားပြောနေကြတာကိုးဗျ။ ကျုပ်က သစ်ပင်ကြီးကွယ်ပြီး ချောင်း
 နားထောင်နေမိတယ်။ လား...လား...မောင်မင်းကြီးသားက သူ့
 သားကို ကျုပ်သမီးနဲ့ ယူဖို့ တိုက်တွန်းဖြားယောင်းနေတော်မူတာ
 ကိုးဗျ။ ဒီတော့ ကျုပ်မှာ အရင်တုန်းက ဆိုးခဲ့၊ မိုက်ခဲ့ဖူးတဲ့ သွေးတွေ
 ဗလောင်ဆန်တက်လာပြီး မိုးမမြင် လေမမြင် ဆိုတာမျိုးလို ဆန်တက်
 လာတာနဲ့ ကျောက်ခဲကြီးတစ်လုံး အဆင်သင့်တွေ့။ ယူထား။ သူ့
 သားလည်း သွားရော ဘာမှမပြောတော့ တိတ်တိတ်ကလေး နောက်
 ကလိုက်ပြီး သူ့ခေါင်းကို ကျောက်ခဲကြီးနဲ့ ထုသတ်လိုက်တာကိုးဗျ။”

“ဘာကျနေရစ်လို့ တစ်ခါပြန်လာရတာလဲ”

“ခေါင်းက ပိုးစစ်ပဝါပေါ့ဗျာ။ ဒီရွာထဲမှာ မြန်မာဖြစ် ပိုးစစ်ပဝါ
 ဆိုလို့ ကျုပ်တစ်ယောက်တည်း ပေါင်းတာဖြစ်လေတော့ မထားခဲ့ဘဲ
 အရဲစွန့်ပြီး ပြန်ယူရတယ်ဗျ”

ယင်းနောက် ဦးသိန်းဇံမှာ ဦးစံရှား ရေးထားသော ဖြောင့်ချက်
 ကို လက်မှတ်ရေးထိုးလေ၏။

“ဒီဖြောင့်ချက်ကို မသုံးဘဲ ပြီးနိုင်ရင် ပြီးရအောင် ကျွန်တော်
 စီမံပါမယ်။ မလွဲသာမှ သုံးပါမယ်။ စိတ်သာချပါ”

“ကျေးဇူးပါပဲဗျာ”

ထိုနောက် ဦးသိန်းဇံသည် အိမ်ပေါ်မှ ဆင်းသွားလေ၏။
 မောင်သန်းထွန်း၏ အမှုကို စစ်ဆေးသောအခါ ဦးစံရှားသည်
 မည်သည့်နည်းနှင့်မျှ မောင်သန်းထွန်း မဟုတ်နိုင်ကြောင်းကို အချက်
 ပေါင်းများစွာ ဖော်ထုတ်၍ တရားခံ၏ရှေ့နေအား ညွှန်ကြား သွန်သင်

ထားရကား တရားသူကြီးသည် သက်သေမထင်ရှားဟု အကြောင်း
 ပြ၍ တရားခံကို လွတ်ပစ်လိုက်လေ၏။

ဦးသိန်းဇံမှာ အမှုပြီးသည့်နောက် သုံးလေးလမျှ အသက်ရှင်
 နေသေး၏။ သို့ရာတွင် စိုးရိမ်ထားသည့်အတိုင်း သမီးအပေါ်၌ အရှက်
 မကွဲရတော့ချေ။ ဦးသိန်းဇံ ကွယ်လွန်သည့်နောက် ကောလိပ်
 ကျောင်းသူ မသိန်းညွန့်မှာ ငယ်သူငယ်ချင်း မောင်သန်းထွန်းနှင့်ပင်
 အကြောင်းဆက်၍ ပေါင်းဖက်ကြရလေတော့သတည်း။



ဤဝတ္ထု၏ ပထမဦးဆုံးမူမှာ သူရိယမဂ္ဂဇင်း၊ ၁၉၁၇ ဩဂုတ်၊ အတွဲ-၁၊ အမှတ်-၆ လာ 'လူတစ်ယောက် ပျောက်ဆုံးမှု၌ မောင်စံရှား စုံထောက်ပုံ' ဖြစ်ပါသည်။ 'ခြေကျိုး ငကြိုင်' အမည်နှင့် မြန်မာပြည် စာအုပ်တိုက်မှ ဒုတိယတွဲတွင်လည်းကောင်း၊ နှလုံးလှစာအုပ်တိုက်မှ ပထမတွဲတွင်လည်းကောင်း တွေ့ရပြီး 'လူတစ်ယောက် ပျောက်ဆုံးမှု' အမည်ဖြင့်လည်း မြန်မာပြည် စာအုပ်တိုက်မှ အတွဲ-၁၀ နှင့် နှလုံးလှစာအုပ်တိုက်မှ အတွဲ-၅ တို့တွင်လည်း ထပ်မံပါရှိသည်။ မူရင်းမှာ The Man With The Twisted Lip ဖြစ်သည်။ ၂၂ ဟု ၁၉၇၄၊ အောက်တိုဘာ (၉)နေ့စွဲဖြင့် ပုဂံစာအုပ်တိုက်မှ မှတ်တမ်းပြု ထုတ်ဝေထားသော ရွှေဥဒေါင်း၏ စုံထောက်ဦးစံရှား စာပေါင်းချုပ်မှ ရွှေဥဒေါင်း စာပေထိန်းသိမ်းရေးကော်မတီ၏ ခွင့်ပြုချက်အရ ပြန်လည်ထုတ်ဝေခြင်း ဖြစ်ပါသည်။

ခြေကျိုး ငကြိုင်

တစ်ညသ၌ ကျွန်တော်သည် ဦးစံရှား မရှိခိုက်တွင် မဂ္ဂဇင်းတစ်အုပ်နှင့် အပျင်းဖြေ၍ ၁၁ နာရီခွဲသည်နှင့် စာအုပ်ကို ပိတ်ကာ အိပ်ရာသို့ ဝင်တော့မည် အပြုတွင် အိမ်ရှေ့၌ မြင်းရထားတစ်စီး ရပ်၍ လှေကားမှ တစ်စုံတစ်ယောက် တက်လာသော ခြေသံကို ကြားရလေ၏။ ခြေသံမှာ ဦးစံရှား၏ခြေသံ မဟုတ်သည်နှင့် ကျွန်တော်တို့အခန်းသို့ မဟုတ်ဘဲ အပေါ်ထပ်သို့ တက်သွားပါစေဟု ဆုတောင်းမိစဉ် တံခါးခေါက်သံ ကြားသဖြင့် ထ၍ ဖွင့်ပေးရလေ၏။ အခန်းတွင်းသို့ ဝင်လာသူမှာ ဆီနီဘားမားကုမ္ပဏီမှ ငွေစာရင်းကိုင် စာရေးကြီး ကိုဘသန်းမြင့်၏ဇနီး စိုးစိုး ဖြစ်၍ နှလုံးမသာယာသော မျက်နှာဖြင့် ကုလားထိုင်ပေါ်တွင် ပစ်လွဲကာ ထိုင်ချလိုက်လေ၏။

သူတို့လင်မယားမှာ ကျွန်တော်နှင့် တစ်မြို့တည်းသား ဖြစ်ကြသည့်အလျောက် ရံဖန်ရံခါ ကျွန်တော်ထံ အလည်အပတ် လာရောက် တတ်ကြလေရာ ထိုည၌တွင်ကား စိုးစိုး၏ မျက်နှာထားကို မြင်ရခြင်းအားဖြင့် အလည်သက်သက် လာရောက်ခြင်း မဟုတ်ကြောင်း သိရှိနိုင်ပေ၏။ ကျွန်တော်က မေးမြန်းသဖြင့် စိုးစိုးက ပြောပြသည်မှာ

သူ၏ခင်ပွန်း ကိုဘသန်းမြင့်သည် လွန်ခဲ့သော စနေနေ့ညကတည်းက အိမ်မှ ထွက်သွားရာ ယခုနေ့ညတိုင်အောင် ပြန်မလာသေးကြောင်း၊ တနင်္လာနေ့နှင့် အင်္ဂါနေ့များမှာ ခရစ္စမတ်ပွဲအတွက် တိုက်ပိတ်ထားသော်လည်း နက်ဖြန် ဗုဒ္ဓဟူးနေ့၌ တိုက်ဖွင့်မည်ဖြစ်၍ ပြန်မလာခဲ့လျှင် အလုပ်ပြုတ်ဖို့ရှိကြောင်း၊ ကိုဘသန်းမြင့်မှာ ဘိန်းရှုတတ်သည်ဖြစ်၍ ကြည့်မြင်တိုင် ကမ်းနားလမ်းရှိ ဘိန်းခန်းတစ်ခန်းတွင် ရှိလိမ့်မည် ထင်ကြောင်း၊ သို့ဖြစ်၍ ကျေးဇူးပြုပြီး တွေ့အောင်ရှာဖွေ၍ အိမ်သို့ လိုက်ပို့ပေးပါမည့်အကြောင်း တောင်းပန်ပြောဆိုလေ၏။

ကိုဘသန်းမြင့်မှာ ကျွန်တော်နှင့် စတင်သိကျွမ်းစဉ်က ဘိန်းကို မဆိုထားဘိ အရက်မျှပင် နေ့စဉ်သောက်သည့်အထဲကလူမျိုးမဟုတ်ချေ။ တစ်နေ့သ၌ သူငယ်ချင်း သုံးလေးယောက် စု၍ အင်္ဂလိပ်စာရေးဆရာကြီးများအကြောင်း နှီးနှောကြစဉ် ဒီကွင်စီ အမည်ရှိ အင်္ဂလိပ် စာရေးဆရာ ဘိန်းစားကြီးအကြောင်း စကားစပ်မိ၍ ပြောကြရင်း ဘိန်းရှုခြင်းအကြောင်း ရောက်သွားကြ၍ တစ်ယောက်က ဘိန်းဆိုသည်မှာ အလွန်တရာ စွဲတတ်သောအရာဖြစ်ကြောင်း၊ မည်မျှပင် စိတ်ခိုင်လှပါသည်၊ မိမိစိတ်ကို နိုင်လှပါသည်ဆိုစေ ရက်ပေါင်း ၂၀ ခန့်မျှ မှန်မှန်ကြီး ရှုမိပါလျှင် မည်သည့်လူစားမျိုးမှ မခံနိုင်ဘဲ အမှန်မှချ ဘိန်းစွဲရမည် ဖြစ်ကြောင်းနှင့် ပြောဆိုလေ၏။


ကိုဘသန်းမြင့်မှာ တကယ်စိတ်ခိုင်သော လူတစ်ယောက် မဟုတ်သော်လည်း မိမိကိုယ်ကို အလွန်စိတ်ခိုင်သည်ဟူ၍ မှတ်ထင်လေ့ရှိသူတစ်ယောက် ဖြစ်ရကား မစွဲစေရဟု ပြောလျက် လောင်းတမ်းစားတမ်း ပြုလုပ်ဖို့ ဟိတ်ဟန်ထုတ်နေလေ၏။ ထိုအခါ အခြားသူများက ဖျက်ကြ၏။ သို့သော်လည်း ကိုဘသန်းမြင့်က ကြွားဝါလျက်ပင် ရှိ၏။ သို့ဖြစ်၍ ပထမစ၍ပြောသူက ငွေ ၅၀/- လောင်းရန် အသင့်

ရှိကြောင်းနှင့်ပြောရာ အားလုံးက ဖျက်ကြပါလျက်နှင့်ပင် လောင်းစားဖြစ်ကြလေ၏။ စည်းကမ်းကား တစ်နေ့လျှင် လေးပွဲတိုး နေ့စဉ်မှန်မှန် ရက်ပေါင်း ၂၀ ဘိန်းရှုရမည်။ ၂၁ ရက်မြောက်သောနေ့မှစ၍ ၇ ရက်အတွင်း တစ်ကြိမ်တစ်ခါမျှ ဘိန်းမရှုဘဲ နေနိုင်ခဲ့လျှင် ကိုဘသန်းမြင့်က နိုင်၍ ငွေ ၅၀/- ရရမည်။ အကယ်၍ ထိုရက်အတွင်း ရှုမိခဲ့သော် ကိုဘသန်းမြင့်က ရှုံး၍ ငွေ ၅၀/- ပေးရမည် ဖြစ်လေသည်။

ကိုဘသန်းမြင့်သည် ရက်ပေါင်း ၂၀ ဘိန်းရှုပြီး ၂၁ ရက်မြောက်သောနေ့မှစ၍ ၇ ရက်တိုင်တိုင် ဘိန်းမရှုဘဲ နေနိုင်ခဲ့သောကြောင့် လောင်းစားသော ငွေ ၅၀/-ကို အနိုင်ရခဲ့သည်ကား မှန်၏။ သို့ရာတွင် ဘိန်း၏အရသာကို သိသွားခဲ့လေပြီ။ ရဲဖန်ရဲခါ အရက်မှူးခဲ့သောကြောင့်လည်းကောင်း၊ အပျင်းပြေသဘောနှင့်လည်းကောင်း၊ စိတ်ညစ်ညူးသောကြောင့်လည်းကောင်း ဘိန်းခန်းသို့ ဝင်မိရာ လောင်းစားပြီးသည့်နောက် တစ်နှစ်ခန့်အတွင်းတွင် သေသေချာချာ ဘိန်းစွဲသော အဖြစ်သို့ ရောက်ရရှာလေတော့၏။

သတင်းသန့်သန့်ကြားသိရသည်မှာ ကိုဘသန်းမြင့်နှင့် လောင်းစားသောသူသည် စိုးစိုးကို အပျိုစင်ကာဝက ကိုဘသန်းမြင့်နှင့် ယှဉ်ပြိုင်လှည့်ခဲ့ဖူးရာ စိုးစိုးက ကိုဘသန်းမြင့်ဘက်သို့ ပါသွားသည့်အလျောက် ရန်ငြိုးထားပြီးလျှင် ငွေ ၅၀/- အရှုံးခံ၍ လောင်းစားခြင်းဖြစ်သည်ဆို၏။ ထိုသတင်းအတိုင်း ဟုတ်မှန်ခဲ့ပါလျှင် ယုတ်မာခြင်းအရာဌာန၌ အတော်ပင် ဉာဏ်သွားသူတစ်ယောက်ဟူ၍ ခေါ်ဆိုထိုက်ပါပေသည်။

ကျွန်တော်သည် အဝတ်အစားများ လဲလှယ်၍ စိုးစိုးနှင့်အတူ အလုပ်ရပ်ကွက်ရှိ ယင်းတို့နေအိမ်သို့ လိုက်ပြီးလျှင် စိုးစိုးကို ချထားခဲ့ပြီးမှ မြင်းရထားနှင့် ကြည့်မြင်တိုင်ဘက်သို့ ဆက်လက်သွားလေ၏။



ရွှေခေါင်း

စုရတီဈေးကြီးအနီးသို့ ရောက်သောအခါ မြင်းရထားကို လွှတ်လိုက်၍ တက္ကစီတစ်စီးကို ခေါ်ပြီးလျှင် ဘိန်းခန်းသို့ မောင်းနှင်ခိုင်းလေ၏။

ကမ်းဘက်ကို ကျောခိုင်းလျက် ဆောက်ထားသော နှစ်ထပ်အိမ်ကြီးတစ်အိမ်သို့ ရောက်သောအခါ တက္ကစီသမားက ရပ်တန့်၍ “ဒီအိမ်ပဲ ဆရာ” ဟု ပြသဖြင့် ကျွန်တော်သည် ကားခပေးပြီးနောက် အိမ်ထဲသို့ ဝင်သွားလေ၏။ ခါးလောက်မြင့်သော စင်ကလေးကို အပေါ်ထပ် ပြုလုပ်၍ အထက်ကတစ်ထပ်၊ အောက်ကတစ်ထပ်ဖြင့် စီရုတ်စာများကို ခင်းကျင်းကာ ကြွေခေါင်းအုံးများနှင့် ပြင်ဆင်ထားသော အခန်းကြီးလေးခန်းတွင် ညစ်စုတ်ပေရေသော တရုတ်များ၊ မြန်မာများနှင့် ကုလားများသည် စိတန်းကာ ဘိန်းရှုလျက်ရှိကြ၏။ ကျွန်တော်ကဲ့သို့ အသင့်အတင့် ပြောင်ပြောင်လက်လက် ဝတ်စားထားသောလူမျိုး ဝင်လာခဲ့သည်ဖြစ်၍ ဘိန်းရှုသောလူများသည် ယစ်မျိုးအရာရှိ ဖြစ်လေသလောဟူသော ကြည့်ခြင်းမျိုးဖြင့် ကျွန်တော်အား ဦးခေါင်းထောင်၍ ကြည့်ကြ၏။ တစ်ခုသောထောင့်၌ စင်ကလေး၏ အောက်ထပ်တွင် ဝါးဖျာတစ်ချပ်ပေါ်၌ ကြွေခေါင်းအုံးနှင့် မှိန်းလျက်ရှိသော ကိုဘသန်းမြင့်ကို တွေ့မြင်ရလေ၏။

ကိုဘသန်းမြင့်သည် တရုတ်တစ်ယောက် ထိုးပေးနေသော ပြောင်းကို တွန်းဖယ်လျက် “အလိုလေးဗျာ...ကိုသိန်းမောင်ကြီးပါကလား။ အိုင်ဆေး ကိုသိန်းမောင်။ ဘယ်နှစ်နာရီလောက် ရှိပြီလဲဗျာ” ဟု မဖွင့်ချင် ဖွင့်ချင် မျက်လုံးများကို ပွတ်လျက် မေးလေ၏။

“ဘ နာရီ ထိုးပြီးပြီဗျ”

“ဒီနေ့ ဘာနေလဲဗျ”

“အင်္ဂါနေ့လေ။ ဒီဇင်ဘာလ ၂၅ ရက်၊ အင်္ဂါနေ့ဗျ”

“အလိုလေးဗျာ။ ကျုပ်က တနင်္ဂနွေနေ့ မှတ်နေတယ်။ ဟုတ်ပါ

တယ်လေ။ တနင်္ဂနွေနေ့ပေါ့။ ခင်ဗျားက လူတစ်ဖက်သားကို ထိတ်အောင် လန့်အောင် ဘာကြောင့် လုပ်နိုင်တာလဲဗျာ”

“မဟုတ်ဘူး ဆရာရဲ့။ ဒီကနေ့ အင်္ဂါနေ့ဗျ။ နက်ဖြန် ခင်ဗျားတို့ တိုက် ဖွင့်တော့မယ်။ စိုးစိုးလည်း ခင်ဗျားကို တမျှော်တည်း မျှော်နေ ရှာတယ်။ ကိုယ့်ကိုယ်ကိုယ် မရှက်ဘူးလား ကိုဘသန်းမြင့်ရယ်။ ခင်ဗျားဟာ လွန်လွန်းတယ်”

“လွန်တာတော့ မပြောနဲ့တော့ဗျာ။ ကျုပ်လောက်မိုက်တာ ခွေးပဲ ရှိတော့တယ်။ ဒီလောက်များ ကြာတယ် မထင်မိဘူးဗျာ။ ကြိုတင်ကလေး သုံးကြတ်၊ လေးကြတ်၊ ငါးကြတ်၊ ဘယ်နှစ်ကြတ်လို့ မမှတ်မိပါဘူးလေ။ ဪ... စိုးစိုး... စိုးစိုး... လင်ဆိုးမယား တဖားဖား ဆိုတာလို ဖြစ်နေရှာတာပဲ။ ဒါထက် ကျွန်တော့်ထူပါဦးဗျ။ တစ်ဆိတ် လိုက်ပို့ပါဦးနော် ကိုသိန်းမောင်”

“ပို့ပါမယ်။ လာပါ”

“ဒါထက် ပိုက်ဆံဘယ်လောက်ကျသလဲ မေးလိုက်စမ်းပါဦးဗျာ။ ကျွန်တော်တော့ ဟင်းရွက်ပြုတ်ဖတ်လို တစ်ကိုယ်လုံး ပျော့နေကုန်ပါပြီ။ ကြည့်လုပ်စမ်းပါဦးဗျ”

“နေဦး၊ ကျုပ်သွားမေးဦးမယ်”

ကျွန်တော်သည် ပြောင်းကိုယ်စီနှင့် ရှုလျက်ရှိကြသော အထက်နှင့် အောက် လူလေးတန်းတို့၏အကြားမှ ဖြတ်၍ ဘိန်းရောင်းသော တရုတ်၏ အခန်းကလေးသို့ သွားသောအခါ အောက်တန်းတစ်တန်းတွင် တိုင်ကိုမိုလျက် ထိုင်နေသော အရပ်မြင့်မြင့် လူတစ်ယောက်ကို ကျော်လွန်မိသည်နှင့် တစ်ပြိုင်နက် ခြေသလုံးကို ရုတ်တရက် ခြစ်ကုတ်ခြင်းခံရပြီးနောက် “ရှေ့လျှောက်သွားပြီး ပြန်လှည့်ကြည့်လိုက်စမ်း” ဟု တီးတိုးပြောလိုက်သံကို ကြားရလေ၏။ ထိုကဲ့သို့

ပြောလိုက်သောအသံမှာ ပြောင်းကို လက်တစ်ဖက်တွင် ကိုင်လျက် တိုင်ကိုမိုကာ ငိုက်နေသော ပိန်ပိန်ရှည်ရှည် ပါးရေများတွန့်လိမ်လျက် ရှိသည့် ရောဒုဗ္ဗလအရွယ် အဘိုးကြီး၏ပါးစပ်မှ ထွက်လာသည်ဟု ကျွန်တော် ထင်မှတ်ရ၏။ နှစ်လှမ်းခန့် လှမ်းပြီးနောက် လည်၍ ကြည့်လိုက်သောအခါ ကျွန်တော်မှာ အံ့ဩလှသောကြောင့် လွတ်ခနဲ မအော်မိစေခြင်းငှာ နှုတ်ခမ်းကို ကိုက်ထားလိုက်ရသေး၏။ အကြောင်း သော်ကား ယခင်က အဘိုးအို၏ ပိန်ခွက်သောပါးသည် ပြည့်ဖြိုး ဖောင်းပွလာရုံမျှမက တွန့်လိမ်ပျော့ခွေသော အသားအရေများသည် လည်း တင်းမာချောမွေ့လာပြီးလျှင် အဘိုးကြီးစင်စစ်က ဦးစံရှား ဖြစ်လာသည်ကို တွေ့မြင်ရသောကြောင့်ပေတည်း။

“ဦးစံရှား၊ ခင်ဗျား ဒီမှာ ဘာလာလုပ်နေတာလဲ”

“တိုးတိုးဆရာရဲ့၊ တိုးတိုး။ ကျုပ် နားကောင်းပါတယ်။ ခင်ဗျား လူကို မြန်မြန်ပြန်လွှတ်လိုက်စမ်းပါ။ ခင်ဗျားနဲ့ တိုင်ပင်စရာကလေး ရှိလို့ပါ”

ကျွန်တော်သည် ကိုဘသန်းမြင့်အတွက် ကျသင့်သောငွေကို တရုတ်ထံ ပေးချေပြီးနောက် ကိုဘသန်းမြင့်နှင့်အတူ ဘိန်းခန်းမှ ထွက်လာခဲ့၍ မြင်းလှည်းတစ်စီးပေါ်သို့ ယင်းအား တင်လွှတ် လိုက်ပြီးလျှင် အပြင်မှ စောင့်ဆိုင်းနေလေ၏။ ၅ မိနစ်ခန့် ကြာသော အခါ လူအိုတစ်ယောက်မှာ ဘိန်းခန်းထဲမှ ကုန်းကုန်း ကုန်းကုန်းနှင့် ထွက်လာ၍ ကျွန်တော်နှင့်အတူ တစ်လှမ်း နှစ်လှမ်းမျှ ကျော်လွန် သည့်တိုင်အောင် ထိုနည်းအတိုင်း လျှောက်လာပြီးမှ ခါးကို ဆန့်တန်း ၍ ခါးကိုင် ဦးစံရှား၏ အသွင်အတိုင်း ပြောင်းလဲလိုက်ပြီးလျှင် အားရပါးရ ရယ်မောနေလေ၏။

“ဘယ်နှယ်လဲ ကိုသိန်းမောင်။ ကျုပ်က တိတ်တိတ်ပုန်း ဘိန်း

ခွဲနေပြီလို့များ မထင်လိုက်မိဘူးလား”

“ဒီလိုတော့ မထင်ပါဘူး။ နို့ပေမယ့် ဒီနေရာမှာ တွေ့ရတာ သိပ်အံ့ဩတာပဲ”

“ကျုပ်ကလည်း ခင်ဗျား အံ့ဩသလိုပဲ အံ့ဩနေတာပဲ”

“ကျွန်တော်က မိတ်ဆွေတစ်ယောက် တွေ့ရအောင် လာရှာ တာကိုးဗျ”

“ကျုပ်ကလည်း ရန်သူတစ်ယောက် တွေ့ရအောင် လာရှာ တာပဲ”

“ဘယ်လိုရန်သူလဲဗျ”

“ကျုပ်အလုပ်က ရာဇဝတ်ကောင်ဆိုင်ရင် ရန်သူပေါ့ဗျ။ ကျုပ် စုံထောက်နေတဲ့ အမှုကလေးနဲ့ ပတ်သက်ပြီး သဲလွန်စကလေးများ ရမလားလို့ စနည်းနာကြည့်တာပဲ။ ကျုပ်မှန်းသိရင် အရှင်လတ်လတ် တူးမြှုပ်ပစ်မယ့်လူ သုံးလေးယောက်ရှိတယ်။ အမှုကလေး တစ်မှု တုန်းက ကျုပ်လုပ်လိုက်တာ ထောင်ထဲမှာ အတော်နစ်နာသွားလေ တော့ ဘိန်းခန်းက ကြမ်းဝိုးတွေက ကျုပ်ကို တွေ့ရာသင်္ချိုင်းပဲလို့ ကြိမ်းဝါးထားသတဲ့ဗျ။ ဒါကြောင့် ရုပ်ဖျက်ပြီး ဝင်ရတယ်”

“ပြောတိုင်းလုပ်နိုင်ရင် ခက်ကုန်ရောပေါ့ဗျာ”

“ဪ...ကိုသိန်းမောင်က ကြည့်မြင်တိုင် ဘိန်းခန်းအကြောင်း မသိသေးဘဲကိုး။ ဒီဘိန်းခန်းနောက်က ရေထဲပစ်ချလို့ ပုပ်မှ ပေါ်လာ တဲ့ အလောင်းပေါင်း ဘယ်နှစ်လောင်းရှိပြီ မှတ်နေသလဲ။ တစ်လောင်း ကို ငွေတစ်ရာရရင် ကျုပ်တို့ သူငွေကြီးတွေဖြစ်နေပြီ”

ကျွန်တော်တို့သည် ပြောရင်းဆိုရင်း ကမ်းနားလမ်းတစ်လျှောက် လျှောက်လာကြ၍ ဦးစံရှားက လက်ညှိုးတစ်ချောင်းကို ခွေးပြီး လေးချွန် လိုက်သည်တွင် ပြန်၍ လေချွန်သံတစ်ချက် ကြားရပြီးနောက် တက္ကစီ

တစ်စီးသည် ကျွန်တော်တို့ရှေ့သို့ ရောက်လာလေ၏။

ကားပေါ်သို့ တက်ကြပြီးနောက် “ကျုပ်တို့ ဒီကနေ့ည ခုနစ်မိုင် ခြံထဲမှာ အိပ်ကြရလိမ့်မယ်ဗျို့။”

“ဘယ်သူ ခြံလဲဗျာ”

“ကိုဘလုသိန်းရဲ့ခြံလေ။ သူ့အမှုကို ကျုပ် စုံထောက်နေရ တယ်ဗျ”

“လင်းစမ်းပါဦးဗျ။ ကြားစမ်းပါရစေဦး။”

“ဒီလိုဗျ။ လွန်ခဲ့တဲ့ လေးငါးရှစ်နှစ်လောက်က ပိုက်ဆံ တော် တော်ရှိပုံရတဲ့ ကိုဘလုသိန်းဆိုတဲ့ လူတစ်ယောက်ဟာ ခုနစ်မိုင်မှာ ခြံတစ်ခြံဝယ်၊ အိမ်ကြီးတစ်လုံး သပ်သပ်ရပ်ရပ်ဆောက်ပြီး အစေခံ သုံးလေးယောက်နဲ့ တော်တော်သားသားနားနား နေထိုင်တယ်ဗျ။ လွန်ခဲ့တဲ့ ငါးနှစ်လောက်တုန်းက ကြို့ကုန်းက ပင်စင်အငြိမ်းစား ဝန်ထောက်တစ်ယောက်သမီးနဲ့ အကြောင်းပါပြီး သားတစ်ယောက်၊ သမီးတစ်ယောက် ရခဲ့တယ်။ သူ့အလုပ်အကိုင်ကတော့ အသက် အာမခံကုမ္ပဏီ ကိုယ်စားလှယ်တဲ့။ နံနက်တိုင်း ရန်ကုန်ကို မီးရထားနဲ့ သွားပြီး ညနေတိုင်း မီးရထားနဲ့ ပြန်တတ်တယ်။ အရွယ်က သုံးဆယ် ကျော်။ လှပုံက သနားကမား။ စကားပြောကောင်း။ အပေါင်းအသင်း ဆန့်။ သားမယား သားသမီးကိုလည်း အင်မတန်ဂရုစိုက်သတဲ့။ အသောက်အစား အကစားမရှိ။ တည်တည်တံ့တံ့နေထိုင်ပြီး လူချစ် လူခင်လည်း တော်တော်ပေါများသတဲ့။ ကြွေးမြီဆိုလို့လည်း မရှိ။ သူ့နာမည်နဲ့ အင်ရိယယ်ဘဏ်တိုက်မှာ ငွေနှစ်ထောင်ကျော် ရှိနေတဲ့ အတွက် ငွေရေးကြေးရေး ကျပ်တည်းလို့ရယ်လို့လည်း တွေးစရာ မရှိဘူးဗျ”

“ဆိုပါဦးဗျ”

“ဒါနဲ့ လွန်ခဲ့တဲ့ တနင်္လာနေ့က ခါတိုင်းထက် ခပ်စောစော အိမ်ကထွက်ပြီး မထွက်ခင်ကလည်း အရေးကြီးတဲ့ကိစ္စကလေးနှစ်ခု ရှိတယ်လို့ သူ့မိန်းမကို ပြောသွားသတဲ့။ ပြီးတော့ သူ့သားကလေး ကစားဖို့ သံပတ်မော်တော်ကားကလေးတစ်ခု ဝယ်ခဲ့မယ်လို့လည်း ပြောသွားသေးသတဲ့။ ကိုဘလုသိန်း ထွက်သွားပြီးတဲ့နောက် သူ့မိန်းမ မခင်တင့်က သူ့မိဘများနေတဲ့ ကြို့ကုန်းသွားလည်တုန်း မန္တလေးမြို့ အဒေါ်တစ်ယောက်ဆီက ကြေးနန်းတစ်စောင် ရသတဲ့။ ဘာကြေးနန်း လဲဆိုတော့ မခင်တင့် မှာထားတဲ့ မန္တလေးပစ္စည်းများကို သေတ္တာနဲ့ ရိုက်ပြီး ကြည့်မြင်တိုင် ကမ်းနားလမ်းက ပွဲစားတစ်ယောက်လက်သို့ လူကြုံနဲ့ ပို့လိုက်ပြီဆိုတဲ့အကြောင်း၊ ထိုပွဲစားဆီ သွားယူဖို့အကြောင်းကို အိမ်နံပါတ်နဲ့တကွ ရိုက်ကြားလိုက်သတဲ့။ ဒါနဲ့ မခင်တင့်က အဲဒီ တနင်္လာနေ့မှာ ကြို့ကုန်းက ကြည့်မြင်တိုင်ကို မီးရထားနဲ့လိုက်၊ ကမ်းနားလမ်းက ပစ္စည်းကို သွားယူ၊ ယူပြီးတော့ လန်ချားနဲ့ ကြည့်မြင်တိုင်ကို ပြန်ခဲ့သတဲ့။ နားလည်ရဲ့လား။”

“နားလည်ပါဗျာ”

“ဒါနဲ့ ကမ်းနားလမ်းတစ်လျှောက် လန်ချားစီးပြီး လာခဲ့တုန်း နှစ်ထပ်အိမ်တစ်အိမ် အပေါ်ထပ်ကို မော်ကြည့်လိုက်တော့ သူ့ ယောက်ျား ကိုဘလုသိန်းမျက်နှာကို ပြတင်းပေါက်က ကွက်ခနဲ မြင်လိုက်ရပြီး တစ်ယောက်ယောက်က နောက်ကနေပြီး ဆွဲချလိုက် သလို မြုတ်ဆို ကွယ်ပျောက်သွားရောတဲ့ဗျ။ ကိုဘလုသိန်းရဲ့ မျက်နှာ ထားကလည်း ကြောက်အားလန့်အားကြီးနေသလိုလို စိတ်မှာ ထင်ရ သတဲ့။ ဟိုနေ့နံနက်က ကိုဘလုသိန်းဟာ သက္ကလတ်နက်အင်္ကျီနဲ့ ခေါင်းပေါင်းနဲ့ အိမ်က ထွက်သွားသော်လည်း သူ့မြင်လိုက်ရတဲ့အခါ တုန်းကတော့ စွပ်ကျယ်အင်္ကျီကလေးနဲ့။ ခေါင်းပေါင်းလည်း မပါ

ဘူးတဲ့”

“ဆိုပါဦးဗျ”

“မခင်တင့်စိတ်ထဲမှာ သူ့ယောက်ျားဟာ ရန်သူတစ်မျိုးတစ်မည်လက်တွင်းကျရောက်နေပြီလို့ မှတ်ထင်ပြီး လန်ချားကို ရပ်၊ အိမ်ပေါ်ကို အတင်းတက်တာကိုးဗျ။ ကျုပ်တို့ ခုနင်က ထွက်လာခဲ့တဲ့ ဘိန်းခန်းပဲကိုးဗျ။ အောက်ထပ်က ဘိန်းခန်း၊ အပေါ်ထပ်က ထောင်ကံနေသတဲ့။ ဒါနဲ့ မခင်တင့်က အပေါ်ထပ်တက်မယ်လုပ်တော့ တရုတ်တွေက လှေကားရင်းကနေပြီး အတင်းဆီးတားသတဲ့။ ခမျာက လင်ရေးဆိုတော့ မကြောက်နိုင်တော့ဘဲ အတင်းတိုးတက်တော့ တရုတ်တွေကလည်း အတင်းတွန်းထုတ်လို့ ပြန်ထွက်လာရတော့။ မခင်တင့်မှာ အကြံရကြပ်ပြီးနေတုန်း ကံအားလျော်စွာ ဌာနာအုပ်နဲ့ ပုလိပ်နှစ်ယောက် အခန့်သင့်ရောက်လာပါရော။ မခင်တင့်က ဌာနာအုပ်ကို အကျိုးအကြောင်းပြောပြလို့ ပုလိပ်ရော မခင်တင့်ပါ အိမ်ပေါ်တက်ရှာ။ ရှာပေမယ့် ဘာမှမတွေ့ဘူးတဲ့။ နောက်ဖေးခန်းထဲမှာ ခြေကျိုးသူတောင်းစားတစ်ယောက်ပဲ တွေ့သတဲ့။ ဒါနဲ့ ချချက်ချင်း ဘယ်ပျောက်နိုင်စရာရှိပါ့မလဲလို့ အတွေးရခက်ပြီးနေတုန်း စားပွဲကလေးပေါ်မှာ စက္ကူသေတ္တာကလေးတစ်လုံးကို မခင်တင့် တွေ့လို့ ဖွင့်ကြည့်လိုက်တော့ ကလေးကစားစရာ မော်တော်ကားကလေးတဲ့ဗျ။ ဒီတော့သေချာပြီ။ ကိုဘလုသိန်းကို မြင်လိုတာ အမှန်ပဲလို့ ယူဆပြီး သေသေချာချာ လိုက်ကြည့်ကြပြန်တော့ နောက်ဖေး ပြတင်းပေါက်မှာ သွေးစက်တွေ၊ ကြမ်းပေါ်မှာလည်း သွေးစက်တွေ နဲ့လို့တဲ့ဗျ။ ပြီးတော့လည်း လိုက်ကာစုတ်တစ်ခုရဲ့ နောက်မှာ ကိုဘလုသိန်းရဲ့ နောက်ပိတ်ဖိနပ်ရယ်၊ ခြေအိတ်ရယ်၊ ပဝါရယ်၊ ခြင်းရယ်၊ အဝတ်အစားတွေ အားလုံးကို ထည့်ထားတာ တွေ့ရပါရောတဲ့ဗျ။ လူကိုမတွေ့ရဘဲနဲ့

အဝတ်အစားချည်းတွေ့ရတော့ ဘိန်းခန်းဟာကလည်း မြစ်ဘက်ကို ကျောခိုင်းပြီး ဆောက်ထားတဲ့အိမ် ဖြစ်လေတော့ နောက်ဖေးပြတင်းပေါက်ကနေပြီး ကိုဘလုသိန်းကို ရေထဲပစ်ချလိုက်ပြီလို့ တွေးစရာရှိတော့တာပဲကိုးဗျ”

“ဟုတ်မှာပါပဲ။ ရက်စက်တဲ့လူစုပဲဗျ”

“ကိုင်း...ဒီအိမ်အတွင်းက မသင်္ကာစရာကောင်းတဲ့ လူတွေအကြောင်း ပြောပြဦးမယ်။ ဘိန်းခန်းရှင် ထောင်ကဲက တရုတ်ထဲမှာ အတော်မှာမည်ကြီးတဲ့လူဗျ။ ထောင်လေးငါးခါ ကျဖူးတယ်။ သို့သော် မခင်တင့်ရဲ့စကားအရ အိမ်ထဲကို သူစင်သွားသွားချင်း ထောင်ကဲကို လှေကားရင်းမှာ တွေ့ရတယ်တဲ့။ ဒီတော့ကာ ကိုဘလုသိန်းကို နှောက်ဖျက်တဲ့လူစုထဲမှာ သူမပါနိုင်ပေဘူး။ အလိုတူ အလိုပါလောက်သာ ဖြစ်နိုင်လိမ့်မယ်။ သူ့ကို စစ်ဆေးကြည့်တော့ ကိုဘလုသိန်းဆိုတာ မသိရပါဘူးတဲ့။ သူ့အဝတ်တွေ ဘယ်နည်းနဲ့ ရောက်နေသလဲဆိုတာကိုလည်း သူမပြောနိုင်ဘူးတဲ့။ အစစ အရာရာမှာ လုံးလုံးကြီးဘူးကွယ်တဲ့အထဲကဗျ”

“ကွယ်လိမ့်မယ်လေ ဒါတော့”

“ကိုင်း...ခြေကျိုးသူတောင်းစားအကြောင်း ပြောရဦးမယ်။ သူ့နာမည်ရင်းက ဘကြိုင်တဲ့ဗျ။ သို့သော် သူ့ကို ‘ငကြိုင်ကျိုး’လို့ ခေါ်ကြတယ်။ ရွှေတိဂုံဘုရား ရောက်ဖူးတဲ့လူတိုင်း မြို့ဘက်စောင်းဘန်းမှာ သူ့ကို မြင်ဖူးကြပါလိမ့်မယ်။ သူ့မျက်နှာမှာ နဖူးကစပြီး ဆေးစေ့ရောက်ကရော။ ထောင့်ဖြတ်အမာရွတ်ကြီးနဲ့။ အောက်နှုတ်ခမ်းက အောက်ကိုတွဲ၊ အထက်နှုတ်ခမ်းက အထက်ကိုလန်နေလေတော့ အမြဲသွားဖြဲနေသလို သိပ်ပြီးအမြင်ဆိုးတာပဲ။ နို့ပေမယ့် လူကလွှာသူက် အာသွက်နဲ့ အချက်ကျအောင် ရယ်စရာ မောစရာ ခြေတတ်

၄၈

ရွှေအောင်

လေတော့ ပေးချင်ကမ်းချင်တဲ့လူ အင်မတန်များတယ်ဗျ။ သူ့ရှေ့မှာ ခင်းထားတဲ့ အဝတ်ကလေးပေါ်မှာ မူးစေ့ မတ်စေ့တွေ မွှေးနေတာ ကျုပ် ခဏခဏမြင်ရဖူးတယ်။ ဆံပင်ကလည်း နီလိုက်တာ တွတ်လို့ ပြောင်းဖူးမွှေး။ အသားကလည်း မင်သုတ်ထားသလား အောက်မေ့ ရတယ်။ နက်လိုက်တာ ပြောင်လို့။ အရောင်တဖိတ်ဖိတ်တောက် နေတာပဲ”

“ဪ...သိပြီဗျို့။ အလယ်ပစ္စယ်က သစ်သားတံတားပေါ်မှာ နိုင်ထိုင်တောင်းတတ်တဲ့လူဟာ မဟုတ်လား”

“အစစ်ပဲ။ ဒီက မော်တော်ကားကလေးကို မခင်တင့် တွေ့သွား တော့ သူ့မှာ မနေတတ် မထိုင်တတ် ကယောင်ချောက်ချားဖြစ်လို့တဲ့။ ဘယ်နည်းနဲ့မဆို ဘိန်းခန်းအပေါ်ထပ်က နောက်ဖေးခန်းမှာ ဟိုအခါ က သူနေလေတော့ ကိုဘလှသိန်းရဲ့အကြောင်းကို စကန်မုချ သူ သိမယ် မဟုတ်လားဗျ”

“သိရမှာပေါ့။ ဒါထက် သူက ဘယ်နည်းနဲ့ ဒီနေရာ ရောက်နေ သတဲ့လဲ”

“သူက ဒီအခန်းမှာ တစ်လ ငါးကျပ်ပေးပြီး နေသတဲ့ဗျ”

“သူ သိလို့ရှိရင်လည်း သိရုံလောက် သိမှာပေါ့ဗျ။ သူကိုယ်တိုင် က မစွမ်းမသန်ဆိုတော့ လူတစ်ယောက်ကို ဖျောက်ဖျက်ဖို့ ခဲယဉ်း လိမ့်မယ် ထင်ပါရဲ့”

“သူ မစွမ်းမသန်တာက ခြေထောက်ကျိုး လမ်းလျှောက်တာ လောက် ရှိတယ်ဗျ။ လက်တွေ့ဘာတွေက သူလို ငါလိုတောင် မကဘူး။ တော်တော်လကောင်းတဲ့ အကောင်ဗျ”

“ဆိုပါဦးဗျာ”

“မခင်တင့်မှာတော့ သွေးစက်တွေမြင်ကတည်းက သူ့လင်သွေး

ပဲဆိုပြီး မူးမေ့သွားလို့ ပုလိပ်များက မော်တော်ကားနဲ့တင်ပြီး အိမ် လိုက်ပို့လိုက်ရော ဆိုပါတော့ဗျာ။ ပုလိပ်အရာရှိက ငကြိုင်ကျိုးကို မသင်္ကာမှုနဲ့ ဖမ်းရော။ မဖမ်းမိ သူ့ကိုယ်ထဲမှာ ထုံးစံအတိုင်းရှာတော့ ဘာမှတော့ မတွေ့ရဘူးတဲ့ဗျ။ သူ့စွပ်ကျယ်အင်္ကျီလက်မောင်းမှာ သွေးစက်တွေတွေ့တော့ သူ့လက်မှာ ဓားရှုတ်ဒဏ်ရာတစ်ခုပြုပြီး ဒီဒဏ်ရာက စွန်းပေကြောင်း ပြောတဲ့အပြင် ပြတင်းပေါက်နဲ့ ကြမ်း ပေါ်မှာ တွေ့ရတဲ့ သွေးစက်တွေဟာလည်း ဒီဒဏ်ရာက သွေးစက်တွေ ပါပဲလို့ သူက ပြောပြသတဲ့ဗျ။ သူက ကိုဘလှသိန်းကိုလည်း မသိရ၊ လိုက်ကာနောက်က အဝတ်အစားတွေ အကြောင်းကိုလည်း ဘာမှ မသိရပါဘူးလို့ ပြောသတဲ့ဗျ။ ဒါနဲ့ ငကြိုင်ကျိုးကို ဖမ်းပြီး ဌာနာခေါ် သွားရော။ ဌာနာအုပ်ကတော့ ရေကျတဲ့အခါမှာ အိမ်နောက်ဖေးမှာ ဘာများတွေ့ရဦးမလဲလို့ မျှော်လင့်ချက်နဲ့ စောင့်ကြည့်နေသေးသတဲ့ဗျ”

“နို့...တွေ့ သေးလား”


“တွေ့တော့ တွေ့တယ်။ အလောင်းမဟုတ်ဘူး။ ကိုဘလှသိန်း ရဲ့ အပေါ်အင်္ကျီ။ အိတ်တွေထဲမှာ ဘာတွေပါတယ်ထင်သလဲ”

“စာများလားဗျာ”

“ဘာဟုတ်လိမ့်မလဲ။ ကြေးပိုက်ဆံတွေနဲ့ ဖောင်းလို့ဗျ။ တစ် အိတ်မှာ ပိုက်ဆံ ၁၉၅ ပြား၊ တစ်အိတ်မှာ ၁၃၇ ပြား တွေ့သတဲ့ဗျ”

“တန်တော့ဗျို့။ ပိုက်ဆံတွေကြောင့် အင်္ကျီလေးလို့ ကျွတ်ကျ နေရစ်ပြီး အလောင်းကတော့ ရေထဲမျောပါသွားဟန်ရှိတယ်။ ဒါထက် နေပါဦးဗျ။ ဒီပြင်အဝတ်တွေတော့ အခန်းထဲမှာတွေ့ပြီး အလောင်းမှာ အင်္ကျီတစ်ခုတည်း ဝတ်ရက်နဲ့ ပါသွားနိုင်ပါ့မလားဗျာ”

“မှန်တယ်။ သို့သော်လည်း ဒီလိုတစ်ခုတွေ့ဖို့ရှိတယ်။ ငကြိုင် ကျိုးက ကိုဘလှသိန်း အလောင်းကို ပစ်ချပြီးတဲ့နောက် ထဲလွန်စ



မကျန်ရစ်ရအောင် အဝတ်အစားတွေပါ ပစ်ချဖို့ စိတ်ကူးပေါ်လာလိမ့် မယ်။ ဒီတော့ကာ အင်္ကျီကို ရှေးဦးစွာယူပြီး ပစ်ချမယ်လုပ်တော့ ပေါလောကြီး ပေါ်နေမှာကို သူစဉ်းစားမိလိမ့်မယ်။ ဒီတော့ကာ သူ့မှာ အလွယ်ရှိတဲ့ ကြေးပိုက်ဆံတွေကို အိတ်နှစ်ဖက်ထဲ ကယူကယာသွန်ထည့်။ ဒီတော့ အတွင်းမှာ အစောင့်လုပ်တဲ့လူက ပုလိပ်တွေ လာနေပြီလို့ ပြောလိမ့်မယ်။ ဒီတော့ ကိုယ့်လူမှာ ကတိုက်ကရိုက်နဲ့ မြန်မြန်သွန်လောင်းထည့်ပြီး အင်္ကျီကို ပစ်ချလိုက်ကာရှိသေး၊ ပုလိပ်တွေ တက်လာကြလို့ အဝတ်ကို အပြင်ပစ်ချဖို့ အချိန်မရ။ တွေ့ကရာချောက်ထဲကို သွင်းထားလိုက်ရတယ် ဆိုရင်ကော”

“ဟုတ်တယ်ဗျို့၊ ဖြစ်နိုင်လောက်တဲ့ အလုပ်ပဲ”

“ငကြိုင်ကျိုးတော့ဖြင့် အချုပ်ထဲရောက်နေပြီ သို့သော် ပြေပြေပြစ်ပြစ် ခိုင်ခိုင်မာမာဆိုလို့ ဘာတစ်ခုမှ သူ့ကို စွပ်စွဲစရာ မရှိဘူးဗျို့ အရင်က ပြစ်ချက်ရှိဖူးတဲ့လူလည်း မဟုတ်ဘူး ကျုပ်တို့ စုံစမ်းဖို့ အချက်က ဘာလဲဆိုတော့ ကိုဘလုသိန်းဟာ ဘိန်းခန်းထဲမှာ ဘာလုပ်နေသလဲ၊ ဘာဖြစ်သွားသလဲ၊ အခု ဘယ်ရောက်သွားသလဲ၊ သူပျောက်နေခြင်းနဲ့ ငကြိုင်ကျိုးနဲ့ ဘယ်လိုဆက်သွယ်ခြင်းရှိသလဲ။ အဲဒီအချက်တွေကို ကျုပ်တို့ အမှန်သိဖို့ အရေးကြီးတယ်။ အမှုက ရှင်းမလိုလိုနဲ့ တော်တော်ရှုပ်တဲ့အမှုပဲဗျို့။”

ကျွန်တော်တို့သည် ခုနစ်မိုင်တွင်ရှိသော ကိုဘလုသိန်း၏ ခြံသို့ ရောက်လာကြလေပြီ။ အချိန်မှာ ၂ နာရီခန့် ရှိလေသည်။ ကိုဘလုသိန်း၏ဇနီး မခင်တင့်သည် အိပ်ရာသို့မဝင်သေးဘဲ ကျွန်တော်တို့၏ ကားသံကြားသည်နှင့်တစ်ပြိုင်နက် ဝရန်တာသို့ထွက်၍ ကြိုလေ၏။ ဦးစံရှားသည် တက္ကစီသမားကို ငွေရှင်းပေး၍ လွှတ်လိုက်လေ၏။ လှေကားမှ တက်မိကြသည်နှင့်တစ်ပြိုင်နက် လည်ပင်းဆန့်တန်း

လျက်ရှိသော မခင်တင့်က...

“သတင်းကောင်း ပါပါစေရင်”

“မပါဘူးဗျို့။”

“သတင်းဆိုးတော့ မပါပါစေနဲ့ရှင်”

“အဆိုးလည်း မပါပါဘူး”

“တော်ပါသေးရဲ့ရှင်။ ဝင်ကြပါ၊ ဝင်ကြပါ။ တစ်နေ့လုံး တော်တော်ပင်ပန်းနေရောပေါ့။ ကာဖီကို ဓာတ်ဘူးနဲ့ ကျွန်မ ထည့်ထားပါတယ်။ သုံးဆောင်ကြပါဦး”

“ဒီဟာက ကျွန်တော်အိတ်ဆွေ ကိုသိန်းမောင်တဲ့။ ကံအားလျော်စွာ အဆင်သင့်တွေ့လာလို့ အဖော်ရအောင် ခေါ်လာခဲ့ရတယ်”

“ဝမ်းသာပါတယ်ရှင်။ အလိုက်အထိုက်ပဲ သည်းခံပြီး နေကြထိုင်ကြပါတော့။ ကျွန်မမှာ စိတ်ပူလိုက်ရတာက သိတော်မူကြတဲ့ အတိုင်း”

“ကျွန်တော်တို့က အရေးရှိရင် မြေကြီးပေါ်မှာတောင် အိပ်လာခဲ့တဲ့ လူစုတွေကပဲ။ ကျွန်တော်တို့အတွက် ဒုက္ခဌာပဖို့ မလိုပါဘူး”

“ဒါထက် ဦးစံရှား။ ကျွန်မ တစ်ခွန်း နှစ်ခွန်း မေးစရာကလေး မေးပါရစေရှင်။ မှန်မှန်ပြောပါနော်”

“စိတ်ချပါ”

“ကျွန်မက စိတ်ခိုင်တဲ့ မိန်းမပါ။ တက်လား မူးလား မဖြစ်တတ်ပါဘူး။ မှန်မှန်သာ အမိန့်ရှိပါ”

“မေးပါ၊ မေးပါ”

“ဦးစံရှားရဲ့စိတ်ထဲမှာ ကိုဘလုသိန်းဟာ အသက်ရှင်ရက် ရှိသေးတယ်လို့ ထင်ပါရဲ့လားရှင်”

ဦးစံရှားမှာ အကြပ်ကျနေသည့်လက္ခဏာနှင့် ဆုတ်ဆွဲလျက်

ရှိ၏။

“မှန်မှန်ပြောပါရှင် နော်”

“မှန်မှန်ပြောရမှာဖြင့် ကျွန်တော်တော့ မထင်တော့ဘူးဗျာ”

“သေပြီလို့ ထင်သလား”

“ဟုတ်တယ်”

“လူသတ်လို့ သေတယ် ထင်ပါသလား”

“ဟုတ်ကဲ့”

“ဘယ်နေ့က သေတယ် ထင်ပါသလဲ”

“တနင်္လာနေ့က...”

“ဒါဖြင့် ဦးစံရှားရယ်၊ သူ့ဆီက ဒီစာကို ဒီကနေ့ ကျွန်မ ဘယ်လိုနည်းနဲ့ ရနိုင်ပါသလဲ။ တစ်ဆိတ်လောက် ရှင်းပြောစမ်း ပါဦးရှင်”

ဦးစံရှားသည် အလွန်တုတ်လှုပ်ခဲ့လှသူတစ်ယောက် ဖြစ်သော် လည်း ထိုစကားကို ကြားရသောအခါ၌ ကုလားထိုင်မှ ငေါက်ခနဲ ထလိုက်လေ၏။

“ဟုတ်ပါ့မလားဗျ”

“ဟုတ်ပါတယ်ရှင်။ ဟောဒီမှာ သူ့စာပါပဲ”

“ကြည့်ပါရစေဗျာ တစ်ဆိတ်လောက်”

“ကြည့်ပါရှင်၊ ကြည့်ပါ”

ဦးစံရှားသည် စာအိတ်ကိုယူ၍ ဒူးပေါ်တွင် ဖြန့်ခင်းကာ ကြည့် လျက်ရှိရာ ကျွန်တော်လည်း ထိုင်နေရာမှ ထ၍ကြည့်မိလေ၏။

“လက်ရေးက တယ်ကြမ်းပါကလား။ ကိုဘလုသိန်းလက်ရေး ဟုတ်ကဲ့လား”

“စာအိတ်ပေါ်က လက်ရေးကတော့ သူ့လက်ရေး မဟုတ်ဘူး။

အထဲကစာကတော့ သူ့လက်ရေး အစစ်ပါပဲ”

“ဪ...သူ့လက်စွပ်လည်း ထည့်ပေးလိုက်သကဲ့”

“ကိုင်း...ကိုင်း...စာကိုကြည့်ရအောင်”

ချစ်နမကြီး

ဘာမှ မစိုးရိမ်ပါနှင့်။ အရေလည်၍ အပတ်စေ့သော အခါ အားလုံး ရှင်းလင်းသွားပါလိမ့်မည်။ သည်းခံ၍ စောင့်ပါဦး။

ဘလုသိန်း

ဦးစံရှားသည် စာအိတ်ရော စာကိုပါ သေချာစွာ လှန်လှော့ ကြည့်ရှုပြီးနောက်...

“စာအိတ်ကို လိပ်တပ်တဲ့သူဟာ လိပ်ကို အသေအချာမသိလို့ တစ်ပိုင်းတစ်စရေးပြီးမှ သွားမေးရဟန်တူတယ်”

“ရှင် ဘယ်နယ်သိသလဲ”

“ပထမစာကြောင်းက နာမည်ဟာက သူ့ဘာသာခြောက်ရတဲ့ မင်မို့လို့ မည်းလို့။ အောက်ကစာကြောင်းတွေမှာတော့ မင်နှိပ်သုံး ထားလို့ ပြာနန်းနမ်းအရောင် ဖြစ်နေတယ်။ အစအဆုံး တစ်ခါတည်း ဆက်ပြီး ရေးခဲ့လို့ရှိရင် အားလုံး မင်တစ်ရောင်တည်း ဖြစ်ရမယ်။ အခုတော့ ပထမစာကြောင်းရေးပြီး အောက်က လိပ်ကို တယ် မသေချာတာနဲ့ ထမေးရပြီးမှ တစ်ဖန် ဆက်ရေးဟန်တူတယ်။ သေး တော့ အသေးအနပ်ပဲ။ နို့ပေမယ့် တစ်ခါတလေ အသေးအနပ်ကလေး တွေက သိပ်အရေးပါချင် ပါတတ်တယ်ဗျ။ ဒါကြောင့် ကျွန်တော် တော့ ဘယ်သင်းမှ မလွတ်ဘူး”

“အထဲက စာအကြောင်းကောရှင်”

“စက္ကူက စာရေးစက္ကူသက်သက် မဟုတ်ဘူး။ ဗလားစာအုပ်က

ဆုတ်ပြီး ခဲတံနဲ့ ရေးတဲ့စာပဲ။ ကြည့်မြင်တိုင်စာတိုက်က ဒီကနေ့ထည့်
လိုက်တဲ့စာပဲ။ စာထည့်တဲ့လူရဲ့လက်က ပေလို့။ စာအိတ်ကို ပိတ်တဲ့
လူဟာ ဆေးငုံတတ်ဟန်တူတယ်။ ကော်ကို ရှာနဲ့လျက်ပြီး ပိတ်လိုက်
တာ စာအိတ်ကို ဆေးရွက်စော် နံနေတာပဲ”

“အသက်ရှင်ရက် ရှိသေးတယ်ဆိုတာ စိတ်ချရပြီလားရှင်”

“သူ့လက်ရေး မှန်ရဲ့နော်”

“မှန်ပါတယ်”

“လက်ရေးတူအောင် ရေးနိုင်တဲ့လူမျိုး မရှိဘူးဆိုရင်တော့ စိတ်ချ
ရမလောက် ဖြစ်နေတာပေါ့!”

“ဇနီးစွပ်လည်း ရှိသေးတာပဲရှင်”

“လက်စွပ်ကတော့ ခက်သားပဲဗျာ။ သူ့လက်က ချွတ်ယူပြီး
ထည့်လိုက်ရင်လည်း ဖြစ်နိုင်တာပဲကိုး”

“လက်ရေးကတော့ သေချာပါတယ်ရှင်။ သူ့လက်ရေးကို ကျွန်မ
ကောင်းကောင်းသိပါတယ်။ ဒီဟာ သူ့လက်ရေးအစစ်ပါ”

“သို့သော် တစ်ချက်ရှိသေးတယ်။ စာကို တနင်္လာနေ့ကရေးပြီး
ဒီကနေ့မှ ထည့်လိုက်ရင်လည်း ဖြစ်နိုင်သေးတယ်ဗျာ”

“ဖြစ်တော့ ဖြစ်နိုင်ပါတယ်။ ရှိကြီးခိုးပါရဲ့ ဦးစံရှားရှင်။ ကျွန်မ
အားလျော့အောင် မပြောစမ်းပါနဲ့။ ကျွန်မယောက်ျား မသေသေး
ပါဘူး။ ကျွန်မ သိပါတယ်။ ဟိုနေ့က အိမ်နောက်မှာ သူ့လက်ကို
စားရှုတာကိုတောင် ကျွန်မက အိမ်ရှေ့ကနေပြီး သိသေးတာပဲ။
သူ့မှာ သေလောက် ပျောက်လောက် တစ်ခုခုဖြစ်တယ်ဆိုရင် ကျွန်မ
မသိဘဲနေပါ့မလားရှင်။ ကျွန်မတို့လင်မယားဟာ စိတ်ဓာတ်ချင်း
တူပါတယ်”

“တစ်ခါတလေ မိန်းမများ စိတ်က ထင်ချက်ဟာ ကျွန်တော်တို့

စုံထောက်တွေ အကျိုးအကြောင်းနဲ့ ဆင်ခြင်ချက်ထက်တောင် တပ်တပ်
အပ်အပ် မှန်တတ်လွန်းလို့ခင်ဗျ။ စကားကို ပေါ့ပေါ့ဆဆ ကျွန်တော်
မထားပါဘူး။ စိတ်သာချပါ။ နို့ပေမယ့် အသက်ရှင်နေရုံမျှမက
စာတွေဘာတွေတောင် ရေးနိုင်ရက်ကနဲ့ ခုထက်ထိ တိမ်းရှောင်နေတာ
အစဉ်းစားရ ခက်လိုက်ပါဘိဗျာ”

“ကျွန်မလည်း မစဉ်းစားတတ်အောင် ဖြစ်နေတာပဲ”

“ဟိုနေ့က သူ့မသွားခင် ဘာများမှာထားသွားသေးသလဲ”

“ဘာမှ မမှာခဲ့ဘူးရှင်”

“ကြည့်မြင်တိုင်မှာ သူ့ကို မြင်လိုက်ရတော့ ခင်ဗျား အံ့ဩသွား
တယ် ဟုတ်စ”

“သိပ်အံ့ဩတာပဲ”

“ပြတင်းပေါက် ဖွင့်လို့လား”

“ဟုတ်ကဲ့ရှင်”

“သူက ခင်ဗျားကို လှမ်းခေါ်လိုက်တာလား”

“ဒီလိုပဲ မှတ်ပါတယ်”

“မပီမသနဲ့ အော်လိုက်တယ်ဆို”

“မှန်ပါတယ်”

“လာပြီး ကယ်ဆယ်ဖို့သဘောနဲ့ ခေါ်လိုက်ပုံမျိုးလား”

“ဟုတ်ကဲ့ရှင်။ လက်ယပ်ခေါ်တယ်လို့ ထင်လိုက်ရတာပဲ”

“ခင်ဗျားကို မမျှော်လင့်ဘဲနဲ့ မြင်လိုက်ရလေတော့ အံ့ဩပြီး
လက်မြှောက်လိုက်တာ ဖြစ်နိုင်သလား”

“ဒီလိုလည်း ဖြစ်နိုင်ပါတယ်”

“နောက်ကနေပြီး တစ်ယောက်ယောက်က ဆောင့်ဆွဲလိုက်တာ
လို့ ထင်သလား”

“ရုတ်ခနဲ ပျောက်သွားတာပဲရှင်”

“သူ့ဘာသာ နောက်ကို ခုန်လိုက်ခြင်းလည်း ဖြစ်နိုင်တာပေါ့။ အခန်းထဲမှာ သူ့ပြင် ဘယ်သူမှ မမြင်ရဘူးလား”

“ခြေကျိုးကြီးကတော့ အခန်းထဲမှာ သူ့ပဲရှိပါတယ်လို့ ပြောတာပဲ”

“ဝတ်ထားတာကတော့ စွပ်ကျယ်အင်္ကျီဆို”

“မှန်ပါတယ်”

“ကြည့်မြင်တိုင် ဘိန်းခန်းအကြောင်းကို အရင်က တစ်ခါမှ မပြောဖူးဘူးလား”

“တစ်ခါမှ မပြောဖူးပါဘူး”

“ဘိန်းရှူတတ်တယ်လို့ ထင်သလား”

“မရှူတတ်ပါဘူးရှင်”

“ကိုင်း...ကိုင်း...တော်လောက်ပါပြီဗျ။ အိပ်ချေပါတော့။ နက်ဖြန် အလုပ်သိပ်များမှာမို့လို့ ဒါမေးချင်လို့ ကျွန်တော်တို့ ဒီလာ အိပ်ရတာပဲ။ ကိုင်း...ကိုင်း...အိပ်ချေပါတော့”

ကျွန်တော်တို့သည် ကာဖီနှင့် ဘီစကတ်များကို စားသောက်ကြပြီးနောက် ဆင်ဝင်အောက်တွင် အစေခံများ ခင်းကျင်းပြင်ဆင်ထားသော ‘ကင့်ကော့’နှစ်ခုရှိရာသို့ ဝင်ကြလေ၏။ ဦးစံရှားမှာမူ ပက်လက်ကုလားထိုင်ကြီးပေါ်တွင် ခေါင်းအုံးများ၊ ဖုံများကို စုပုံခင်းကျင်း၍ ဆေးတံ၊ မီးခြစ်နှင့် ဆေးဘူးများကို လက်တန်းပေါ်တွင် အဆင်သင့် တင်ထားခြင်းကို မြင်သဖြင့် နက်နဲခက်ခဲသော အမှုများကို တွေးတော စိတ်ကူးသည့်အခါ ပြုလုပ်လေ့ရှိသော ထုံးစံအတိုင်း တစ်ညလုံး စဉ်းစားချေတော့မည်ဟု သိရှိရလေ၏။

ကျွန်တော်သည် ‘ကင့်ကော့’တစ်ခုပေါ်သို့ လှဲအိပ်၍ ပက်လက်

ကုလားထိုင်ပေါ်တွင် ဆေးငွေ့တထောင်းထောင်းထအောင် ရှိုက်ဖွာလျက်ရှိသော ဦးစံရှားကို ကြည့်ရင်း အိပ်ပျော်ခြင်းသို့ရောက်လေ၏။ နံနက်လင်းသဖြင့် မျက်စိဖွင့်ကြည့်လိုက်သောအခါ ဦးစံရှားမှာ ညဉ့်က အတိုင်း ဆေးတံတဖွားဖွားသောက်လျက် ရှိနေသေးသည်ကို တွေ့မြင်ရလေ၏။

“နိုးပြီလားဗျို့ ကိုသိန်းမောင်”

“ဟုတ်ကဲ့”

“လမ်းလျှောက် လိုက်မလား”

“လိုက်တာပေါ့”

“ကိုင်း...ဒါဖြင့် ထဗျာ။ အဝတ်လဲပေတော့”

ပြည်လမ်းကြီးတစ်လျှောက် လျှောက်လာကြစဉ် “ဦးစံရှား၊ ဦးစံရှားနဲ့ ခင်ဗျားမြောက်တာနဲ့ ကျုပ်လည်း ကိုယ့်ကိုယ်ကိုယ် အထင်ကြီးပြီး တော်တော်ပျက်စီးနေပြီ ကိုသိန်းမောင်။ လူပါးကြီး လုပ်နေလိုက်တာ ဒီတစ်ခါမှ အပေ့ကွာ။ ငထူလို့အော်ပြီး ကိုယ့်ထိပ်ကိုယ်လက်သီးနဲ့ထိုးဖို့ ကောင်းတော့တာပဲ။ တစ်ချက် နှစ်ချက်တောင် ကျုပ်ထိုးခဲ့မိသေးတယ်”

“နိုး... နေပါဦးဗျ။ အခုတော့ ဒီအမှုကို ခင်ဗျား တွေးလို့ ရပြီလား”

“ရပြီလို့ထင်တာပဲ။ ဟုတ်၊ မဟုတ် ဟိုကျတော့ သိရောပေါ့ဗျာ။ လာပါ”

ထိုအချိန်မှစ၍ ဦးစံရှားသည် အမှုအကြောင်းကို ဆက်၍မပြောတော့ဘဲ အခြားအကြောင်းအရာများကိုသာလျှင် အမျှင်မပြတ်အောင် ပြောလေတော့၏။

ယူနီဇာစီအနီးသို့ ရောက်လာသောအခါ အင်းစိန်မှလာသော

ဘတ်စ်ကားတစ်စီးနှင့်တွေ့၍ တက်စီးကြပြီးလျှင် ရန်ကုန်သို့ လိုက်လာကြလေ၏။ သိမ်ကြီးဈေးသို့ ဆိုက်သောအခါ ဦးစံရှားသည် မြင်းရထားတစ်စီးကိုခေါ်၍ စတူးဝပ်အချုပ်ထောင်သို့ မောင်းနှင်စေ၏။

အချုပ်ထောင် အရာရှိများသည် ဦးစံရှားကို သိကြသဖြင့် ကြည့်မြင်တိုင်ဌာနာမှ လူသတ်မှုနှင့် ဖမ်းပို့ထားသည့် တရားခံ ခြေကျိုးဘကြိုင်ကို တွေ့လိုကြောင်းနှင့် ဦးစံရှားက ပြောရာတွင် ထောင်မှူးကိုယ်တိုင် အချုပ်ခန်းသို့ လိုက်၍ပို့လေ၏။ အချုပ်ခန်းတံခါးဝသို့ ရောက်သောအခါ ထောင်မှူးသည် သံတိုင်ကြားမှ လှမ်း၍ပြသဖြင့် ကျွန်တော်ကြည့်လိုက်ရာတွင် အကျဉ်းသမားသည် ကျွန်တော်တို့ဘက်သို့ မျက်နှာမူကာ အိပ်ပျော်လျက်ရှိသည်ကို တွေ့မြင်ရလေ၏။ အသားသပိတ်ရောင်နှင့် စက်နှုတ်ခမ်းကဲ့သို့ ထော်လျက်ထွက်နေသော နှုတ်ခမ်းများ၏ အထက်တွင် တစ်မိုက်ခန့်ရှိသော အမာရွတ်ကြီးသည် မျက်နှာတစ်ခုလုံးကို ထောင့်ဖြတ်ကြီးဖုံးလျက်ရှိရကား ဤမျှလောက် အမြင်ဆိုးသော မျက်နှာမျိုးကို တွေ့ရခဲလှပေလိမ့်မည်။

“ကျုပ်တို့လူက လူချောဗျာနော် ဦးစံရှား”

“ဆေးလိုက်ကြောလိုက်ရရင် ဒီလောက်တောင် အရုပ်ဆိုး မထင်ပါဘူးဗျာ။ မှန်းစမ်း၊ တံခါးဖွင့်စမ်း။ ကျုပ် လုပ်ပေးစမ်းမယ်”

ထောင်မှူးသည် တံခါးသော့ကို ဖွင့်လျက်ရှိစဉ် ဦးစံရှားသည် အင်္ကျီအိတ်ထဲ၌ ထည့်၍ ဆောင်ယူခဲ့သော အဝတ်တစ်ထည်ကို ထုတ်ယူလေ၏။ အကျဉ်းသမားသည် တစ်ချက်မျှလွန်ပြီးနောက် ပက်လက်လှန်လျက် ဆက်လက်အိပ်ပျော်သွားပြန်လေ၏။ ဦးစံရှားသည် အကျဉ်းသမားအနီးတွင်ရှိသော ရေချိုင့်ထဲသို့ အဝတ်ကြီးကို နှစ်ပြီးနောက် ဘကြိုင်၏အနီးတွင် ခူးထောက်၍ မျက်နှာကို ရေစိုသော အဝတ်ကြီးနှင့် နှစ်ချက် သုံးချက် ပွတ်တိုက်ပြီးမှ...

“၇ မိုင်က ကိုဘလုသိန်းဆိုတာ သူပါပဲဗျ” ဟု ကျွန်တော်တို့ဘက်သို့ လှည့်၍ ပြောလိုက်လေ၏။


ကျွန်တော်တို့မှာ အလွန်အံ့ဩဖွယ်ကောင်းလှသော အခြင်းအရာကို တွေ့မြင်ကြရလေ၏။ ခြေကျိုးကြိုင် ဆိုသူ၏ မျက်နှာသည် သစ်သီးကို အခွံနွှာလိုက်ဘိသကဲ့သို့ ကွာကျသွားပြီးလျှင် သပိတ်ရောင်ထနေသော အသားသည်လည်းကောင်း၊ ထော်ငေါ့လျက်ထွက်နေသော နှုတ်ခမ်းများသည်လည်းကောင်း၊ ထောင့်ဖြတ်အမာရွတ်ကြီးသည်လည်းကောင်း၊ နီတွတ်သော ဆံပင်သည်လည်းကောင်း တစ်ခါတည်း ပျောက်ကွယ်သွားပြီးလျှင် မွန်မွန်ရည်ရည် သနားကမားနှင့် အသားအရေ ချောမွတ်သော လူတစ်ယောက်သည် အိပ်ချင်မှူးတူးရှိသော မျက်လုံးများကို လက်နှစ်ဖက်ဖြင့် ပွတ်လျက် ထိုင်နေလေ၏။ ထိုင်နောက်မှ မိမိ၏အဖြစ်ကို သတိရဟန်ဖြင့် ကိုဘလုသိန်းသည် မျက်နှာကို ခေါင်းအုံးပေါ်သို့ မှောက်ကာ ညည်းတွားလျက်ရှိလေ၏။

ကျွန်တော်နှင့် ထောင်မှူးတို့မှာ အံ့ဩခြင်း မပြေပျောက်နိုင်သေးဘဲ တစ်ယောက်မျက်နှာကို တစ်ယောက်ကြည့်လျက်ရှိကြစဉ် ဦးစံရှားသည် ကိုဘလုသိန်း၏ ပခုံးကို လက်ဖြင့်ပုတ်လျက်...

“ကိုယ့်လူနယ်ဗျာ၊ ကိုယ့်မိန်းမကို ဖွင့်ပြီးပြောထားရင် ပြီးရောပေါ့ဗျ”

“မိန်းမကြောင့် မဟုတ်ပါဘူးခင်ဗျ။ သားသမီးကလေးတွေ ကျွန်တော် ရှက်လွန်းလို့ပါ။ သူတို့အဖေ သူတောင်းစားကြီးဆိုတာ သိကုန်ကြတော့မယ်။ အမယ်လေး၊ ကျွန်တော် ဘယ့်နယ်လုပ်ရပါမယ်”

“ဒီလိုလုပ်ပေတော့။ ပုလိပ်ကို ခင်ဗျားက ဟုတ်တိုင်းနှုတ်ရာ ဖွင့်ပြောပါ။ ခင်ဗျားအပေါ်မှာ စွဲချက်တင်စရာ အကြောင်းမရှိရင်



ခင်ဗျားအမှုကို ရုံးပြင်ကနား တင်ပို့ဖို့ မလိုပါဘူးမှတ်တယ်။ ဒီလိုဆိုရင် ခင်ဗျားအမှုကို သတင်းစာထဲ မပါစေရအောင် ဖုံးဖိပြီး တိုင်းသိပြည်ကြား အရှက်ကွဲခြင်းက သက်သာရာ ရအောင်ပေးပါလေရဲ့ဗျာ”

ကိုဘလုသိန်းသည် ဦးစံရှား၏လက်ကို ဆွဲရမ်းလှုပ်ခါလျက် “မောင်မင်းကြီးသား ခုပြောတဲ့အတိုင်း နေရာကျအောင် တစ်ဆိတ်လောက် စိမ့်ပေးတော်မူပါ ဦးစံရှားခင်ဗျား။ ကျွန်တော် ရှက်လိုက်ပုံတော့ မပြောပါနဲ့တော့။ ဦးစံရှားကသာ မဖော်နိုင်လို့ရှိရင် ကျွန်တော် ဟာ ကိုယ့်ကိုယ်ကိုယ် ဖော်မပြောတော့ဘဲ ဘလုသိန်းကို သတ်မှုနဲ့ ခြေကျိုးငကြိုင် အဖြစ်နဲ့ပဲ စက်တိုင် တက်ဖို့တောင် ကျွန်တော် ဆုံးဖြတ်ထားပါတယ်။ ရှက်ဖို့ကောင်းလိုက်တာ ခင်ဗျာ”

“နောက်ကို ဒီအလုပ်နဲ့ အသက်မပေးဖို့အကြောင်းတော့ ခင်ဗျားကို တိုက်တွန်းဖို့ မလိုတော့ပါဘူးထင်ပါရဲ့။”

“စိတ်ချပါ ဦးစံရှား။ လွန်ပြီးတာ လွန်ပါစေ။ ဘယ်တော့မှ ကျွန်တော် မလုပ်တော့ပါဘူး။ ကျွန်တော်လည်း စွန့်လှဲ စွန့်လှဲနဲ့ စဉ်းစားဆဲမှာ သက်သက်မယ့် အရှက်ကွဲချင်လို့ မစွန့်သေးဘဲ ဆက်လုပ်နေမိတာပါပဲ ခင်ဗျ”

“ကိုင်း...ခင်ဗျားဖြစ်ရပုံ ပြောစမ်းပါဦး”

“ဒီလိုပါခင်ဗျ။ ကျွန်တော့်အဖေက ကျောင်းဆရာ။ ကျွန်တော်လည်း အင်္ဂလိပ်ကျောင်းမှာ ဆယ်တန်းအထိ သင်ခဲ့ဖူးပါတယ်။ ကျောင်းကထွက်ပြီး ဘိုင်စကုတ်ထဲမှာ မင်းသားကြမ်းဘက်က နှစ်နှစ်သုံးနှစ်လုပ်။ ဒီကမှတစ်ခါ သတင်းစာတိုက်မှာ သတင်းထောက်လုပ်၊ တစ်နေ့တော့ အယ်ဒီတာလုပ်တဲ့လူက ရန်ကုန်မြို့မှာ သူတောင်းစားတွေ အင်မတန်ပေါနေတယ်။ သူတို့အကြောင်းကို အထူးတလည် စုံစမ်းပြီး သတင်းစကားရေးစမ်းလို့ ကျွန်တော့်ကို ခိုင်းပါလေရော


ခင်ဗျ။ ကျွန်တော်က ဒီတော့ ဘယ်လို အကြံရသလဲဆိုတော့ ကိုယ်တိုင် ရုပ်ဖျက်ပြီး တောင်းစမ်းရရင် သူတို့အကြောင်း ကောင်းကောင်းကြီး သတင်းရေးနိုင်လို့မို့မယ်လို့ စဉ်းစားမိတယ်။ နဂိုက ဘိုင်စကုတ်ထဲမှာ အမျိုးမျိုး ရုပ်ဖျက်ပြီး မင်းသားကြမ်း လုပ်ခဲ့ဖူးလေတော့ ကိုယ့်ကိုယ်ကို ခင်ဗျားတို့မြင်တဲ့နည်းအတိုင်း ရုပ်ဖျက်ပြီး တစ်နေ့တောင်းစမ်းကြည့်လိုက်တယ် ခင်ဗျ။ တစ်နေ့တည်းနဲ့ ငွေကိုးကျပ် ကျော်ကျော် ရပါတယ်”

“တယ်ရပါကလား”

“ဒါနဲ့ ဟိုတုန်းက အယ်ဒီတာလိုတဲ့ သတင်းကို ရေးပေးပြီး ကျွန်တော်လည်း ဒီအကြောင်း မစဉ်းစားတော့ဘဲ မေ့မေ့လျော့လျော့ နေလိုက်တော့တာပါပဲ။ တစ်နေ့တော့ မိတ်ဆွေတစ်ယောက် ငွေချေးရာမှာ တွဲဖက်လက်မှတ်ထိုးမိတာနဲ့ ကျွန်တော့်အပေါ်မှာ ငွေ ၁၅၀၀ ရမ်းထုတ်ခံရပါရောခင်ဗျား။ ဒီတော့မှ အကြံရပြီး တိုက်က အရက် ၂၀ ခွင့်ခံ၊ ကြွေးရှင်ကို ခွင့်တောင်း။ ရွှေတီဂုံဘုရားမှာ ရှေးနည်းအတိုင်း တောင်းလိုက်တာ ၁၃ ရက်တည်းနဲ့ ငွေ ၁၅၀၀ ရပါရော ခင်ဗျား။ ရရချင်း ကြွေးဆပ်၊ အလုပ်ပြန်ဝင်၊ အေးအေးနေပြန်ပါရော ခင်ဗျာ”

“ဆိုစမ်းပါဦးခင်ဗျ။ ကောင်းမွန်းသိ မယ်အိတစိုစို ဖြစ်ကရောလား”

“အစစ်ပါပဲခင်ဗျ။ သတင်းထောက်လုပ်ရတာက တစ်နေ့လုံး ပင်ပန်းကြီးစွာ ပြေးရလွှားရ၊ ရေးရသားရတာမှ တစ်လ ၄၅ ကျပ်ရတယ်။ ဟိုအလုပ်က အရိပ်ထဲမှာ ငြိမ်ငြိမ်ထိုင်ပြီး အဝတ်ကလေးရှေ့မှာခင်းထားလိုက်ရုံနဲ့ လေးငါးရက်မှာ ဒီငွေလောက် ရနိုင်တာကို ခင်ဗျ။ ဒီတော့ ဘာမှမပြောနဲ့တော့၊ သတင်းထောက်အလုပ်က



ထွက်ပြီး ခြေကျိုးငကြိုင် အမည်နဲ့ သူတောင်းစား လုပ်လိုက်ပါရော ခင်ဗျာ။ ကျွန်တော့်အကြောင်းကို ကြည့်မြင်တိုင်ဘိန်းခန်းက ထောင်ကံ တစ်ယောက်တည်းပဲ သိတယ်။ သူ့အခန်းကလေးအတွက် ကျွန်တော် က တစ်လသုံးဆယ် ပေးထားတော့ သူကလည်း နှုတ်လုံနေတာပေါ့ ခင်ဗျ”

“လူတိုင်းပဲ ခင်ဗျားလို ရသလား”

“ဘာဟုတ်လိမ့်မလဲခင်ဗျာ။ တချို့သူတောင်းစားများမှာ တစ်မတ် သုံးမှူးရအောင် လျှာထွက်မတတ် တောင်းရပါတယ်။ ကျွန်တော့်မှာ တော့ သူတောင်းစား မှော်အောင်ထားလို့လေလား၊ လူများနားထောင် နိုင်အောင် စကားရွန်းပြောတတ်လို့လေလား မပြောတတ်ပါဘူး။ သုံး လေးနှစ် တောင်းလိုက်ရင်ပဲ ခြံခြေနဲ့ အိမ်နဲ့ ရာနဲ့ သားနဲ့ မယားနဲ့ ဖြစ်လာကုန်တော့တာကိုးဗျ”

“ဒါထက် ဟိုနေ့က အဖြစ်အပျက် ပြောစမ်းပါဦး”

“တနင်္လာနေ့ကတော့ တောင်းရမ်းပြီး ပြန်လာလို့ ဘိန်းခန်း အပေါ်ထပ်မှာ အဝတ်လဲနေတုန်း ကျွန်တော့်မိန်းမက လမ်းပေါ်က နေပြီး ကျွန်တော့်ကို ပြတင်းပေါက်က မြင်သွားပါရောခင်ဗျာ။ ဒီတော့ ကျွန်တော်လည်း အံ့အားကြီးသင့်ပြီး မျက်နှာကို ရုတ်တရက် လက်နဲ့ ပုံး။ ဘိန်းခန်းဆိုင်ရှင် ထောင်ကံကြီးကို အကျိုးအကြောင်းပြေးပြောပြီး အိမ်ပေါ်ကို ဘယ်သူမှ မတက်စေနဲ့လို့မှာထား။ ဒီအတောအတွင်းမှာ ကျွန်တော့်မိန်းမအသံကို အိမ်အောက်မှာ ကြားရတယ်။ ကြားပေတဲ့ အိမ်ပေါ်တော့ သူမတက်နိုင်ဘူးလို့ အောက်မေ့မိတယ်။ နို့ပေမယ့် စိတ်ချရအောင် သူတောင်းစားအဝတ်ကို ကပျာကယာပြန်ဝတ် မျက်နှာကို ရုပ်ဖျက်။ ဘလုသိန်းအဖြစ်နဲ့ဝတ်တဲ့ အဝတ်အစားတွေကို ပျောက်ဖျက် ပို့ စီမံတုန်းမှာ ပြတင်းပေါက်ကို ပျာသီးပျာယာဖွင့်မိလို့

လက်ညှပ် သွားပြီး ဓားရှုထားတဲ့ အနာဟောင်းက သွေးတွေထွက်။ ဘလုသိန်း အဖြစ်နဲ့ ဝတ်တဲ့ အင်္ကျီထဲ ကြေးပိုက်ဆံတွေလောင်းထည့်။ ပြတင်း ပေါက်ကနေပြီး ရေထဲပစ်ချ။ လုံချည်တွေ၊ ဖိနပ်တွေလည်း ဒီနည်း အတိုင်း ပစ်ချမယ်လုပ်တုန်း ဖြုန်းဆို ပုလိပ်တွေနဲ့ မခင်တင့်တို့ တက်လာကြလို့ လိုက်ကာနောက် ထိုးပစ်ထားလိုက်ရတာကိုးခင်ဗျာ။ ကျွန်တော်က ဘာပူနေသလဲဆိုတော့ ကျွန်တော့်ကို ဘလုသိန်းမှန်း သိသွားမှာ ပူပန်နေတယ်။ ပုလိပ်တွေက ဘာလုပ်သတုံးဆိုတော့ ကျွန်တော့်ကို ဘလုသိန်းသတ်မှုနဲ့ ဖမ်းလိုက်ပါလေရော ခင်ဗျာ”

“စာကို ဘယ်နှယ်ထည့်လိုက်သလဲ”

“ပုလိပ်တွေအလစ်မှာ စာတစ်စောင် ကတိုက်ကရိုက်ခြစ်ပြီး လက်စွပ်နဲ့တကွ ထောင်ကံလက်ထဲ အပ်လိုက်ရတာပါပဲခင်ဗျာ”

“မနေ့ကမှ ခင်ဗျားစာ ရောက်သွားတယ်”

“ဟာ...အကျိုးနည်း၊ ပူနေရှာတော့မှာပဲ”

ထောင်မှူးသည် ကိုဘလုသိန်း၏စကားကို အံ့ဩစွာ နားထောင် ပြီးနောက်...

“ခင်ဗျားမိန်းမနဲ့ သားသမီးကလေးများကို သနားတဲ့အတွက် ဒီအမှုကို သို့သိုသိပ်သိပ် စီမံသွားကြဖို့ ကျုပ် ကူညီမယ်။ သို့သော် ဒီအလုပ်တော့ ခင်ဗျား စွန့်ရလိမ့်မယ်နော်”

“စိတ်ချပါခင်ဗျာ။ မှတ်လောက်သားလောက် ကျွန်တော် စိတ် ညစ်ပြီးရပါပြီ။ မလုပ်ဝံ့တော့ပါဘူး”

“နောက်ကို ဒီအလုပ်နဲ့ ခင်ဗျားကိုတွေ့ရရင် ဒီအကြောင်းတွေ ကျုပ်တို့ အကုန်ဖော်ရလိမ့်မနော်”

“သဘောရှိပြုပါ ခင်ဗျာ”

“ကိုင်း...ဒါဖြင့် ရှိစေ။ ဒါထက် ဦးစံရှားက ဘယ်နည်းနဲ့

ပေါ်အောင် ဖော်နိုင်ပါလိမ့်။ သိချင်စမ်းပါဘိဗျာ”

“ကျုပ်ဖော်တဲ့နည်းလား။ ခေါင်းအုံးလေးလုံးပေါ်ဆင့်ထိုင်ပြီး ဆေးတံ ၁၂ ဆံ့ ကုန်အောင်ဖွာတာပဲရှိတယ်။ ဗျို့ ကိုသိန်းမောင် ကျုပ်တော့ ကာမိဆာနေပြီဗျ။ ပြန်လိုက်ကြဦးစို့ရဲ့။”



ပျောက်သောသူ ရှာလျှင်တွေ့

“ ဤဝတ္ထု ရှုမဝမဂ္ဂဇင်း၊ ၁၉၅၀၊ မတ်လထုတ် အမှတ် ၃၄ တွင် ပါရှိသည်။ အမည်အပြည့်အစုံ မှာ ‘ပျောက်သောသူ ရှာလျှင်တွေ့ အမှု၌ စုံထောက်’ ဟူ၍ ဖြစ်သည်။ မြန်မာပြည်စာအုပ် တိုက်နှင့် နှလုံးလှစာပေတိုက်ထုတ် ဦးစံရှား စာအုပ်ငယ်များတွင် လုံးဝမပါ။ မူရင်းမှာ The Disappearance of Lady Frances Cartax ဖြစ်သည်။ ” ဟု ၁၉၇၄၊ အောက်တိုဘာ (၉) နေ့စွဲဖြင့် ပုဂံစာအုပ်တိုက်မှ မှတ်တမ်းပြု ထုတ်ဝေ ထားသော ရွှေဒေါင်း၏ စုံထောက်ဦးစံရှား စာပေါင်းချုပ်မှ ရွှေဒေါင်း စာပေထိန်းသိမ်းရေး ကော်မတီ၏ ခွင့်ပြုချက်အရ ပြန်လည်ထုတ်ဝေ ခြင်း ဖြစ်ပါသည်။

ပျောက်သောသူ ရှာလျှင်တွေ့

ကျွန်တော်သည် မြို့ထဲမှ ပြန်လာ၍ တိုက်ပေါ်သို့ တက်လာသောအခါ ဦးစံရှားမှာ စားပွဲတွင် စာရေးလျက်ရှိသည်ကို မြင်သည်နှင့် မိုးကာအင်္ကျီကို ချိတ်ထား၍ ပက်လက်ကုလားထိုင်သို့ သွားပြီးလျှင် သတင်းစာကို ကောက်ယူဖတ်ရှုနေလေ၏။ အတန်ငယ်ကြာလတ်သော် ဦးစံရှားက “ကိုသိန်းမောင် ဘုတာရုံဘက် ရောက်ခဲ့သေးသကဲ့။ ခင်ဗျားနဲ့အတူ လန်ချားစီးလာတာက ဘယ်သူလဲဗျ”ဟု မေးလိုက်သဖြင့် ကျွန်တော်သည် သတင်းစာကို ချထား၍ ဦးစံရှားဘက်သို့ လှည့်ကြည့်လိုက်ရာတွင် ဦးစံရှားမှာ ရေးပြီးသောစာကို ဖယ်ထား၍ ပြုံးစိစိမျက်နှာထားနှင့် ကျွန်တော်အား ကြည့်နေသည်ကို တွေ့မြင်ရလေ၏။

ကျွန် ။ ။ “သပ်ရပ်ပါပေဗျာ၊ ကျွန်တော်ဖြင့် လုံးဝ မတွေ့တတ်ဘူးဗျို့။ ဘုတာရုံဘက် ရောက်ခဲ့တာ ခင်ဗျား ဘယ်နှယ်သိသလဲဗျာ”

ရှား ။ ။ “ခင်ဗျားဖိနပ်က သက်သေခံနေတယ်ဗျ”

ကျွန် ။ ။ “လန်ချားပေါ်မှာ အဖော်ပါလာတာကကောဗျာ”

ရှား ။ ။ “ဒါကတော့ ခင်ဗျားမိုးကာအင်္ကျီက သက်သေခံတယ်”

ကျွန် ။ ။ “ကောင်းလိုက်ပါပေဗျာ။ ပန်းပေးပြီဗျို့။ လုပ်စမ်းပါဦး။ ဖိနပ်က ဘယ်လိုသက်သေခံသတဲ့လဲဗျာ”

ရှား ။ ။ “ဒီလိုလေဗျာ။ ခင်ဗျားဟာ နောက်ပိတ်ဖိနပ်ကို ကြီးချည်တဲ့အခါမှာ ကျုပ်တို့လို ရိုးရိုးပဲချည်တတ်တယ် မဟုတ်လား။ အခုတော့ ခင်ဗျားဖိနပ်ကြီးမှာ လိပ်ပြာတောင် ကျနေအောင် အပြားလိုက် ဖြန့်ချည်ထားတာကို တွေ့ရတယ်။ ဒါကြောင့် ဒါဟာ ခင်ဗျားချည်ထားတဲ့ ဖိနပ်ကြီးမဟုတ်ဘူးလို့ ကျုပ်သိရတယ်။ ခင်ဗျားဖိနပ်ကြီးကို ခင်ဗျားဟာ ခင်ဗျား မချည်ရင် ဘယ်သူချည်ပေးမလဲဗျ။ ဖိနပ်တိုက်တဲ့ ကုလားက ချည်ပေးလို့ပေါ့။ ရန်ကုန်မြို့ပေါ်မှာ ဖိနပ်တိုက်တဲ့ ကုလားတွေဟာ ဘယ်မှာရှိသလဲ။ ကွမ်းခြံဘူတာကြီး အဆင်းမှာ ရှိတာပေါ့။ ဒါကြောင့် ခင်ဗျားဘုတာရုံရောက်ပြီး ဖိနပ်တိုက်ခဲ့တယ်လို့ ကျုပ်သိနိုင်တာပေါ့”

(ထိုခေတ်အခါက ဖိနပ်တိုက်သော ကုလားများမှာ ကွမ်းခြံဘူတာ တစ်ဝိုက်၌သာ တွေ့ရတတ်ပေ၏။)

ကျွန် ။ ။ “မှန်ပါပေတယ်ဗျာ၊ ရောက်မိခဲ့ပါပေတယ်။ သို့သော် အဖော်တစ်ယောက်နဲ့ လန်ချားစီးခဲ့ပုံကလေးကို လင်းစမ်းပါဦးဗျာ”

ရှား ။ ။ “ဒါကတော့ ကျုပ်ပြောတဲ့အတိုင်း မိုးကာအင်္ကျီက သက်သေခံတယ်ဗျ။ ခင်ဗျားတက်လာလို့ ခင်ဗျားကို လှမ်းကြည့်လိုက်တော့ မိုးကာအင်္ကျီ လက်ဝဲဘက်လက်

မောင်းမှာ မိုးပေါက်ကလေးမှန်ထားတာ ကျွန်ုပ်မြင်လိုက်ရတယ်။ ဒါ ဘာကြောင့်လဲတဲ့။ လန်ချားစီးလာပြီး လက်ဝဲဘက်က ထိုင်လို့ဖြစ်မှာပေါ့ဗျ။ ဘာကြောင့် တစ်ဖက်သတ် ကပ်ထိုင်သလဲဆိုတော့ အဖော်တစ်ယောက်ပါလို့ ဖြစ်ရမှာပေါ့။ တစ်ယောက်တည်းဆိုရင် ဖြင့် မိုးပေါက် လုံးဝမမှန်ဘဲနေရမယ်။ မှန်ပြန်လို့ရှိရင်လည်း ဘယ်ရော ညာရော ညီညီညာညာစိုရမယ်။ ဟုတ်ပေဘူးလားဗျာ”

ကျွန် ။ ။ “ဟုတ်ပါပေတယ်ဗျာ။ ဘူတာရုံမှာ ဖိနပ်တိုက်နေတုန်း ကိုအုန်းဖေနဲ့ တွေ့ကြလေတော့ လမ်းခရီးကလည်း တူ၊ စကားကလည်း မပြတ်သေးတာနဲ့ အတူတူ လန်ချားစီးလာခဲ့ကြတယ်ဗျ။ ကောင်းလိုက်ပါပေဗျာ။ ပေါင်းလာခဲ့ကြတာ အတော်ကြာပေမယ့် အခုထက်တိုင် အလန့်တကြား အံ့သြစရာကလေးတွေ ကုန်ပဲ မကုန်နိုင်သေးဘူးဗျာ”

ရှား ။ ။ “မြောက်စမ်းဗျာ။ မြောက်မှန်းသိပေမယ့် နားထောင်လို့ ကောင်းတယ်ဗျို့။”

ကျွန် ။ ။ “ခုနစ်က ခင်ဗျားရေးတဲ့စာက ဘယ်ကိုလဲဗျ”

ရှား ။ ။ “အမှုကလေးတစ်ခု ရောက်နေပြန်ပြီဗျို့။ သို့သော် ကျွန်ုပ်ကိုယ်တိုင် အခုချက်ချင်း သွားလို့မဖြစ်တဲ့အတွက် ခင်ဗျားကို လွှတ်နှင့်ချင်တယ်ဗျ။ ဘယ်နှယ်လဲ ကိုသိန်းမောင်၊ အားရဲ့လား။”

ကျွန် ။ ။ “လွှတ်ချင်တဲ့နေရာ လွှတ်လိုက်၊ သွားဖို့ အဆင်သင့်ပဲ ဘယ်လိုအမှုမျိုးလဲဗျ”

ရှား ။ ။ “ကျုပ်တို့မြန်မာထဲမှာ ဘိုခပ်ဆန်ဆန်နေချင်တဲ့လူတွေ ခုတလောမှာ တော်တော်ပေါပေါလာပြီဗျ။ အင်္ဂလိပ်စာလေးတတ်လို့ ပိုက်ဆံကလေးတော်တော်ရှိရင် ဘိုတုခိုးချင်တဲ့လူတွေ တယ်မနည်းလှဘူး။ ယောက်ျားထဲက ဘိုတုခိုးတာ ကိစ္စမရှိပါဘူး။ မိန်းမတန်မဲ့နဲ့ ဘိုတုခိုးလာရင် တစ်ခါတစ်ခါ တော်တော်ဂွကျတယ်ဗျ”

ကျွန် ။ ။ “ကုန်သည်ထဲက ဒီလောက်မဟုတ်လှပါဘူး။ အရေးပိုင်တို့၊ အတွင်းဝန်တို့ဆိုတဲ့ အရာရှိကြီးများရဲ့ သားသမီးတွေဟာ သာပြီးကတတ်သေးတယ်ဗျ”

ရှား ။ ။ “အစစ်ပဲ ကိုသိန်းမောင်။ ခု ကျုပ်တို့လက် ရောက်လာတဲ့ အမှုကလေးဟာလည်း အရေးပိုင်ရဲ့ သမီးဆိုကပဲ။ ဦးလတ်တွေ ဘာတွေသွားပြီး ပညာသင်ရဖူးတယ်ဆိုရင် သူတို့ကိုယ် သူတို့ မျက်နှာဖြူထဲကလောက် အောက်မေ့ပြီး အင်မတန် ဘိုဆန်ချင်တတ်တယ်ဗျ။ သမီးကလေး တစ်ယောက်တည်းမို့ သိပ်အလိုလိုက်ပြီး မြှောက်ထားလိုက်တာ မိဘနှစ်ပါး ကွယ်လွန်လို့ အမွေကလေး ရတယ်ဆိုရင်ပဲ ကိုယ့်ကိုယ်ကိုယ် ယောက်ျားကလေးလောက် အောက်မေ့ပြီး ဟိုသွားလိုက် ဒီသွားလိုက်၊ ဟိုလည်လိုက် ဒီပတ်လိုက်နဲ့ ကျုပ်တို့ မြန်မာမျက်စိထဲတော့ သိပ်အကြည့်ရုတ်တာပေါ့လေဗျာ။ အရေးပိုင် သမီး ခင်မြင့်ကြီး ဆိုတာလည်း အဲဒီလိုအနေမျိုးထဲကပေါ့ဗျ။ ကျုပ်တို့မြန်မာပြည်မှာ လင်နောက်လိုက်ပြောတာ မဟုတ်ဘဲနဲ့ မိန်းကလေးတစ်ယောက် နောက်ရတယ်လို့ ဘယ်လက်ထက်က ကြားရဖူးသလဲဗျ။”

ဟော...ခုတော့ အဲဒီလိုဘိဆန်ချင်မှုကြောင့် ခင်မြင့်ကြီး တစ်ယောက် ပျောက်နေပြီ ဆိုပါကလား။”

ကျွန် ။ ။ “မြန်မာလူမျိုးထဲက ဒုတိယဆိုလား၊ တတိယဆိုလား အရေးပိုင်ဖြစ်တဲ့ ဦးအောင်ဇံရဲ့သမီး ဆိုတာလားဗျ”

ရှား ။ ။ “အစစ်ပေါ့ဗျ”

ကျွန် ။ ။ “ခပ်ငယ်ငယ်တုန်းက ဝတ်လုံတစ်ယောက်နဲ့ ယူတော့ မလိုလို ကြားရပြီး ပျက်သွားတဲ့ ခင်မြင့်ကြီးနေမှာပေါ့”

ရှား ။ ။ “ကိုသိန်းမောင် တော်တော်အမှတ်အသား ကောင်ပေ သားပဲ။ ဟုတ်ပါတယ်။ သူပါပဲ”

ကျွန် ။ ။ “ခုလောက်ဆို ၃၀ ကျော် ၄၀ နီးပါးလောက် ရှိကရောပေါ့ဗျ”

ရှား ။ ။ “ဟုတ်ကဲ့၊ ရှိလောက်ရောပေါ့။ ရုပ်ကလည်းချော၊ ပညာကလည်းတတ်။ အရေးပိုင်သမီးလည်းဖြစ်။ ဝန်ကြီးတွေ ဘာတွေ မပေါ်သေးတဲ့ခေတ်ကတော့ တကယ့်ထိတ်ထိတ်ကြံ့ပဗျာ။ မိဘနှစ်ပါး ကွယ်လွန်တဲ့ နောက် အမွေအနှစ်ကလည်း ကျန်ရစ်တော့ တစ်ပြည် လုံး သွားချင်ရာ လျှောက်သွား၊ လည်ချင်ရာ လည်၊ ဘင်္ဂလားတို့၊ ဗုဒ္ဓဂါယာတို့၊ သီဟိုကျွန်းတို့တောင် ရောက်ဖူးတယ်ဆိုတာပဲ”

ကျွန် ။ ။ “နေပါဦးဗျ၊ ခု သူဘာဖြစ်လို့တဲ့တဲ့”

ရှား ။ ။ “ဘာဖြစ်ဆို သေသလား၊ ရှင်သလားလည်း မသိရ။ ဘယ်ဆီရောက်နေမှန်းတောင်း မသိရဘူး ဆိုပါကလား ဗျာ”

ကျွန် ။ ။ “ဟင်...ဖြစ်ရလေဗျာ”

ရှား ။ ။ “ဒီလိုလေဗျာ။ အဲဒီ ခင်မြင့်ကြီးက သူ့သူငယ်ချင်း မခင်ညွန့်ဆီကို တနင်္ဂနွေတစ်ပတ်မှာ တစ်ကြိမ်ကျ လွန်ခဲ့တဲ့ လေးငါးနှစ်ပတ်လုံး စာရေးနေကျ ဖြစ်ပါ လျက် သူ့ဆီက စာမရတာ လေးငါးပတ်လောက် ရှိသွားပြီမို့ မခင်ညွန့်က ကျုပ်ဆီမှာ အကူအညီတောင်း တယ်။ မခင်ညွန့်ဆိုတာက အတွင်းဝန်ကြီးရဲ့ အပါး တော်မြဲ လက်ရေးတို လက်နှိပ်စက်စာရေးမပေါ့ဗျ။ မျက်နှာကြီးထဲကပေါ့။ ခင်မြင့်ကြီးဆီက နောက်ဆုံး ရတဲ့စာဟာက ကလောမြို့ကဆိုပဲ။ ကလောမြို့က ထွက်လာခဲ့ပြီးတဲ့နောက် ဘယ်ဆီရောက်နေတယ်လို့ ဘယ်သူမှ မသိရဘူး။ သူကလည်း အကြောင်းမကြား ဘူးတဲ့ဗျ။ ဆွေကြီးမျိုးကြီးထဲကဆိုတော့ ဒီကိစ္စအတွက် ဘယ်လောက်ကုန်ရကုန်ရ အကုန်ခံနိုင်ပါတယ်တဲ့ဗျ”

ကျွန် ။ ။ “ခင်မြင့်ကြီးက မခင်ညွန့်မှတစ်ပါး ဘယ်သူ့ဆီမှ စာ မရေးဘူးတဲ့လားဗျာ”

ရှား ။ ။ “ဒီလိုဗျ။ သေချာပေါက် တစ်ခုတော့ရှိတယ်။ သော မတ်စ်ကွတ် ဘဏ်တိုက်မှာ ငွေအပ်ထားတယ်ဆိုလို့ ကျုပ် စုံစမ်းကြည့်တယ်။ ဘာသိခဲ့ရသလဲဆိုတော့ ကလောမြို့ ကလောဟော်တယ်မှာ တည်းခိုစဉ်က ချက်လက်မှတ်နဲ့ ငွေတစ်ထောင် ထုတ်ဖူးသတဲ့။ အဲဒီ ငွေအနက်က ဟော်တယ်စရိတ်တွေ ဘာတွေ ပေးပြီးတဲ့ အပြင် သုံးဖို့စွဲဖို့ ငွေအတော်အတန် ကျန်သေးတဲ့ လက္ခဏာ ရှိတယ်။ ဒီချက်နောက်ကိုတော့ သုံးရာတန် ချက်တစ်ခုပဲ ရေးသုံးဖူးသတဲ့”

ကျွန် ။ ။ “ဘယ်သူ့ပေးတဲ့ ချက်တဲ့လဲဗျ”
 ရှား ။ ။ “မနှင်းရီဆိုတဲ့ မိန်းမတစ်ယောက်ကိုပေးတဲ့ ချက်ပဲ”
 ကျွန် ။ ။ “မနှင်းရီက ဘယ်ကလဲဗျ”
 ရှား ။ ။ “ပိုက်ဆံတတ်နိုင်တဲ့ မိန်းမတစ်ယောက် ဖြစ်လေတော့ ခင်မြင့်ကြီးက မနှင်းရီဆိုတဲ့ မိန်းမကလေးကို သူနဲ့အတူ အဖော်လုပ်ပြီးလိုက်ဖို့ အမြဲခေါ်ထားသတဲ့။ ခင်မြင့်ကြီး သွားလေရာအရပ်မှာ မနှင်းရီပါတာချည်းပဲတဲ့။ အစေခံ လိုလည်း မဟုတ်ဘူးတဲ့။ အတူတူစား အတူတူအိပ် ပဲတဲ့။ အဲဒီမနှင်းရီကို ခင်မြင့်ကြီးက သုံးရာတန် ချက် လက်မှတ်တစ်ခု ပေးဖူးသတဲ့။ ဘယ်အတွက်ပေးတယ် လို့ မသိရသေးဘူး။ သို့သော် ခင်ဗျားကိုယ်တိုင်သွားပြီး စုံစမ်းတဲ့အခါကျတော့ သိရမှာပေါ့လေ”
 ကျွန် ။ ။ “ကျွန်တော် စုံစမ်းရမယ်တဲ့လား”
 ရှား ။ ။ “အဲဒါ ကျုပ်ပြောနေတာပေါ့။ စက်ပိုင်ရှင် ဦးဘရီကြီးက သူ့အသက်ကို ရန်သူများ လုပ်ကြံနေတယ်ထင်လို့ ကျုပ် ကို စောင့်ရှောက်ပေးဖို့ တောင်းပန်ထားတယ်။ အခု အချိန်မှာ ရန်ကုန်က ကျုပ်ခွာလို့ မဖြစ်သေးဘူးဗျ။ ဒါကြောင့် ကျုပ်ကိုယ်တိုင် မလိုက်သေးဘဲ ခင်ဗျားကို လွှတ်ဖို့ ကျုပ် ကြံရွယ်နေတယ်။ ကလောရောက်လို့ ကျုပ်ဆီက အကြံဉာဏ်များ တောင်းလိုတယ်ဆိုရင် လည်း စကားတစ်လုံး ပိုက်ဆံတစ်မူးပဗျာ။ နှမြော မနေပါနဲ့။ ကြေးနန်းရိုက်ပြီး မေးသာမေးပါ”

* * *

ယင်းသို့ တိုင်ပင်ပြောဆိုကြပြီးသည့်နောက် နှစ်ရက်မြောက် သောနေ့တွင် ကျွန်တော်သည် ကလောမြို့၊ ကလောဟော်တယ်သို့ ဆိုက်ရောက်လာခဲ့လေသည်။ ကျွန်တော်သည် ဟော်တယ်မန်နေဂျာနှင့် တွေ့၍ ခင်မြင့်ကြီးအကြောင်းကို မေးမြန်းစုံစမ်းရာတွင် ခင်မြင့်ကြီး မှာ ဤဟော်တယ်တွင် တနင်္ဂနွေ သုံးပတ်ခန့်က တည်းခိုနေထိုင် သွားခဲ့ကြောင်း၊ ခေတ်ဆန်သော လူကုထံတစ်ယောက် ဖြစ်သည့် အလျောက် ယင်းဟော်တယ်၌ တည်းခိုသော ဥရောပတိုက်သား အရာရှိကြီးများ၊ သူဌေးကိုယ်စားလှယ်များနှင့် ချောမောစွာ ဆက်ဆံ နိုင်၍ အကျွမ်းတဝင်ဖြစ်ခဲ့ကြောင်း၊ အသက်မှာ ၃၀ ကျော်ခန့်ရှိ၍ ဖြူဖြူတုတ်တုတ်နှင့် အခန့်စားချောလှသူတစ်ယောက်ဖြစ်ကြောင်း၊ အဖိုးတန် လက်ဝတ်လက်စားများ ပါရှိသည်ဟု အတိတ်မသိရသော် လည်း ခရီးဆောင် ထရပ်ဆွာစိမ်းကြီးတစ်လုံးကို အထူးသတိ ဝီရိယနှင့် စောင့်ကြပ်ထိန်းသိမ်းထားသည်ဟု သိရှိရကြောင်း၊ ခင်မြင့် ကြီးနှင့်အတူ လိုက်ပါလာသော မနှင်းရီမှာ ယင်းဟော်တယ်မှ စာရေး မောင်ဘသန်းနှင့် ချစ်ကြိုက်ကြ၍ မကြာမီ ထိမ်းမြားလက်ထပ်ကြဖို့ အကြံရှိကာ သူ၏ နေရပ်ကိုလည်း သိနိုင်ကြောင်း စသော အခြင်း အရာများကို ကျွန်တော် ရေးမှတ်ထားရာ ဦးစံရှားကိုယ်တိုင် ဤမျှ ထက် ပိုမို၍ ဆောင်ရွက်ရန် တတ်နိုင်မည်မဟုတ်ဟူ၍ ယုံကြည်မိ သည်နှင့် ကျွန်တော်မှာ မိမိအလုပ်ကို များစွာကျေနပ်နှစ်သိမိမိပေ၏။

အခက်အခဲကလေးတစ်ခုမှာ ခင်မြင့်ကြီးသည် ကလောဟော်တယ် မှ မည်သို့သောအကြောင်းကြောင့် ရုတ်တရက် ထွက်ခွာသွားသည်ဟု မသိရသောအချက်ပင် ဖြစ်၏။ ပူဆိုက်လှသော မေလဆန်းစအချိန် ဖြစ်သောကြောင့် မည်သည်နည်းနှင့်မဆို ရန်ကုန်မြို့၌ မိုးဖြိုင်ဖြိုင် ရွာသွန်းသည့် မေလကုန်သည်တိုင်အောင် ကလောမြို့တွင် ဆက်လက်


နေထိုင်လိမ့်ဦးမည်ဟုထင်မိပါလျက် အကြောင်းမဖော်ပြဘဲ ရုတ်တရက် ထွက်ခွာသွားခဲ့ခြင်းဖြစ်၏။ စင်စစ်မှာ ခင်မြင့်ကြီးသည် ဟော်တယ်၌ တစ်လနေထိုင်ရန်အတွက် ကြိုတင်၍ ငွေပေးထားပြီးဖြစ်သောကြောင့် ဤကဲ့သို့ အချိန်မစေမီ ထွက်ခွာသွားသည့်အတွက် ငွေအတော်အတန် ဘနစ်နာခံခဲ့ရသေး၏။ မနင်းရီ၏ရည်းစား မောင်ဘသန်းကမူ ဟော်တယ်မှ ခင်မြင့်ကြီး ယခုကဲ့သို့ ရုတ်တရက် ထွက်သွားခြင်းမှာ လွန်ခဲ့သော သုံးလေးရက်လောက်က မျက်မှန်နက်ကြီးတပ်ထားသော လူတစ်ယောက် လာရောက်စုံစမ်းခြင်းအတွက်ကြောင့် ဖြစ်သည်ဟု ထင်မြင်ချက်ပေး၏။ ထိုလူသည် သည်မြို့၌ တည်းခိုဟန်တူရာ တစ်ညနေတွင် ဈေးအနီး၌ ခင်မြင့်ကြီးနှင့် ဆုံမိကြုံ၍ နောက်တစ်နေ့ တွင် ဟော်တယ်သို့ လိုက်လာကြောင်း၊ ခင်မြင့်ကြီးက မတွေ့လို ကြောင်းနှင့် ငြင်းပယ်သေးကြောင်း၊ ထိုလူပြန်သွားသည့်နောက် ချက်ချင်းပင် ခင်မြင့်ကြီးနှင့် မနင်းရီတို့သည် ဟော်တယ်မှဆင်း၍ ကားနှင့်ထွက်သွားကြောင်း၊ မောင်ဘသန်းနှင့် မနင်းရီတို့က ခင်မြင့် ကြီး ဆင်းသွားခြင်းမှာ ဟိုလူကြောင့် ဖြစ်ရမည်ဟု တွေးထင်ကြ ကြောင်း အစရှိသော အခြင်းအရာများကို ပြောပြသဖြင့် ထပ်မံ၍ သိရှိရပြန်လေသည်။

ထိုနောက် ကျွန်တော်သည် ကလေးမြို့မှ ခင်မြင့်ကြီး ပြောင်းရွှေ့ သွားသောဒေသကို ထပ်မံစုံစမ်းရာတွင် မန္တလေးမြို့သို့ ဆိုက်ရောက် နေကြောင်း၊ သိရှိရသည့်အပြင် မိမိပြောင်းရွှေ့သောအရပ်ကို လူမသိ စေရန် ခြေရာဖျောက်ဖို့ ကြိုးစားသည့်အဖြစ်ကိုလည်း ရိပ်မိနိုင်ပေ၏။ လက္ခဏာမှာ ခင်မြင့်ကြီးသည် မိမိနောက်သို့ တစ်စုံတစ်ယောက် သောသူက ခြေရာကောက်၍ လိုက်နေကြောင်းကို သိရှိရသည်နှင့် ထိုသူကို မတွေ့လိုသဖြင့် တိမ်းရှောင်နေခဲ့ရဟန်တူသည်ဖြစ်၍ ကျွန်

တော်သည် ဦးစံရှားထံသို့ အဖြစ်အပျက်ကို ကြေးနန်းဖြင့် အစီရင်ခံ ခဲ့ပြီးလျှင် မန္တလေးမြို့သို့ ဆင်းလာခဲ့ရာ မန္တလေးမြို့၏ အာဠဝီလမ်း ဂရင်းဟော်တယ်၌ တည်းခိုနေထိုင်လျက်ရှိကြောင်း သိရှိရပေ၏။

ဂရင်းဟော်တယ်သို့ ကျွန်တော်ရောက်သွား၍ စုံစမ်းသိရှိရသည် မှာကား ခင်မြင့်ကြီးသည် အနေအထိုင်အားဖြင့် ဘိုဆန်သူတစ်ယောက် ဖြစ်သော်လည်း မိဘများရှိစဉ်အခါကတည်းက ကမ္မဋ္ဌာန်းအလုပ်၌ အထုံပါသနာပါခဲ့ဖူးကြောင်း၊ တစ်ခါက လောကကြီးကို ငြီးငွေ့သည် ဆို၍ သီလရှင်ဝတ်ဖို့ ကြံရွယ်ခဲ့ဖူးရာ မိဘနှစ်ပါးတို့က ပျက်ခဲ့သဖြင့် အကြံမအောင်ဘဲရှိခဲ့ကြောင်း၊ ခင်မြင့်ကြီး၏ သဘာဝတစ်ခုမှာ တစ်ခါ တစ်ရံတွင် ဘိုင်စကုတ်ရုပ်ရှင်မှစ၍ ပွဲလမ်းသဘင်ဘက်တွင် စိတ် ဝင်စားမှုရှိ၍ အံသလောက်ရှိသောအခါ၌ လောကကြီးတစ်ခုလုံးကို ငြီးငွေ့သည်ဆိုပြီး ကမ္မဋ္ဌာန်းဘာဝနာဘက်၌ အပြင်းအထန်အားထုတ် ရန် ကြံရွယ်တတ်ကြောင်း၊ မန္တလေးမြို့သို့ဆိုက်ရောက်၍ များမကြာမီ အတွင်း ဦးသိဒ္ဓိအမည်ရှိ ကမ္မဋ္ဌာန်းဆရာ လင်မယားနှင့် တွေ့၍ ယင်းတို့ ဟောပြောသော ကမ္မဋ္ဌာန်းတရားများကို နှစ်သက်သဘောကျ ပြီးလျှင် ထိုဆရာနှစ်ယောက်တို့ကို ဟော်တယ်သို့ မကြာခဏ ပင့်ဆောင်၍ ကျွေးမွေးခဲ့ကြောင်း၊ ယင်းကဲ့သို့ ရက်သတ္တပတ် တစ်ပတ် ခန့်မျှ တွေ့ဆုံဆွေးနွေးခွင့်ရရှိရာတွင် ခင်မြင့်ကြီးသည် ဦးသိဒ္ဓိလင် မယားတို့၏ ကမ္မဋ္ဌာန်းတရားကို အစအဆုံး အားထုတ်မညီဆို၍ ရန်ကုန်သို့ မိမိနှင့်အတူ ခေါ်ဆောင်သွားခဲ့ကြောင်း အစရှိသော အခြင်းအရာများပင် ဖြစ်လေသည်။

ကျွန်တော်သည် အထက်ပါ အခြင်းအရာများကို ဂရင်းဟော် တယ် စားပွဲထိုး ဖိုးသီးထံမှ စုံစမ်းသိရှိရခြင်း ဖြစ်လေရာ ဖိုးသီးသည် ကျွန်တော်၏ မေးခွန်းများကို (ငါးကျပ်တန် စက္ကူတစ်ရွက်၏) မျက်နှာ



၇၆

ဖြင့်) ပြောဆိုပြီးနောက်-

သိး ။ ။ "ဒီမိန်းမအကြောင်းကို လူတွေလာပြီးမေးကြတာ ဘာကြောင့်ပါလိမ့် ဦးရယ်"

ကျွန် ။ ။ "ဟေ...ငါ့အပြင် ဘယ်သူတွေများ မေးသေးသလဲကွဲ့"

သိး ။ ။ "လွန်ခဲ့တဲ့ လေးငါးရက်လောက်တုန်းက လူကြီးတစ်ယောက် ဒီလိုပဲ လာမေးတယ် ဦးရဲ့"

ကျွန် ။ ။ "ဘယ်သူတဲ့လဲကွဲ့။ နာမည်ရော မင်း မေးမထားလိုက်ဘူးလား"

သိး ။ ။ "မမေးမိဘူး ဦးရဲ့။ နို့ပေမယ့် သာမန်လူထဲက မဟုတ်ဘူးဆိုတာတော့ ကျွန်တော် အကဲခတ်နိုင်တယ်။ ထောင်ထောင်မောင်းမောင်းနဲ့ မျက်မှန်နက်ကြီးတပ်လို့ ဦးရဲ့"

ကျွန် ။ ။ "ဟေ...ဟုတ်လား။ ဆိုစမ်းပါဦးကွဲ့"

သိး ။ ။ "ဝတ်ပုံစားပုံကတော့ သိပ်အခန့်စားကြီး မဟုတ်ဘူး ဦးရဲ့။ ဒါပေမယ့် ဟန်ပန်လေသံက သိပ်မာန်ပါတယ်။ ဒီလိုလူစားမျိုးက ငေါက်လိုက်ရင် ဒီပြင်လူများက ရိုက်တာထက်တောင် ကျွန်တော်တို့ဖြင့် ကြောက်သေးတယ်။ မျက်နှာထားကလည်း တင်းလိုက်တာ ဦးရယ်"

ဤတွင် ကမ္ဘာ့နန်းဘာဝနာလုပ်မှု၌ ဝါသနာပါသော အပျိုကြီး ခင်မြင့်ကြီးနောက်သို့ ခက်ထန်တင်းမာသော ယောက်ျားတစ်ယောက်က ခြေရာကောက်၍ လိုက်နေကြောင်း ထင်ရှားစွာသိရှိရလေပြီ။ ခင်မြင့်ကြီးသည် ထိုလူကို ကြောက်သည့်အတွက် တစ်နေရာတစ်နေရာသို့ တိမ်းရှောင် ထွက်ပြေးနေရဟန်တူ၏။ ထိုလူကလည်း လက်လျှော့မည် မဟုတ်ဘဲ တကောက်ကောက် လိုက်ပါလျက်ရှိရာ တစ်နေရာရာ တစ်ခါခါတွင် တွေ့ကြုံရမည်မဟန် ဖြစ်၏။

အချိန်တွင် ထိုလူသည် ခင်မြင့်ကြီးကို မိသွားလေပြီလော။ ထိုလူ၏ လက်ဝယ်သို့ ရောက်နေသည့်အတွက်ကြောင့် သူငယ်ချင်းထံ စာရေးနေကျအတိုင်း မရေးနိုင်ဘဲ တိတ်ဆိတ်စွာ ရှိနေခြင်း ဖြစ်လေသလော။ ကမ္ဘာ့နန်းဆရာလင်မယားတို့သည် ခင်မြင့်ကြီးကို ကာကွယ်စောင့်ရှောက်နိုင်သော အစွမ်းသတ္တိ ရှိကြပါ၏လော။ ထိုလူသည် ခင်မြင့်ကြီးနောက်သို့ မည်သည့်အကြံအစည်နှင့် တကောက်ကောက် လိုက်လျက်ရှိလေသနည်း။ ဤအချက်များသည်ကား ကျွန်တော့်အဖို့ ဖြေရှင်းရန် ပြဿနာကြီးများပင်တည်း။

ကျွန်တော်သည် ခင်မြင့်ကြီးကို ခြေရာခံ၍ လိုက်ရသောကိစ္စတွင် အောင်မြင်စေမြောက်လှသည်ဆို၍ ဝမ်းမြောက်ဝမ်းသာနှင့် ဦးစံရှားထံသို့ အဖြစ်အပျက်များကို အစီရင်ခံစာ ပေးပို့လိုက်ရာ ဦးစံရှားက ဦးသိဒ္ဓိဆိုသူ၏ လက်ဝဲဘက်နားရွက်မှာ မည်သို့ရှိသနည်းဟူသော မေးခွန်းဖြင့် ကြေးနန်းတစ်စောင် ရိုက်ကြားလိုက်လေ၏။

ကျွန်တော်သည် ဦးစံရှား၏ ပြောင်လှောင်တတ်သော ဝါသနာကို ရိပ်မိသည်ဖြစ်၍ နေရာမဟုတ်သည်၌ ပျက်ရယ်ပြုရသလောဟု အနည်းငယ် ဒေါပွမိသော်လည်း တုံ့ပြန်ချေပခြင်းမပြုဘဲ ဟော်တယ်စာရေး ကိုဘာသန်းထံမှ မနှင်းရီ၏လိပ်စာကို မေးမြန်းမှတ်သားလာခဲ့သည်အတိုင်း မနှင်းရီရှိရာ စစ်ကိုင်းမြို့သို့ သွားရောက်ခဲ့လေ၏။

မနှင်းရီဆိုသူမှာ ခင်မြင့်ကြီး၏အဖ စစ်ကိုင်းမြို့၌ နယ်ပိုင်ဝန်ထောက် ဖြစ်ဖူးစဉ်က ခဝါရုံအရပ်၌ နေထိုင်ဖူး၍ ခင်မြင့်ကြီးနှင့် အကျွမ်းဝင်ကြသဖြင့် ခြေသလုံးတွင် လေဝင်နေဟန်တူသော ခင်မြင့်ကြီးကို အဖော်ပြုလျက် ထိုမိန်းမသွားတိုင်း လိုက်ပါခဲ့ရသူ ဖြစ်လေသည်။ ခင်မြင့်ကြီးနှင့် မနှင်းရီတို့သည် ကလေးမြို့မှ မန္တလေးမြို့သို့ ဆင်းလာကြ၍ ဂရင်းဟော်တယ်၌ တည်းခိုလျက်ရှိကြစဉ် ခင်မြင့်

ကြီးသည် မနှင်းရီအပေါ်တွင် မယုံသံ ဘရှိသော အမူအရာမျိုး ဖော်ပြ သည်ဟု မနှင်းရီက ယူဆသည်တစ်ကြောင်း၊ မနှင်းရီမှာလည်း ကိုဘသန်းနှင့် ချစ်ကြိုက်လာခဲ့သည်ဖြစ်၍ လက်ထပ်ထိမ်းမြားရဦးမည် တစ်ကြောင်းကြောင့် မိန်းမနှစ်ယောက်တို့ ခွဲခွာကြပြီးလျှင် မနှင်းရီ သည် နေရပ်ဟောင်းဖြစ်သော စစ်ကိုင်းမြို့၌ နေထိုင်လျက်ရှိသဖြင့် ကျွန်တော်က သွားရောက်စုံစမ်းရခြင်း ဖြစ်လေသည်။

ခွဲခါနီး၌ ခင်မြင့်ကြီးက မနှင်းရီအား မင်္ဂလာဆောင်အတွက် ငွေသုံးရာ လက်ဖွဲ့သည်ဆို၍ ချက်လက်မှတ်တစ်စောင် ရေးပေးခဲ့ရာ ထိုငွေဖြင့် အိမ်ထောင်မှုပစ္စည်းများ ဝယ်ခြမ်းသည်ဟုလည်း သိရှိရ၏။ မနှင်းရီသည် မျက်မှန်နက် တပ်ထားသော လူနှင့် မသင်္ကာ၍ ကျွန် တော်ကိုသို့ပင် သင်္ကာမကင်းရှိနေလျက် ကလေးမြို့ဈေးအနီးတွင် တွေ့ဆုံကြစဉ်က မျက်မှန်နက်နှင့်လူက ခင်မြင့်ကြီး၏ လက်ကို ခပ်ကြမ်းကြမ်း ကိုင်ဆွဲသည်ကိုပင် မြင်လိုက်ရဖူးကြောင်းနှင့် ပြောပြ လေသည်။ မနှင်းရီ၏ ထင်မြင်ချက်မှာ ခင်မြင့်ကြီးသည် မျက်မှန်နက် နှင့်လူကို ကြောက်သည့်အတွက် ဦးသိဒ္ဓိလင်မယားကို အကာအကွယ် ယူ၍ ရန်ကုန်သို့ ထွက်သွားခြင်းဖြစ်ဟန်တူသည်ဟု ဆို၏။

ကျွန်တော်နှင့် မနှင်းရီတို့သည် အိမ်ရှေ့ဝရန်တာတွင် ထိုင်လျက် အထက်ပါ အခြင်းအရာတို့ကို တိုင်ပင်ပြောဆိုလျက် ရှိနေကြစဉ် မနှင်းရီသည် ထိုင်ရာမှ အလန့်တကြားထလျက် လမ်းမဘက်သို့ မျှော်ကြည့်ရင်း-

“ဟော...ဟောဒီလူကြီးပါပဲ” ဟု ပြောလိုက်လေ၏။ ကျွန်တော် သည် လမ်းဘက်သို့ ကြည့်လိုက်သောအခါ အလုံးအရပ် ထောင်း ထောင်းမောင်းမောင်းနှင့် မျက်မှန်နက်ကြီး တပ်ထားသော လူတစ် ယောက်သည် တုတ်ကောက်တစ်ချောင်းကိုင်ကာ လျှောက်လာရင်း-

အိမ်နံပါတ်များအား တစ်ခုစီ ကြည့်လာသည်ကို တွေ့မြင်ရလေ၏။ ထိုသူကား ကျွန်တော်ကိုသို့ပင် မနှင်းရီ၏ နေအိမ်ကို ခြေရာခံ၍ လိုက်လာခြင်းဖြစ်ကြောင်း ထင်ရှားလေပြီ။ ကျွန်တော်သည် မည်သို့ ပြုလုပ်ရမည်ကို အချိန်ယူ၍ စဉ်းစားမနေဘဲ ပြုမိပြုရာ အိမ်ပေါ်မှ ဆင်းလာခဲ့ပြီးလျှင် ထိုလူအနီးသို့ ချဉ်းကပ်၍

ကျွန် ။ ။ “ခင်ဗျား ဘာလုပ်နေတာလဲ”

လူ ။ ။ “ဘာလုပ်ရင် ခင်ဗျားနဲ့ ဘာဆိုင်လို့လဲ”

ကျွန် ။ ။ “ခင်ဗျား မနှင်းရီကို လိုက်ရှာနေတယ်မဟုတ်လား”
ထိုသူသည် အဖြေမပေးဘဲ ကျွန်တော်ကို ငေးကြည့်နေသဖြင့်

ကျွန် ။ ။ “ခင်မြင့်ကြီးကို ခင်ဗျား ဘယ်ထားခဲ့သလဲ၊ ပြောစမ်း”
ထိုလူသည် မည်သို့မျှ ပြန်မပြောဘဲ အလွန်အံ့ဩစွာနှင့် ငေး ကြည့်နေလေ၏။

ကျွန် ။ ။ “ပြောစမ်းပါဗျ။ ခင်မြင့်ကြီးကို ခင်ဗျား ဘယ်ဝှက်ထားခဲ့ သလဲ။ ဘာကြောင့် သူ့နောက်ကို ခင်ဗျား တကောက် ကောက်လိုက်နေရတာလဲ။ ပြောစမ်းပါ”

ထိုလူသည် ကျွန်တော်အား စားတော့ ဝါးတော့မည့် မျက်နှာ အားမျိုးနှင့် စိမ်းစိမ်းကြီးကြည့်ပြီးမှ လက်တွင်ကိုင်ထားသော တုတ် ကောက်ကြီးကို မြှောက်ကာ ကျွန်တော်၏ ဦးခေါင်းကို ရိုက်တော့ မည်ပြုသဖြင့် ကျွန်တော်လည်း လက်တစ်ဖက်ကို မြှောက်ကာ ငုံ့လျှိုး မည်ပြုဆဲတွင် မျက်နှာချင်းဆိုင် လက်ဖက်ရည်ဆိုင်မှ ထိုင်လျက် ကြည့်နေသော မူစလင်တစ်ယောက်က ပျာယံးပျာယာ့ပြေးလာ ဆိုလူ၏ လက်ယာဘက် လက်ကောက်ဝတ်ကို သူ၏ကြိမ်တုတ် အလေးနှင့် ဆက်ကာရိုက်လိုက်သဖြင့် “အလိုလေးဗျ” ဟု ဆိုကာ ထက်မှ တုတ်ကောက်လွတ်ကျသွားလေ၏။

ထိုလူသည် တုတ်ကောက်ကို ငုံ့၍ ကောက်ယူပြီးနောက် ကျွန်တော်တို့နှစ်ယောက်အနက် မည်သူ့အား ရန်မူရမည်ကို မဆုံးဖြတ်နိုင်သည့်လက္ခဏာနှင့် တစ်ယောက်စီ လှမ်းကြည့်ပြီးမှ နှစ်ယောက်နှင့် တစ်ယောက်ဖြစ်၍ အခြေမလှသည့်အဖြစ်ကို စဉ်းစားမိဟန်နှင့် မည်သို့မျှ မပြောတော့ဘဲ မနှင်းရီ၏ အိမ်ထဲသို့ စိုက်စိုက်ကြီး ဝင်သွားလေသည်။

ကျွန်တော်မှာမူ ပန်းပွားနက်တပ်ထားသော ဦးထုပ်နီကလေးကို ဆောင်း၍ ကွတ်အင်္ကျီခပ်ရှည်ရှည်ကို ဝတ်ထားသည့် ကျွန်တော် ကျေးဇူးရှင် ဇေဒဗာရီဘက်သို့ လှည့်ကာ ကျေးဇူးတင်စကား ပြောတော့မည်အပြုတွင်-

“ဘယ်နှယ်လဲ ကိုသိန်းမောင်။ စုံထောက်ဖို့ လွှတ်လိုက်ပါတယ်။ ဦးခေါင်းကွဲပြီး ဆေးရုံတက်ရတော့မလို့၊ ကံကောင်းလို့ပါလား။ တော်ပါတော့ဗျာ၊ ဒီကနေ ညရထားနဲ့ ရန်ကုန် ပြန်လိုက်ခဲ့ပါစေ။ ဆရာကြီးရယ်”

* * *



ကျွန်တော်နှင့် ဦးစံရှားတို့သည် ဘူတာရုံအနီး၌ရှိသော ကျွန်တော်၏ တဲအိမ်တွင် မျက်နှာချင်းဆိုင် ထိုင်လျက်ရှိကြစဉ် ဦးစံရှားမှာ အဝတ်များလဲလှယ်ပြီး၍ သူ့ဆောင်ရွက်ခဲ့သော အစီအစဉ်ကို ပြောလေ၏။ ဦးစံရှားမှာ စက်ပိုင် ဦးဘရီ၏ အမှုကလေး ပြီးပြီသွားသည်နှင့် ရန်ကုန်မှ ထွက်လာခဲ့၍ ကျွန်တော်နည်းတူ ခြေကောက်ခဲ့ရာတွင် ကျွန်တော်ထက် လျင်မြန်သည်ဖြစ်သောကြောင့် ကျွန်တော် သိရှိခဲ့ရသမျှတို့ကို သိရှိခဲ့ရသည့်ပြင် မနှင်းရီ၏အိမ်သို့ ကျွန်တော် ရောက်ရှိလာလိမ့်မည့်အကြောင်းကိုပင် ကြိုတင်သိရှိခဲ့

ဖြစ်၍ အိမ်ရှေ့ လက်ဖက်ရည်ဆိုင်မှ ကျွန်တော့်ကို စောင့်မျှော်နေလေတော့သည်။ မူစလင်တစ်ယောက်၏ အသွင်ကို ယူနိုင်ခဲ့ခြင်းမှာ ဦးစံရှားအဖို့၌ လုပ်နေကျလမ်းစဉ်ပင် ဖြစ်လေသည်။

ရှား ။ ။ “ခင်ဗျားအလုပ်လုပ်ခဲ့ပုံတွေ ပြန်ကြည့်လိုက်တဲ့ အခါမှာ ဘယ်နေရာ ဘယ်လိုမှားတယ်လို့တော့ ထောက်ပြစရာ မတွေ့ဘူးပဲဗျာ။ ဒါပေမယ့် အားလုံးခြုံပြီး ကြည့်လိုက်တဲ့အခါမှာ ခင်ဗျားကိုယ်တိုင် ထောက်လှမ်းစုံစမ်းလို့ တွေ့ထားတဲ့အချက်ရယ်လို့တော့ မရှိဘူး။” ဟိုဘက်က လူတွေအဖို့တော့ သတိဝီရိယနဲ့ လုပ်ကြဖို့ ကြော်ငြာမောင်းခတ်လိုက်သလို ဖြစ်သွားကုန်ပြီကောဗျ။”

ကျွန် ။ ။ “(စိတ်ပျက်စွာနှင့်) “ခင်ဗျားကိုယ်တိုင် လိုက်ရင်ကော ဒီထက်ပိုပြီး လုပ်နိုင်ဦးမှာလားဗျ။”

ရှား ။ ။ “လုပ်နိုင်ပြီလားဗျာ။ လုပ်လည်း လုပ်ခဲ့ပြီကောဗျ။ တော်တော်ကြာတော့ ခင်ဗျား သိရပါလိမ့်မယ်။ ခင်ဗျားနဲ့ ရန်ဖြစ်တဲ့ မျက်မှန်ကြီးနဲ့လူဟာ ဘယ်သူလဲ၊ ခင်ဗျား သိရဲ့လား။”

ကျွန် ။ ။ “ဒီအမှုမှာ သူ အချက်အခြာပဲထင်တယ်။ ဘယ်သူလို့ တော့ မသိရသေးဘူး။”

ရှား ။ ။ “ဝတ်လုံတော်ရ ဦးသိန်းဟန်တဲ့ဗျ။ ယိုးဒယားမှာ ၁၀ နှစ်ကျော် အလုပ်လုပ်လာခဲ့တဲ့ လူတစ်ယောက်ပေါ့။”

ထိုခဏ၌ လူငယ်ကလေးတစ်ယောက် စာရွက်ကလေးနှင့် ဝင်လာ၍ ဦးစံရှားအား ပြသဖြင့် ဦးစံရှားက ဖတ်ကြည့်ပြီးနောက်-

ရှား ။ ။ “ပြောရင်းဆိုရင်း ရောက်လာပြီကော ကိုသိန်းမောင်ဗျ။ အေး...အေး...ဝင်ခဲ့ပါစေ၊ ခေါ်ခဲ့ပါ။”

လူကလေး ထွက်သွားပြီးနောက် များမကြာမီအတွင်း မျက်မှန် နက်ကြီးနှင့်လူသည် အခန်းတွင်းသို့ ဝင်လာလေရာ ကျွန်တော်တို့ကို မြင်သောအခါ၌ ရပ်တန့်လျက်ရှိလေ၏။

လူ ။ ။ “ခင်ဗျားခေါ်တယ်ဆိုလို့ ကျွန်တော် လာခဲ့တယ်။ ဒီလူက ဒီအမှုမှာ ဘယ်လိုသက်ဆိုင်လို့လဲဗျ”

ရှား ။ ။ “ကျွန်တော့်လက်ထောက် ဦးသိန်းမောင်ပါပဲ။ ကျွန်တော်နဲ့ လုပ်ဖော်ကိုင်ဘက်တစ်ယောက် ဖြစ်ပါတယ်”

ထိုလူသည် မကျေမနပ်ရှိသော အမူအရာနှင့် ကျွန်တော့်အား လှမ်းကြည့်၍ ကုလားထိုင်ပေါ်တွင် ထိုင်လေ၏။ ထို့နောက်မှ-

လူ ။ ။ “တစ်ယောက်နဲ့တစ်ယောက် အထင်မှားကြတာပေါ့ဗျာ သည်းခံပါနော်။ စိတ်မရှိပါနဲ့။ ခင်မြင့်ကြီးကို ကျွန်တော်က ပဲ ဝှက်ထားသလိုလို စွပ်စွဲတော့ ကျွန်တော်က ဒေါသ ထွက်မိတယ်ဗျ။ ခုတလောမှာ ကျွန်တော်က စိတ်တံ နေလို့ ထစ်ခနဲဆို ရန်ဖြစ်ချင်လာတော့တာပဲ။ ဒါထက် နေပါဦး ဦးစံရှားရဲ့၊ ကျွန်တော့်အကြောင်းကို ခင်ဗျာ ဘယ်နှယ်သိသလဲ”

ရှား ။ ။ “ခင်မြင့်ကြီးရဲ့ သူငယ်ချင်း မခင်ညွန့်နဲ့ ကျွန်တော်တွေ ခဲ့ပြီးပြီဗျ”

လူ ။ ။ “ဪ... မျက်စိခပ်စွေစွေနဲ့ မခင်ညွန့်ဟာလား”

ရှား ။ ။ “ဟုတ်ပါတယ်။ သူက ခင်ဗျားတို့ အကြောင်းကို ကောင်းကောင်းသိတယ်ဗျ။ ဟိုတုန်းက ယိုးဒယားခင်ဗျား ထွက်မှသွားမီက အဖြစ်အပျက်တွေ ဆိုပါတော့ဗျာ”

လူ ။ ။ “အောင်မယ်၊ ဒါဖြင့် ခင်ဗျားက ကျွန်တော့်အကြောင်း

ကို အားလုံးသိနေပြီကိုး။ ဒီလိုဆိုရင်လည်း ကျွန်တော် အားလုံး ဖွင့်ပြောပါတော့မယ်။ ကျွန်တော်နဲ့ ခင်မြင့်ကြီး ချစ်ကြိုက်ခြင်းဟာ သာမန်မေတ္တာမဟုတ်ပါဘူး ခင်ဗျာ။ သူကလွဲ ပွဲနဲ့ ဆန်ကွဲဆိုတာ စာဆိုသာရှိတယ်လို့ မအောက်မေ့ပါနဲ့။ ကျွန်တော်တို့မှာ တကယ်ပါခင်ဗျာ။ ကျွန်တော်ကရော သူကရော တစ်သက်လုံး လူပျိုကြီး အပျိုကြီး လုပ်နေခဲ့ကြတာပဲ ကြည့်ပါတော့။ ကျွန်တော်က ဟိုတုန်းက ဘီလပ်က ပြန်လာခါစ ခပ်ငယ်ငယ် ဖြစ်နေတော့ ပျော်ပျော်နေဖို့လောက်သာ နားလည်ပြီး ခပ်ရမ်းရမ်းနေခဲ့မိတာပါခင်ဗျာ။ ခင်မြင့်ကြီးကလည်း ဘီလပ်တွေ ဘာတွေ ရောက်ဖူးပဲမယ့် သူ့စိတ်က ကမ္ဘာတန်းဘာဝနာဘက်ကို ညွတ်ပြီး မူးတယ် ရမ်းတယ် ဆိုရင် နည်းနည်းမှ မကြားချင်ဘူးခင်ဗျာ။ ဒါကြောင့် ကျွန်တော်တို့နှစ်ယောက်ဟာ မေတ္တာမျှရက်နဲ့ ရေစက် မဆုံစည်းဘဲဖြစ်ပြီး ကျွန်တော်က စိတ်ညစ်ညစ်နဲ့ ယိုးဒယားပြည်ဘက် ထွက်သွားပါလေရော ခင်ဗျာ။ ဘယ်လောက်များ စုံမက်ကြသလဲဆို နှစ်ယောက်စလုံး အိမ်ထောင်မပြုဘဲ နေခဲ့ကြတာကိုသာ ကြည့်ပါတော့။ ဒါနဲ့ လွန်ခဲ့တဲ့ သုံးလလောက်က ကျွန်တော် ယိုးဒယားက ပြန်ရောက်လာပြီး စုံစမ်းကြည့်လိုက်တော့ ခင်မြင့်ကြီးမှာလည်း အိမ်ထောင်မပြုသေးကြောင်း ကြားရတာနဲ့ သူ့ရှိရာ ကလေးမြို့ကို လိုက်သွားပြီး တတ်နိုင်သမျှ ဝန်ခံကတိပေးရတာပေါ့ဗျာ။ ပထမတော့ သူ့ဘာ တူတော့မလိုလိုနဲ့ ပြောလာပြီး နောက်ဆုံးတော့ တိတ်



တိတ်ကလေး ပြောင်းရွှေ့ပြေးတယ်ခင်ဗျာ။ နောက် တစ်ကြိမ် အတန်ကြာအောင် ခြေရာခံပြီး လိုက်ပြန်လို့ မန္တလေးရောက်လာပြန်တော့လည်း မမိလိုက်ဘူးခင်ဗျာ။ ပြောင်းပြီးသားဖြစ်နေပြန်ပြီ။ ဒီအရေးကြောင့် ကျွန်တော့်မှာ ဒေါင်းတောက်နေရတဲ့အထဲ ခင်ဗျားလူက လာပြီး ခင်မြင့်ကြီးကို ကျွန်တော် ဝှက်ထားသလေး ဘာလေးနဲ့ စွပ်စွဲနေပြန်တော့ စိတ်မဆိုးဘဲ နေနိုင်ပါတော့မလား ခင်ဗျာ။ ကိုင်း...ဒါထက် ခင်မြင့်ကြီးရှိတဲ့ နေရာကို သိလို့ရှိရင် တစ်ဆိတ်လောက် ညွှန်ပြပါ ခင်ဗျာ”

ရှား ။ ။ “ဟုတ်ကဲ့၊ ရှာတွေ့တဲ့အချိန်ကျတော့ အကြောင်းကြား ရမှာပေါ့။ ရန်ကုန်မှာတော့ ဘယ်အရပ်မှာ တည်းသလဲ မိတ်ဆွေ”

လူ ။ ။ “ရွှိုင်ရယ်ဟော်တယ်မှာ တည်းပါတယ်”

ရှား ။ ။ “ကိုင်း...ဒါဖြင့် ဒီလိုလုပ်ပေတော့။ ရန်ကုန်ပြန်သွားပြီး ခင်ဗျားစောင့်နှင့်ပေတော့။ စိတ်သာချ။ ကျွန်တော် အစွမ်းရှိသလောက် ထောက်လှမ်းပြီး အကြောင်းကြား ပါ့မယ်။ ကျွန်တော်တို့ လိပ်ကတော့ ဟော့ဒီအတိုင်း ပါပဲ။ အရေးကြီးရင် လာတွေ့နိုင်တယ်”ဟု ပြော၍ ကားချပ်ကလေးတစ်စုကို ပေးအပ်လိုက်ရာ ဦးသိန်းဟန် လည်း ထွက်သွားလေ၏။

* * *

ကျွန်တော်နှင့် ဦးစံရှားတို့သည် ရန်ကုန်သို့ ပြန်ရောက်၍

ဘရတ်ကင်းလမ်းရှိ တိုက်ခန်းသို့ ဝင်ကြသောအခါ ဦးစံရှား၏ နာမည်နှင့် ကြေးနန်းတစ်စောင် ရောက်နှင့်နေသည်ကို တွေ့ရလေ၏။ ထိုကြေးနန်းမှာ မန္တလေးမြို့ ဂရင်းဟော်တယ် မန်နေဂျာထံမှဖြစ်၍ ‘အနည်းငယ် စုတ်နေပါသည်’ဟူသော စကားလုံးမှတစ်ပါး တစ်စုံတစ်ရာမျှ မပါရှိချေ။

ကျွန် ။ ။ “ဘယ်နှယ်ဟာလဲဗျ ဦးစံရှား”

ရှား ။ ။ “ဘယ်နှယ်ရမလဲဗျ။ ဦးသိဒ္ဓိဆိုတဲ့ လူရဲ့ လက်ဝဲဘက် နားရွက်ဟာ ဘယ်လိုနေသလဲလို့ ခင်ဗျားဆီ ကြေးနန်း ရိုက်မေးတာ။ ခင်ဗျားဆီက အဖြေမရတာနဲ့ မန်နေဂျာ ဆီ ကြေးနန်းရိုက် မေးလိုက်ရတာပေါ့”

ကျွန် ။ ။ “ကျွန်တော်ကတော့ ခင်ဗျားနောက်ပြီး မေးလိုက်တာ လားလို့ ဂရုမစိုက်မိပေဘူးဗျာ။ ‘အနည်းငယ်စုတ်ပြတ် နေပါသည်’ဆိုကာ သူ့နားရွက်ကို ဆိုတာလား”

ရှား ။ ။ “အစစ်ပေါ့ဗျ”

ကျွန် ။ ။ “ဒီအကြောင်းသိရတော့ ဘယ်လိုများ ထူးသတဲ့လဲဗျာ”

ရှား ။ ။ “ထူးတာမှ သိပ်ထူးတာပေါ့ ကိုသိန်းမောင်။ ဦးသိဒ္ဓိ အမည်ခံတဲ့ ကမ္မဋ္ဌာန်းဆရာ လင်မယားဟာ ကျုပ်တို့ မြန်မာပြည်မှာ အဆိုးဆုံး၊ အပါးဆုံး၊ ဉာဏ်အများဆုံး၊ အရဲဆုံး လင်မယားနှစ်ယောက်ဖြစ်ကြောင်း သိရတာပေါ့ ဗျ။ ဖြစ်ပုံက ဒီလိုဗျ။ ဒီလင်မယားဟာက ရုပ်ရည် ကလေးတွေက မွန်မွန်ရည်ရည် သပ်သပ်ရပ်ရပ်နဲ့ မြင် လိုက်ရင် ကြည်ညိုစရာ၊ ယုံကြည်လောက်စရာ ကောင် လေးတော့ ခင်မြင့်ကြီးတို့လို ကမ္မဋ္ဌာန်း ဘာဝနာလေး ဝါသနာပါတဲ့ လူကုတ်တွေကို လှည့်ပြီး လိမ်စားတဲ့



စုံတွဲတဲ့ဗျ။ ငနဲက ဘုန်းကြီးလူထွက်။ မိန်းမက သီလရင်
 လူထွက် ဖြစ်လေတော့ ဘာသာရေးတရား ဟောတဲ့
 နေရာမှာ ကျလောက်အောင် ဟောတတ် ပြောတတ်
 တယ်ဗျ။ သူတို့တရားကို သဘောကျလို့ အကပ်ခံမိရင်
 ပစ္စည်းကိုဖြုတ်ပြီး နောက်ဆုံးမှာ လူကိုတောင် ဖျောက်
 ဖျက်ပစ်တတ်သတဲ့ဗျ။ နားရွက်စုတ်နေတယ်ဆိုတာ
 တခြားမဟုတ်ဘူး။ ဖဲဝိုင်းမှာ ရန်ဖြစ်ကြလို့ ပုလင်းနဲ့
 အပေါက်ခံရပြီး ရုန်းတဲ့ဒဏ်ရာတဲ့ဗျ။ သူတို့နှစ်ယောက်
 လက်ထဲ ခင်မြင့်ကြီး ရောက်သွားရိုးမှန်ရင်တော့ ပါသမျှ
 ပစ္စည်းကလေး ပြောင်ရုံနဲ့မပြီးဘဲ လူကိုတောင် အစတုံး
 ဖျောက်ပစ်လိုက်မှာ စိုးရိမ်ရတယ်။ ဒီနေ့ဒီရက်အထိ
 ခင်မြင့်ကြီးက စာမရေးဘဲ တိတ်ဆိတ်နေပုံကို ထောက်ရ
 ရင် ယုတ်စွအဆုံး လူကို ပိတ်လှောင်ထားတဲ့လက္ခဏာ
 ရှိတယ်။ တစ်ခါတည်း အဆုံးစီရင်လိုက်ပြီဆိုရင်လည်း
 ကျုပ်အဖို့တော့ အံ့ဩလိမ့်မယ်မဟုတ်ဘူး။ လုပ်ချင်
 လုပ်မယ့်လူစုဗျ။ ရန်ကုန်သွားကြတယ် ဆိုတဲ့သတင်း
 ဟာ ဟုတ်ချင်လည်း ဟုတ်မယ်၊ မဟုတ်ချင်လည်း
 နေမယ်။ ဘို့သော် ကျုပ်တို့အဖို့တော့ ကောင်းတဲ့ဘက်
 ဆွဲကြည့်ပြီး ဟုတ်ပါစေလို့ ဆုတောင်းရတော့တာပဲ။
 ကိုင်း...လက်ဖက်ရည်ကလေးတစ်ခွက်လောက်သောက်
 ပြီး ကိုအုန်းဖေဆီ သွားစုံစမ်းရဦးတော့မှာပဲ”

သို့ရာတွင် ကိုအုန်းဖေ အမှူးရှိသော အစိုးရပုလိပ်များသည်
 လည်းကောင်း၊ ဦးစံရှား လက်သပ်မွေးထားသည့် ဂေါ်ရင်ဂျီကလေး
 များနှင့် မြန်မာတေလေကြမ်းပိုးကလေးများ ပါဝင်သည့် သူလျှိုအဖွဲ့

သည်လည်းကောင်း၊ ဦးသိဒ္ဓိလင်မယားနှင့် ခင်မြင့်ကြီးတို့ကို ပေါ်
 ပေါက်အောင် ထောက်လှမ်းစုံစမ်းရန် မတတ်နိုင်ဘဲ ရှိကြလေ၏။
 လူဦးရေ သုံးသိန်းကျော်မျှရှိသော ရန်ကုန်မြို့ကြီးအတွင်း၌ အလိုရှိ
 သော လူသုံးယောက်ကို ရှာဖွေရခြင်းအလုပ်မှာ ကောက်ရိုးပုံထဲ၌
 အပ်ကိုရှာရခြင်းထက် လွယ်ကူလှသည်မဟုတ်ချေ။ သတင်းစာများ၌
 ကြော်ငြာများထည့်ခြင်း၊ ကစားဝိုင်းများ၊ ကလပ်များ အစရှိသည့်
 လူဆိုးများ တွေ့တတ်သော နေရာများ၌ ရှာဖွေခြင်းတည်းဟူသော
 အလုပ်များသည်လည်း အချည်းနှီးပင်ဖြစ်ခဲ့၏။ ဦးသိဒ္ဓိနှင့် ပေါင်း
 ဟောင်းများကို အမှတ်မဲ့ ချောင်းမြောင်း အကဲခတ်ပါသော်လည်း
 အဆက်အသွယ် ပြုလုပ်ကြသည်ကို မတွေ့ရချေ။ နောက်ဆုံး၌
 ရက်သတ္တတစ်ပတ်ခန့် ကျော်လွန်ခဲ့ရာတွင် လသာလမ်းရှိ အပေါင်
 ဆိုင်၌ ခင်မြင့်ကြီး၏ နီလာလက်ကောက်တစ်ဖက် ပေါင်နံ့ထားသည်
 ကို တွေ့ရှိရပေရာ လက်ကောက်အတွင်းဘက်တွင် ကေ-အမ်-ဂျီ
 (K.M.G)ဟူသော စာလုံးများပါရှိသည့်ပြင် အပေါင်ဆိုင်စာရေး မှတ်မိ
 သလောက် ပြောပြချက်မှာလည်း ဦးသိဒ္ဓိဆိုသူ၏ ရုပ်လက္ခဏာနှင့်
 ကိုက်ညီနေသောကြောင့် ခြေရာကောက်မိပြီဟူ၍ ဆိုနိုင်လောက်
 ပေ၏။ အမည်နှင့် နေရပ်မူကား မည်သည့်နည်းနှင့်မျှ မှန်သည့်အတိုင်း
 ပြောမည်မဟုတ်သောကြောင့် ခြေရာကောက်ရန်အတွက် တန်ဖိုးမရှိ
 လှချေ။ စုတ်ပြတ်သောနားရွက်ကိုမူကား စာရေးက သတိမထားမိ
 ဟု ဆို၏။

ကျွန်တော်တို့သည် ဦးသိဒ္ဓိလင်မယားနှင့် ခင်မြင့်ကြီးတို့ကို
 ထောက်လှမ်းစုံစမ်းလျက်ရှိစဉ် ဝတ်လုံဦးသိန်းဟန်သည် ကျွန်တော်တို့
 ထံသို့ သုံးကြိမ်တိုင်တိုင် လာရောက်မေးမြန်း၏။ ထိုသူမှာ တစ်ခေါက်
 ထက် တစ်ခေါက် အရည်အသွေး လျော့ပါးဆုတ်ယုတ်၍ သူ၏



ရှပ်အင်္ကျီ လည်ပင်းပေါက်သည်ပင်လျှင် ချောင်လျက်ရှိသည်ကို တွေ့ရသဖြင့် အဘယ်မျှလောက် သောကရောက်လျက်ရှိသည်ကို သိမြင်နိုင်ပေ၏။

ဟန် ။ ။ “မျှော်လင့်ချက်ကလေးများ နည်းနည်းပါးပါး မပေးနိုင်ဘူးလား ဦးစံရှားခင်ဗျာ”

ရှား ။ ။ “လက်ကောက်ကိုတော့ ပေါင်သုံးနေကြပြီဗျို့။ တော်တော်တော့ နီးလာပြီထင်ပါရဲ့”

ဟန် ။ ။ “ခင်မြင့်ကြီးရဲ့ လက်ကောက်တဲ့လား ခင်ဗျာ”

ရှား ။ ။ “ဟုတ်ကဲ့”

ဟန် ။ ။ “ဒီလိုဆိုရင် ခင်မြင့်ကြီးကို ဖျောက်ဖျက်ပစ်လိုက်ကြပြီလို့ အဓိပ္ပာယ် ရှိပါသလားခင်ဗျာ”

ရှား ။ ။ “(ဣန္ဒြေကြီးသော မျက်နှာထားနှင့်) “ခင်မြင့်ကြီးကို ခုအချိန်အထိ တစ်နေရာရာမှာ ချုပ်နှောင်ထားတယ်ဆိုရင် သူ့ကို လွတ်ပစ်လိုက်ပါက သူတို့အပေါ်မှာ ဘေးရန်မကင်းပေဘူးဆိုတာ သူတို့ စဉ်းစားမိမှာပဲဗျာ။ သိပ်ပြီး မျှော်လင့်ချက်ထားလို့ မဖြစ်ပေဘူးထင်ကယ်”

ဟန် ။ ။ “ကျွန်တော် ဘယ်လိုနေရာမျိုးက ကူညီနိုင်ပါသလဲ ခင်ဗျာ”

ရှား ။ ။ “ဒီလူက ခင်ဗျားကို မြင်ရုံနဲ့ မသိပေဘူးပေါ့”

ဟန် ။ ။ “မသိပါဘူး ခင်ဗျာ”

ရှား ။ ။ “ကိုင်း...ဒါဖြင့် ဒီလိုလုပ်ပေတော့။ နီလာလက်ကောက် တစ်ဖက်ကို ဆိုင်မှာပေါင်ပြီးရင် ကျန်တဲ့တစ်ဖက်ကို လည်း သူတို့ ပေါင်ကြဦးမှာပဲ။ ပေါင်ချင်တဲ့အပေါင် ဆိုင်မှာ ပေါင်နိုင်ပေမယ့် လသာလမ်း အပေါင်ဆိုင်က

မတိုတစ်ဖက်ကို သုံးရာပေးလိုက်တယ်ဆိုတော့ ဈေးမနည်းလှဘူးဗျ။ ဒီတော့ ပေါင်ချင်းပေါင်ရင် နောက်တစ်ခါလည်း ဒီဆိုင်မှာပဲ ပေါင်ကြလိမ့်မယ်ထင်တယ်။ ကျုပ်တို့တွေထားတဲ့ လက်ကောက်ဟာ ဒုတိယအကြိမ် ပေါင်ခြင်းဖြစ်ရင်တော့ မတတ်နိုင်ဘူးပေါ့လေဗျာ။ ကိုင်း...ဒီတော့ ကျုပ်က လသာလမ်း အပေါင်ဆိုင်ရှင်ဆီကို စာပေးလိုက်မယ်။ ခင်ဗျားက အပေါင်ဆိုင်ထဲက စောင့်နေပေတော့။ နီလာလက်ကောက်တစ်ဖက် လာပေါင်တဲ့ လူတွေ့ရင် ခင်ဗျားက နောက်ယောင်ခံပြီး လိုက်သွားပေတော့။ သို့သော် ကိုယ်ထိလက်ရောက်တော့ ဘာတစ်ခုမှ မလုပ်နဲ့ဗျနော်။ ကြပ်ကြပ်သတိပြုလိုက်ပါ။ ခင်ဗျားက နောက်ယောင်ခံ လိုက်သွားပြီး သူတို့ရဲ့ လိုပ်ကို မှတ်ယူလာခဲ့ပေတော့။ နားလည်လား”

ဟန် ။ ။ “ကောင်းလှပါပြီခင်ဗျာ”

ဦးသိန်းဟန်သည် တိုက်ပေါ်မှဆင်းသွား၍ တတိယမြောက်သော နေ့ ညနေတွင် ပျာယံးပျာယာ တုန်ယင်စွာနှင့် တိုက်ပေါ်သို့ တက်လာလေ၏။


ဟန် ။ ။ “တွေ့ပြီဗျို့၊ တွေ့ပြီ”

ရှား ။ ။ “ဟုတ်လား၊ နေရာကျဗျာ။ ဆိုစမ်းပါဦး”

ဟန် ။ ။ “ဒီတစ်ခါတော့ သူ့မိန်းမ လာပေါင်တယ်ဗျို့။ လက်ကောက်ကတော့ ပထမဟာနဲ့ တစ်ရန်တည်းပဲ။ မိန်းမခပ်မြင့်မြင့်၊ အသားလတ်လတ်၊ မျက်စိစွေစွေနဲ့ဗျ”

ရှား ။ ။ “ဟုတ်ပြီဗျို့၊ အစစ်ပဲ။ ဆိုစမ်းပါဦးဗျ”

ဟန် ။ ။ “မိန်းမက အပေါင်ဆိုင်က ထွက်သွားတော့ ကျွန်တော်



က နောက်ကလိုက်သွားတယ်။ အနောက်ပိုင်းစိကျတော့
ခေါင်းလုပ်ရောင်းတဲ့ဆိုင်ထဲ ဝင်သွားတယ်ခင်ဗျ”

ရှား ။ ။ (တုန်လုပ်သော အမူအရာနှင့်) “ဗျာ”

ဟန် ။ ။ “ကျွန်တော်က ဆိုင်ရှေ့မှာ မယောင်မလည်နဲ့ စောင့်
ကြည့်နေတုန်း မိန်းမက ဆိုင်ရှင်ကို ကြိမ်းတယ်ဗျ။
ပြောတဲ့အချိန် မရကောင်းလား။ ဘာလားနဲ့ ဆူပါရော
ကိုးဗျ။ ဒီတော့ ဆိုင်ရှင်က ဒီလောက်တော့ ကြာမှာ
ပေါ့တဲ့။ ခင်ဗျားဥစ္စာက ရိုးရိုးတန်းတန်းဟာမျိုးမှ
မဟုတ်ဘဲကိုးတဲ့။ ဒီလိုပြောနေတုန်းမှာ သူတို့ နှစ်
ယောက်လုံးက စကားရပ်ပြီး ကျွန်တော့်ကို မသင်္ကာတဲ့
မျက်နှာထားနဲ့ လှမ်းကြည့်ကြတယ်ဗျ။ ဒါနဲ့ ကျွန်တော်
လည်း မဖြစ်ဘူးဆိုပြီး အသာကလေး ရှောင်ထွက်နေ
လိုက်ရတယ်”

ရှား ။ ။ “နေရာကျဗျာ။ တယ်ကောင်း။ ပြီးတော့ကောဗျာ”

ဟန် ။ ။ “ကျွန်တော်က လမ်းဟိုဘက်ကူးပြီး သူတို့ဆီ ဂရုမစိုက်
လေဟန်နဲ့ ဟိုဟိုဒီဒီ လှမ်းကြည့်နေတုန်း မိန်းမက
ဆိုင်ထဲက ထွက်လာပြီး မသင်္ကာတဲ့ အမူအရာနဲ့ တောင်
မြောက်လေးပါးကို ကြည့်လိုက်သေးဗျ။ နောက်ပြီးတော့
မှ လန်ချားတစ်စီးခေါ်ပြီး တက်စီးသွားတော့ ကျွန်တော်
ကလည်း မြင်းရထားတစ်စီးခေါ်ပြီး သူ့နောက်က လိုက်
ကရောကိုးဗျ”

ရှား ။ ။ “ဟန်ကျလိုက်လေဗျာ၊ ဆိုစမ်းပါဦး”

ဟန် ။ ။ “ရွှေတောင်တန်းရောက်တော့ မိန်းမက တိုက်တစ်လုံး
ရှေ့မှာ လန်ချားရပ်ပြီး တိုက်ပေါ်တက်သွား။ ကျွန်တော်

ကတော့ မြင်းရထားကို မောင်းမြဲတိုင်း ဆက်မောင်း
စေပြီး လမ်းအကွယ်ရောက်တော့မှ မြင်းရထားကိုရပ်။
ရွှေတောင်တန်းပြန်လာပြီး ခုနကတိုက်ကို ခမ်းလှမ်းလှမ်း
က မျှော်ကြည့်နေတာကိုးဗျ”

ရှား ။ ။ “ဒီတော့ ဘယ်သူတွေ့သလဲ”

ဟန် ။ ။ “ဆယ့်ငါးမိနစ်လောက် စောင့်ကြည့်နေတော့ အဲဒီတိုက်
ရှေ့မှာ လှည်းတစ်စီးရပ်တယ်ဗျ။ လှည်းပေါ်မှာ ခေါင်း
တစ်လုံးနဲ့ လူနှစ်ယောက်လည်းပါတယ်။ လူနှစ်ယောက်
က ခေါင်းကို လှည်းပေါ်ကချပြီး တိုက်ထဲသွင်းသွားကြ
ပါရောဗျား”

ရှား ။ ။ “ဪ...”

ဟန် ။ ။ “ရုတ်တရက်တော့ ကျွန်တော့်မှာ ထူပူသွားပြီး တိုက်
ထဲကို တစ်ခါတည်း အတင်းဝင်ကြည့်မယ်လို့ ကြံမိ
တယ်။ အဲဒီအချိန်မှာ ခုနက မိန်းမက တိုက်ပြင်ထွက်
လာပြီး ကျွန်တော်ဘက် လှမ်းကြည့်လိုက်တော့ ကျွန်
တော့်ကို မြင်မြင်ချင်း ဆတ်ခနဲဖြစ်သွားတယ်ဗျ။ ခေါင်း
ဆိုင်ရှေ့မှာ တွေ့လိုက်တဲ့လူပဲလို့ မှတ်မိဟန်ရှိတယ်။
ဒါနဲ့ သူက ကပျာကရာ တိုက်ထဲဝင်သွားပြီး တံခါးပိတ်
ထားလိုက်လေတော့ ကျွန်တော်ကလည်း ခင်ဗျား မှာ
လိုက်တဲ့စကားကို သတိရတာနဲ့ ချက်ချင်း လှည့်ပြန်လာ
ခဲ့တာပါပဲခင်ဗျာ”

ရှား ။ ။ (စာရွက်ပေါ်၌ အနည်းငယ်ရေးခြစ်ပြီးနောက်) “နေရာ
ကျဗျာ၊ အချက်အလက် နားလည်တဲ့လူနဲ့ အလုပ်လုပ်
ရတာ တယ်ကောင်းတယ်။ ရော...ဟောဒီစာရွက်ကလေး

ယူသွားပြီး ဝရမ်းရအောင် လုပ်ချေပေဦးတော့ဗျို့။
ကိုအုန်းဖေဆီသွားရင် သူကြည့်လုပ်ပေးလိုက်ပါလိမ့်မယ်”

ဟန် ။ ။ “ဒီအတောအတွင်းမှာ သူတို့က ခင်မြင့်ကြီးကို သတ်
ပစ်ထားရင် ဘယ်နှယ်လုပ်ပါ့မလဲဗျာ။ ခေါင်းဟာ သူ
အတွက်များ ဖြစ်နေရောလားဗျာ”

ရှား ။ ။ “ကျွန်တော်တာဝန် ထားလိုက်ပါဦးသိန်းဟန်။ ကျွန်
တော် ကြည့်လုပ်ပါမယ်။ ကိုင်း... ကိုသိန်းမောင်
ဦးသိန်းဟန်က အစိုးရပုလိပ်တစ်စုနဲ့ အလုပ်လုပ်တုန်း
ကျုပ်တို့ကလည်း ကျုပ်တို့နည်းနဲ့ ကျုပ်တို့ ဆောင်ရွက်
ကြရလိမ့်မယ်။ အချိန် သိပ်မရှိဘူးဗျို့။ လာ...ရွှေတောင်
တန်း သွားကြရအောင်”

ကျွန်တော်တို့သည် မြင်းရထားတစ်စီးနှင့် ရွှေတောင်တန်း
ဘက်သို့ မောင်းနှင်သွားကြစဉ် လမ်းခရီး၌-

ရှား ။ ။ “ဒီအမှုကို အစကပြန်ပြီး သုံးသပ်ကြမယ်ဆိုရင် ဦးသိန်း
လင်မယားက ခင်မြင့်ကြီးကို သူ့အဖော် မနင်းရီနဲ့
ကွဲအောင် ခွဲပြီးတဲ့နောက် ရန်ကုန်မြို့ကို သွေးဆောင်
ခေါ်လာခဲ့ကြတယ်။ ခင်မြင့်ကြီးက မိတ်ဆွေတွေဆီ
စာရေးထည့်ခဲ့လို့ရှိရင်လည်း သူတို့က ဆုတ်ပစ်ခဲ့ကြ
တယ်။ ရန်ကုန်ရောက်တော့ မသူတော်ချင်း ပူးပေါင်း
ပြီး အိမ်တစ်လုံးရအောင် ရှာငှား။ ခင်မြင့်ကြီးကို
အတင်းလှောင်ထား။ လက်ဝတ်လက်စားကို ရအောင်
နူးဖြုတ်။ ပေါင်ပြီး သုံးကြ ဖြန့်ကြ။ နောက်ဆုံး
တစ်နေ့ ပစ္စည်းကုန်တဲ့အခါမှာ ခင်မြင့်ကြီးကို လွှတ်ခဲ့
ရှိရင် သူတို့အပေါ်မှာ ဘေးရန်လာမှာကို မြင်တယ်။

ဒါကြောင့် သူတို့အဖို့မှာ တခြားနည်းလမ်း မရှိဘဲ
ခင်မြင့်ကြီးကို တစ်ခါတည်း ဖျောက်ဖျက်ပစ်ဖို့ပဲ န
လမ်း ရှိတော့တယ်”

ကျွန် ။ ။ “ဟုတ်ကဲ့၊ ဒီအထိတော့ ရှင်းပါရဲ့ဗျာ”

ရှား ။ ။ “သို့သော် ဒီပြင်တစ်နည်း စဉ်းစားစရာ ရှိသေးတာ
ဒီတစ်ခါတော့ ခင်မြင့်ကြီးကနေပြီး မစဉ်းစားဘဲ နေ
ကနေပြီး စဉ်းစားကြဦးစို့။ ခေါင်းဝယ်ခြင်းကို ငြ
ခြင်းအားဖြင့် ခင်မြင့်ကြီးတော့ သေပြီဖြစ်ဟန်တူတ
သို့သော် အလောင်းတစ်ခုကို သချိုင်းမှာ မြှုပ်မေး
ရင် ဘယ်လိုရောဂါနဲ့ သေဆုံးတယ်ဆိုတာကို ဆေး
လက်မှတ်ယူပြီး ဖွားသေရုံးကို အကြောင်းပြ
လိုတယ်။ တကယ်လို့ ခင်မြင့်ကြီးဟာ ငြိမ် ပါးစေ
မဟုတ်ဘဲ သူတို့သတ်လို့ သေတယ်ဆိုလို့ရှိရင်
မှတ်ယူဖို့ ခဲယဉ်းတဲ့အတွက် သချိုင်းမှာ ထုံးစံအ
မမြုပ်ဘဲ တစ်နေရာရာမှာ တိတ်တဆိတ် မြှုပ်ဖို့ရှိ
အခုတော့ ခေါင်းတွေဘာတွေနဲ့ စည်းကမ်း
သင်္ကြိုဟ်ဖို့ ကြံစည်ခြင်းကို ထောက်ခြင်းအားဖြ
ပါး ရောဂါနဲ့ သွေးရိုးသားရိုး သေဆုံးသည်
ဆရာဝန် မရိပ်မိနိုင်လောက်အောင် နည်းမျိုးနဲ့
ခြင်းအားဖြင့်ဖြစ်စေ အသက်ကုန်ခြင်း ဖြစ်စေ
ယူဆရမယ်။ ဆရာဝန်တစ်ယောက်ကို ငွေထိုးပြီး
မှတ်ရအောင် လုပ်တဲ့နည်းတော့ ရှိတယ်။
သို့သော် ဒီဟာတော့ တစ်ဆိတ် ခဲယဉ်းလွန်း
တယ်။ ဟုတ်ပုံမရဘူး”

ကျွန် ။ ။ “ဆရာဝန်လက်မှတ်ကို လိမ်ထိုးရင်ကောဗျာ”
 ရှား ။ ။ “ဒါလည်း ဘေးမကင်းဘူးဗျ။ သိပ်လွယ်တဲ့ကိစ္စ မဟုတ်ဘူး။ ဒီလိုလုပ်ကြလိမ့်မယ် မဟုတ်ဘူး။ ဟေ့... ဂယ်ရီဝါလား...ဟိုး”

မြင်းရထားသည် ခေါင်းများလုပ်သော ဆိုင်ရှေ့၌ ရပ်တန့်လေရာ ကျွန်တော်သည် ဦးစံရှား၏ သွန်သင်ချက်အရ ဆင်း၍မေးမြန်းသဖြင့် စဉ့်အိုးတန်း အသုဘမှာ နက်ဖြန်ခါ ၁၁ နာရီတွင် ကြံတောသင်္ချိုင်းသို့ ပို့ချမည်ဖြစ်ကြောင်း သိရှိခဲ့ရလေ၏။ ထို့နောက် စဉ့်အိုးတန်းသို့ ဆက်လက်မောင်းနှင်ပြန်လေရာ-

ရှား ။ ။ “ကျုပ်တွေတဲ့အတိုင်း စည်းကမ်းတကျ သင်္ဂြိုဟ်တဲ့ လက္ခဏာပဲဗျ။ လက်မှတ်တွေ ဘာတွေနဲ့ တော်တော် ခိုင်လုံဟန်တူတယ်”

လမ်းထိပ်သို့ရောက်ကြသောအခါ ကျွန်တော်တို့သည် မြင်းရထားကို လွှတ်၍ ခြေလျင်လျှောက်လာကြစဉ် ဦးစံရှားက “ဝရမ်းတွေ ဘာတွေ စောင့်မနေနိုင်ဘူးဗျ။ အရေးကြီးရင် ကြီးသလို အလုပ်လုပ်ကြရတော့မှာပဲဗျ။ မှန်တဲ့ဘက်က အနိုင်ရကောင်းပါရဲ့ဗျာ”

ကျွန်တော်တို့သည် ဦးသိန်းဟန် ညွှန်ကြားသော တိုက်ရှေ့သို့ ရောက်စဉ် တံခါးကိုခေါက်လိုက်သောအခါ တံခါးပွင့်လာ၍ မိန်းမတစ်ယောက် ထွက်လာလေ၏။

မိန်း ။ ။ (မသင်္ကာသော မျက်နှာထားနှင့် ကြည့်နေပြီးနောက်) “ဘာကိစ္စလဲရှင်”

ရှား ။ ။ “ဦးသိဒ္ဓိတစ်ယောက် ရှိပါစခင်ဗျာ”

မိန်း ။ ။ “ဦးသိဒ္ဓိဆိုတာ ဒီမှာမရှိပါဘူး” ဟု ပြောပြောဆိုဆိုနှင့် တံခါးကိုပိတ်မည်ပြုသော်လည်း ဦးစံရှားက ခြေထောက်

နှင့် ထိုးခံထားသဖြင့် ပိတ်မရဘဲ ရှိရာတွင်-
 ရှား ။ ။ “ဦးသိဒ္ဓိခေါ်ခေါ် ဘာခေါ်ခေါ် ဒီတိုက်ခန်းမှာနေတဲ့လူနဲ့ ကျုပ်တွေချင်တယ်”

မိန်းမသည် အတန်ငယ် ဆိုင်းနေပြီးမှ တံခါးကို ဖွင့်ပြီးလျှင် “ဝင်ချင် ဝင်ကြပါလေ။ ကျွန်မယောက်ျားက အယ်သု့မှ ကြောက်တတ်တဲ့လူ မဟုတ်ပါဘူး” ဟု ပြော၍ ကျွန်တော်တို့အား နေရာဆိုင်ခင်းပေးပြီးနောက် “နေကြပါဦး။ ကျွန်မယောက်ျား သွားခေါ်လိုက်ပါဦးမယ်” ဟု ဆိုကာ ထွက်သွားလေ၏။

များမကြာမီ ကာယဗလ အတန်ကောင်း၍ ကြောင်သူတော် မျက်နှာမျိုးရှိသော လူတစ်ယောက်သည် အခန်းတွင်းမှ ထွက်လာ၍-

လူ ။ ။ “မိတ်ဆွေများ အိမ်မှာနေပြီထင်ပါတယ်။ ဟိုဘက်နား လျှောက်ပြီးမေးရင်”

ရှား ။ ။ “ကောင်းပါပြီ။ ကျုပ်တို့ အချိန်မရှိပါဘူး။ ခင်ဗျား နာမည် ဦးသိဒ္ဓိခေါ်၊ ဖိုးသူတော်ခေါ်၊ မန်းစကြာ မဟုတ်လားဗျ။ ဦးစံရှားလေ။ ကြားဖူးမှာပေါ့”

ထိုသူသည် ဆတ်ခနဲဖြစ်သွားသော်လည်း ရုတ်တရက် မျက်နှာညိုသတ်၍ “ဦးစံရှားဆိုရင် လူဆိုး လူမိုက် လောကမှာတော့ တုန်လှုပ်ကြပေမှာပေါ့။ ကျုပ်တို့ကတော့ လူဆိုးလည်း မဟုတ်၊ လူမိုက်လည်း မဟုတ်လို့ ဘာကြောက်စရာရှိလိမ့်မှာလဲ။ ဒါထက် ဘာကိစ္စ ကြုံလာသလဲခင်ဗျာ”

ရှား ။ ။ “မန္တလေးမြို့က ဖြားယောင်းပြီး ခေါ်ဆောင်လာတဲ့ ခင်မြင့်ကြီးတစ်ယောက် ဘယ်ရောက်နေသလဲဆိုတာ သိချင်လို့ပါ ခင်ဗျာ”

လူ ။ ။ “နေရာကျလိုက်လေဗျာ။ ကျုပ်ကိုယ်တိုင်တည်း”

ဒီမိန်းမကိုလိုက်ရှာနေတာပဲ။ ကျုပ်ဆီက ငွေတစ်ထောင် ချေးပြီး လက်ကောက်တစ်ရန် ပေးခဲ့တာ သူ့ပစ္စည်းက အပေါင်ဆိုင်မှာ ခြောက်ရှာတည်းရလို့ ငွေလေးရာ ကျန်နေလို့ လိုက်ရှာနေတုန်းပဲဗျ။ မန္တလေးကတည်းက ကျုပ်တို့နဲ့ အတူလိုက်လာပြီး ရန်ကုန်ရောက်ရောက်ချင် ပျောက်ချင်မလှပျောက်သွားပါလေရောကိုး ဆရာကြီးရဲ့ ဝက္ကလို့ကံတဲ့မိန်းမဗျာ။ တွေ့များ တွေ့ကြရင် တစ်ဆိတ် လောက် အကြောင်းကြားကြပါဗျာ။ ကျေးဇူးပါပဲ”

ရှား ။ ။ “တွေ့ရမယ်၊ စိတ်သာချ။ ဒီအိမ်ထဲမှာ တွေ့ရစေမယ်၊ လာဗျို့ ကိုသိန်းမောင်”

လူ ။ ။ “သယ်...ဘယ်နှယ်လူစုတွေလဲ ခင်ဗျားတို့။ ဘယ်မှာလဲ။ ခင်ဗျားတို့ဝရမ်းကော”

ဦးစံရှားသည် ခြောက်လုံးပူးဆွဲနတ်ကို ဆွဲထုတ်၍ “ဝရမ်းအင် မရောက်ခင် ဟောဒီဝရမ်းပဲ”

လူ ။ ။ “တယ်ဆိုတဲ့လူတွေပါလား ခင်ဗျားတို့။ မအုန်းရေ ပုလိပ်ခေါ်ချေဟေ့။ သွား...မြန်မြန်ခေါ်ချေဟ”

ထိုခဏ၌ မိန်းမတစ်ယောက်သည် အိမ်ရှေ့တံခါးကို ဖွင့်၍ ပြေးဆင်းသွားလေ၏။

ရှား ။ ။ “ကိုင်း...အချိန်မရှိဘူး ဦးသိဒ္ဓိ။ ကျုပ်တို့ကို နှောင့်ယှက် ရင် ခင်ဗျား နာသွားလိမ့်မယ်။ ခင်ဗျားတို့ ဝယ်ခဲ့ ခေါင်း ဘယ်မှာလဲ၊ ပြစမ်း”

လူ ။ ။ “ဘာလုပ်မလို့လဲ ခင်ဗျားတို့။ ခေါင်းထဲမှာ အလေးအ သွင်းထားတယ်ဗျ”

ရှား ။ ။ “အဲဒီအလောင်းကို ကြည့်ချင်တယ်”

လူ ။ ။ “မကြည့်ရဘူး။ ကျုပ် ခွင့်မပြုနိုင်ဘူး”

ရှား ။ ။ “ခွင့်မပြုရင် အတင်းကြည့်ရမှာပဲ”

ဦးစံရှားသည် ထိုသူကို တွန်းဖယ်၍ တိုက်နှောက်ပိုင်းသို့ အတင်းဝင်သွားလေရာ ကျွန်တော်လည်း သူ့နောက်မှ ထက်ကြပ် မကွာ လိုက်ပါသွားရလေ၏။ အခန်းတွင်း၌ ခုတင်တစ်ခုပေါ်တွင် ခေါင်းတစ်လုံးတင်လျက်ရှိရာ ဦးစံရှားသည် ခေါင်းဖုံးကို လက်ဖြင့် လှုပ်၍ ကြည့်လိုက်သည်တွင် အလွန်တရာ ပိန်ကြုံလှသဖြင့် အရိုးနှင့် အရည်မျှသာရှိသော အလောင်းတစ်ခုသည် ခေါင်း၏အောက်ပိုင်းတွင် ကပ်လျက်ရှိသည်ကို တွေ့ကြရလေ၏။ အလောင်းမှာ အလွန်အိုမင်း လှသော အမယ်ကြီးတစ်ယောက်၏ အလောင်းဖြစ်၍ အရည်များ သည် ပေါလောပေါ်လျက်ရှိသော အရိုးများပေါ်တွင် တွန့်လိမ်ပိန်ရှုံ့ လျက်ရှိလေရကား ရုပ်ရည်အလွန်ချောမောလှပသည်ဆိုသော ခင်မြင့် ကြီး၏ အလောင်းဖြစ်နိုင်ရန် ခဲယဉ်းလှပေတော့သည်။ မည်မျှလောက် အစာငတ်ထာ၍ မည်မျှလောက် ညဉ်းပန်းနှိပ်စက်စေကာမူ ၃၀ ကျော် ၄၀ နီးပါးရှိသော ခင်မြင့်ကြီး၏ ခုပ်ကလပ်သည် ၇၀ ကျော် အရွယ်ရှိ အမယ်အိုကြီးတစ်ယောက်၏ အသွင်သို့ ပြောင်းလဲရန် ဖြစ်နိုင်မည်မဟုတ်ချေ။ ဦးစံရှားမှာ ထိုအလောင်းကို မြင်ရသောအခါ၌ အလွန်လည်း အံ့ဩ၍ စိတ်သက်သာခွင့် မသွားသော အမူအရာမျိုး လည်း ဖြစ်ပေါ်လာပေတော့သည်။

ရှား ။ ။ “တော်ပါသေးရဲ့ဗျာ။ ခင်မြင့်ကြီး မဟုတ်ဘူးဗျို့။”

လူ ။ ။ “ဦးစံရှား လူပါးလူနပ်ကြီးလုပ်နေပြီး ဒီတစ်ခါတော့ ချော်သွားပြီမဟုတ်လား”

ရှား ။ ။ “ဒီအမယ်ကြီး ဘယ်သူလဲ”

လူ ။ ။ “ခင်ဗျားသိချင် ပြောရတော့ပေါ့ဗျာ။ ကျုပ်မိန်းမရဲ့

အဒေါ်ကြီး ဖွားသူစာတဲ့ဗျ။ လူအိုရုံက ခေါ်လာခဲ့ပြီး ဆရာဝန်နဲ့ ကုသပေးမယ် အမှည့်ကြွေ ကြွေပြီး ခန္ဓာစစ်ရာ လို့ရှိ နက်ဖြန်ညနေ ကြံတောသင်္ချိုင်း ပို့မလိုပါတဲ့ဗျ။ ဟီး...ဟီး...ဟီး။ ရယ်လိုက်ရဦးတော့မယ်ဗျာ။ ဦးစံရှား ဦးစံရှားနဲ့ နာမည်ကြီးတစ်လုံးနဲ့ နေလာပြီး ခင်မြင့်ကြံ အလောင်းရယ်လို့ ဖွင့်ကြည့်လိုက်တာ ဖွားသူစာကြံ အလောင်း ဖြစ်နေပြီကာဗျ။ ဟား...ဟား...ဟား...

ရှား ။ ။ “ခင်ဗျားအိမ် ကျုပ်ရှာနိုင်တယ်”

လူ ။ ။ “အလို ခင်ဗျားရှာခိုင်းတိုင်း ကျုပ်က ခွင့်ပြုရမှာတဲ့လားဗျာ။ ဟော...လာကြပြီ။ လာဟေ့ မအုန်းရေး ပါခဲ့နဲ့ လားဟေ့ ပုလိပ်တွေ။ ဩော်...ဩော်...ကြွကြွ စာသင်ကြီးခင်ဗျာ”

ထိုခဏ၌ အိမ်ရှင်မအုန်းသည် ပုလိပ်အရာရှိသုံးယောက်တို့နှင့် အတူ ရောက်လာကြလေရာ ယင်းတို့သည် ဦးစံရှားကို မြင်လျှင် မြင်ချင်း အံ့အားသင့်လျက် ငေးကြည့်နေကြလေ၏။

ရှား ။ ။ “မောင်ဘသောင်းလားဟေ့”

သောင်း ။ ။ “မှန်ပါတယ် ဆရာကြီးခင်ဗျာ”

ရှား ။ ။ “ငါက ဒီတိုက်ကို ရှာချင်တယ်ကွယ်”

သောင်း ။ ။ “ဒါမတော့ ထုံးစံအတိုင်း ဝရမ်းပါမှပေါ့ ဆရာကြီး ခင်ဗျာ”

ရှား ။ ။ “ဝရမ်း ရောက်လာပါလိမ့်မယ်ကွဲ့။ မရောက်ဘဲ ငါက တာဝန်ယူမယ်ပေါ့ကွယ်”

သောင်း ။ ။ “သည်းခံပါ ဆရာကြီးခင်ဗျာ။ ဥပဒေကို ကျွန်တော် လိုက်နာရပါမယ် ခင်ဗျာ”

လူ ။ ။ “ဘာလုပ်နေကြတာလဲ၊ ဖမ်းကြပါ စာသင်ကြီးရဲ့။ သူက အတင်းဝင်နေတယ်ဗျ”

သောင်း ။ ။ “အတင်းဝင်တော့ ဖမ်းရမှာပေါ့။ ကျုပ်နားလည်ပါတယ်။ အားနာပါရဲ့ ဆရာကြီး။ တွစ်ဆိတ်လောက်သည်းခံပါ။ မဝင်ပါနဲ့ ဆရာကြီး။”

နောက်ဆုံး၌ ဦးစံရှားမှာ ဥပဒေကျူးလွန်ရန် မဖြစ်နိုင်တော့သည့် အတွက် စိတ်ပျက်စွာဖြင့် ထွက်လာခဲ့လေရာ ဦးသိဒ္ဓိလင်မယားလည်း အူရွှင်၍ တဟားဟား ရယ်မောနေရစ်ကြလေ၏။

လမ်းပေါ်သို့ ရောက်ကြသောအခါ ကျွန်တော်မှာ မခံချင်လှသည့် နှင့် ဒေါဖောင်းမိသော်လည်း ဦးစံရှားမူကား ခပ်အေးအေးအမူအရာနှင့် လျှောက်လာခဲ့လေ၏။ စာသင်မောင်ဘသောင်းသည် ကျွန်တော်တို့ နောက်မှ မီအောင်လိုက်လာ၍-

သောင်း ။ ။ “ဆရာကြီးခင်ဗျာ၊ ကျွန်တော့်ကို စိတ်မရိုပါနဲ့။”

ရှား ။ ။ “အေးပါ မှန်ပါတယ်။ မင်း ဘာမှမတတ်နိုင်ပေဘူးပေါ့”

သောင်း ။ ။ “သို့သော် အကြောင်းကောင်းတစ်ခုခု မရှိဘဲနဲ့ ဆရာကြီး ဝင်ချင်မှာမဟုတ်ဘူးဆိုတာ ကျွန်တော် ရိပ်မိပါတယ်။ ဆရာကြီး ခိုင်းချင်တာရှိရင်”

ရှား ။ ။ “ဒီလိုကွဲ့ မောင်ဘသောင်းရဲ့။ ဂုဏ်သရေရှိ မိန်းမ တစ်ယောက် ပျောက်နေတာ သူ့တိုက်ထဲမှာ ရှိတယ်လို့ ငါထင်တယ်။ ဝရမ်းတော့ တော်တော်ကြာ ရောက်လာပါလိမ့်မယ်”

သောင်း ။ ။ “ဒါဖြင့် ကျွန်တော် စောင့်ကြည့်နေရစ်မယ် ဆရာကြီး။ အကြောင်းထူးရင် ကျွန်တော် ချက်ချင်း လူ

လွတ်ပြီး ပြောခိုင်းလိုက်ပါမယ်”

* * *

ကျွန်တော်တို့သည် လူအိုရုံသို့ သွားရောက်စုံစမ်းကြည့်ရာ ဖွားသူစာ အမည်ရှိ အမယ်ကြီးတစ်ယောက်ကို သူ၏တူဆိုသူက ထုတ်ယူခေါ်ဆောင်သွားခြင်းမှာ အမှန်ပင်ဖြစ်ကြောင်း သိရှိရ၏။ အလောင်းကို စစ်ဆေးကြည့်ရှုရသော ဆရာဝန်ကလည်း လူအိုမှာ နှင့် သေဆုံးခြင်းဖြစ်သည်ဟု အမှန်အတိုင်းပင် ထွက်ဆိုလေ၏။

ထိုနောက် ကျွန်တော်တို့သည် ရာဇဝတ်ရုံးသို့သွား၍ ဦးစံရှား စေလွှတ်သော ဦးသိန်းဟန်နှင့် တွေ့ဆုံပါသော်လည်း ဝရမ်းမှာ ကိုအုန်းဖေ၏ အကူအညီဖြင့် ကြိုးစားလျက်နှင့်ပင် တရားသူကြီးနှင့် ပတ်သက်သည့် အခက်အခဲကြောင့် ထိုနေ့အဖို့၌ ရနိုင်ဖို့မရှိဘဲ နက်ဖြန်မှ ရနိုင်လိမ့်မည်ဟု သိရှိရလေ၏။ ထိုအတောအတွင်း စဉ်အိုးတန်းအိမ်၌ စောင့်ကြည့်နေသော စာသင်မောင်ဘသောင်းနှင့် တွေ့၍ ထိုအကြောင်းကို စုံစမ်းကြည့်ရှုရာ ညဉ့်အချိန်တွင် ထိုတိုက် အတွင်း၌ လှုပ်လှုပ်ရှားရှား မြင်ရသော်လည်း လူအထွက်အဝင် မရှိကြောင်းနှင့် ပြောပြလေ၏။

ထိုညဉ့်၌ ဦးစံရှားသည် တစ်ညလုံး အိပ်တော့သည်မရှိဘဲ စကြံ လျှောက်ချည်တစ်ခါ ပက်လက်ကုလားထိုင်ပေါ်တွင် ဆေးတံသောက် ချည်တစ်လှည့်နှင့် အချိန်ကုန်လေတော့သည်။ သူ၏ ကျယ်ဝန်းသော နဖူးကြီးအတွင်းရှိ ဦးနှောက်တွင် ဤအမှုနှင့် ပတ်သက်၍ ဖြစ်နိုင် လောက်သော အခြင်းအရာများကို အပြန်ပြန် အလှန်လှန် စဉ်းစား နေဟန်တူသဖြင့် ကျွန်တော်နှင့် စကားပြောရန်ပင် အလိုမရှိချေ။ နံနက်လင်းသည်နှင့် တစ်ပြိုင်နက် ဦးစံရှားသည် ကျွန်တော်၏

ခုတင်သို့ လာ၍ “နိုးပြီလားဗျို့။ ဖြစ်မှ ဖြစ်ရလေဗျာ၊ ကျုပ် ဦးနှောက်လည်း ဘာများဖြစ်ပါလိမ့်။ ရှန်လိုက်တာဗျာ။ ဒါလောက် ဟာလေးများတောင် မစဉ်းစားမိဘူး။ လာဗျာ... မြန်မြန်လုပ်။ စဉ်အိုးတန်း သွားကြစို့။ အသုဘက ၁၁ နာရီထိုး မဟုတ်လား။ အချိန်ရှိပါသေးရဲ့ဗျာ”

ကျွန်တော်တို့သည် တက္ကစီနှင့်သွားကြ၍ စဉ်အိုးတန်းသို့ ရောက်ကြသောအခါ မသာရထားမှာ အိမ်ရှေ့တွင်ရပ်လျက် လူ လေးယောက်တို့သည် ခေါင်းကို တိုက်ခန်းအတွင်းမှ ထမ်း ထုတ်လာ ကြသည်ကို တွေ့ရ၏။ ဦးစံရှားသည် ကားပေါ်မှ ခုန်ဆင်း၍ ခေါင်း ထမ်းလာသူများအနက် ရှေ့ဆုံးလူ၏ ရင်ဘတ်ကို တွန်းထားလျက် “ပြန်သွင်းသွားလို့က်၊ မြန်မြန်ပြန်သွင်းသွားလို့က်စမ်း”ဟု အမိန့်ပေးလေ၏။

ထိုအခါ အိမ်ရှင်ဦးသိဒ္ဓိက “ခင်ဗျား ဘာလာရှုပ်ပြန်တာလဲ။ ခင်ဗျား ဝရမ်းဘယ်မှာလဲ”ဟု ဒေါသတကြီးနှင့် ဟစ်အော်မေးလိုက်ရာ ဦးစံရှားက “ဝရမ်း နောက်ကလိုက်လာပြီ။ ဝရမ်းမရောက်ခင် ဒီအခေါင်းကို ထမ်းမထုတ်ကြရဘူး၊ နားလည်ကြလား”ဟု ဒေါသနှင့် ပင် ပြန်ပြောလေ၏။


ဦးသိဒ္ဓိသည် ဦးစံရှား၏ ခက်ထန်တင်းမာသော မျက်နှာထား ကို မြင်လိုက်ရသည်တွင် ဆင်ဖြူ၏မျက်နှာကို ဆင်မည်းမကြည့်ဝံ့ ဆိုသော စကားပုံကဲ့သို့ ရွံ့ကြောက်သွားဟန်လက္ခဏာနှင့် အိမ်ထဲသို့ ပြန်ဝင်သွားလေရာ ဦးစံရှားသည် ခေါင်းထမ်းလူများ၏ ပခုံးပေါ်မှ ခေါင်းကို ဆွဲယူပြီး ထိုနေရာ၌ပင် ချစေပြီးလျှင် “မြန်မြန်ဖွင့်ကြစမ်း ဟေ့ ငါလူများ။ ငါးမိနစ်အတွင်းပွင့်ရင် ငွေ ၅၀ ကျပ် ပေးမယ် ဟေ့”ဟု ပြောလေ၏။

တိုလှူများလည်း သောင်တောင်တောင်ဖြစ်နေကြလေရာ ဦးစံရှာသည် လက်နက်တစ်ခုကို ယူ ခေါင်းပုံးကို သုံးလေးနေရာတို့ကလန်ပြီး ဖွင့်လေ၏။ အပုံးဖွင့်သွားသည်နှင့် တစ်ပြိုင်နက် ကလိုရီဖောင်း (မေဆေး)နဲ့သည် ခေါင်းထဲမှ ထောင်းခနဲထွက်လာလေရာ အတွင်း၌ကား မျက်နှာပတ်ဝန်းကျင်၌ ဝမ်းများ စုပုံထားသည့် မိန်းမကပ်ယောက်ကို တွေ့ရလေ၏။ ဦးစံရှားသည် ဝမ်းများကို လျင်မြန်စွာဖယ်ရှား၍ မိန်းမကို ဝှေ့ထူလိုက်ရာ အသက် ၄၀ နီးပါးရှိ ရုပ်ရည်ချောမောလှသော ခင်မြင့်ကြီး ဖြစ်နေသည်ကို အံ့ဩစွာနှင့် တွေ့မြင်ရလေ၏။ ထိုခဏ၌ အင်စပက်တော် ကိုအုန်းပေနှင့် ဝတ်လဲ ဦးသိန်းဟန်တို့သည် ဆရာဝန်တစ်ယောက်နှင့်အတူ ကားတစ်စီးနှင့် ရောက်လာကြလေရာ ဆရာဝန်၏ ကိရိယာတန်ဆာများဖြင့် ခင်မြင့်ကြီးအား ဆေးထိုးခြင်း၊ လေသွင်းပေးခြင်း၊ ခြေလက်တို့ကို ပွတ်တိုက်ပေးခြင်း စသည်ဖြင့် ဝိုင်းဝန်းဆောင်ရွက်ကြသည်တွင် ခင်မြင့်ကြီးမှာ သေမင်းတည်းဟူသော ချောက်ကမ်းပါးအစွန်းမှ ပြန်လည်လာ၍ မျက်တောင်များခတ်လာလေတော့၏။ ခေါင်းထဲ၌ကား အမယ်အိုတစ်ယောက်၏အလောင်း ကျန်ရစ်သေးသည်ဖြစ်ရာ ဦးစံရှားသည် ခင်မြင့်ကြီးကို ဦးသိန်းဟန်လက်သို့ ပေးအပ်၍ ခေါင်းကို ပန်းရထားပေါ်သို့ တင်စေပြီး ထုံးစံအတိုင်း သုသာန်သို့ ပို့ဆောင်စေလေ၏။

ထိုနေ့ညနေ၌ ဦးစံရှားသည် အမှုအကြောင်းနှင့် ပတ်သက်၍ ကျွန်တော့်အား ထုံးစံအတိုင်း ရှင်းလင်းပြောပြသည်မှာ-
 ရှား ။ ။ “ပညာရှိ သတိဖြစ်ခဲ့ဆိုတဲ့ စကားပုံ ရှိမဟုတ်လား ကိုသိန်းမောင်။ မြင်းကောင်းခွာလိပ် ဆိုတဲ့စကား ကြိုက်ရင်လည်း သုံးပေတော့။ ကျုပ်တော့ဖြင့် ဒီတစ်ခါ တော်တော်ချော်သွားပေတယ်ဗျာ။ သို့သော် အင်္ဂလိပ်

စကားပုံကလေးကဖြင့် ရှိပေသေးတာပဲ။ ညတုန်းက တစ်ညလုံး ကျုပ်စဉ်းစားလိုက်တာဗျာ မပြောပါနဲ့တော့။ စကားကလေးတစ်လုံး ခပ်ဆန်းဆန်း ကျုပ်ကြားလိုက်မိ ပါတယ်လို့ အောက်မေ့ပြီး လိုက်ဖော်လိုက်တာ ပေါ်ကို မပေါ်နိုင်ဘူး။ ရိပ်ခနဲပေါ်လာလိုက်၊ တော်တော်ကြာ ငုပ်သွားလိုက်နဲ့ အခဲရခဲလိုက်တာဗျာ မပြောပါနဲ့ တော့။ နောက်ဆုံး မိုးလင်းခါနီးတော့မှ ဦးသိန်းဟန် ကြားခဲ့တဲ့ ခေါင်းလုပ်သမားက ဟိုမိန်းမကို ပြောတဲ့ဟာ ကိုးဗျ။ ဘာတဲ့၊ ဒီလောက်တော့ကြာမှာပေါ့။ ခင်ဗျား ဥစ္စာက ရိုးရိုးတန်းတန်းဟာမျိုးမှ မဟုတ်ဘဲကိုး ဆိုပါ ကလား။ ဒီဟာ ဘာကိုဆိုတာလဲ။ ဘာကြောင့် ရိုးရိုး တန်းတန်း ခေါင်းမဟုတ်ရပါလိမ့်မလဲလို့ စဉ်းစားပြန် တော့ အင်မတန်ကြီး ဇောက်နက်ပြီးလုပ်ထားတဲ့ သစ်သားခေါင်းကြီးကို ကျုပ် သွားစဉ်းစားမိတယ်။ ဘာကြောင့် ဒီလောက်တောင်နက်အောင် လုပ်ရပါလိမ့် မလဲဆိုတော့ တခြားဟုတ်ရိုးလားဗျ။ ခေါင်းတစ်လုံး ထဲမှာ အလောင်းနှစ်ခုထည့်ချင်တဲ့ အကြံအစည်ကိုးဗျ။ ဘာကြောင့် နှစ်ခုထည့်ရသလဲဆို ဖွားသေရုံးမှာ လက် မှတ်တစ်ခုယူပြီး နှစ်လောင်းပူး မြှုပ်ချင်လို့ပေါ့ဗျ။ လူကို သေအောင် သတ်နိုင်ပေမယ့် အလောင်းကို သင်္ချိုင်းမှာ စည်းစနစ်တကျ မြှုပ်နှံဖို့အလုပ်က မလွယ်သေးဘူးဗျ။ ဒါကြောင့် မောင်မင်းကြီးသားများက ဒီလောက်ခဲခဲ ယဉ်းယဉ်း ကြံစည်နေကြတာကိုးဗျ”

ကျွန် ။ ။ “ခင်မြင့်ကြီးကို ဘာကြောင့် တစ်ခါတည်း သေမိလိက်



သလဲဗျ”

ရှား ။ ။ “ဒါကတော့ ဒီလိုလေဗျ။ ဒီလင်မယားဟာက ရာဇဝတ် ပြစ်မှုကလေး တော်တော်များများ ကျူးလွန်ခဲ့ဖူးပေမယ့် လူသတ်တဲ့အထိ မလုပ်ခဲ့ဖူးသေးဘူးဗျ။ ပစ္စည်းကို လိမ်ယူတာက ထောင်ဒဏ်သာရှိတယ်။ လူကိုသတ် တော့ ကြီးဒဏ်ရှိတာကိုဗျ။ ဒါကြောင့် သူတို့က တတ်နိုင်လို့ရှိရင် မသတ်ဘဲနဲ့ ကိစ္စပြီးချင်တာကိုဗျ။ ကျုပ်အထင်တော့ ခင်မြင့်ကြီးကို မေ့ဆေးပေးပြီး သဂြိုဟ်ခါနီးမှ ခေါင်းထဲ သွင်းထည့်လိုက်ဟန်တူပါရဲ့။ ကျုပ်ကလည်း ဒီလိုဖြစ်ပါစေ ဆုတောင်းခဲ့တာ။ သေကံ မရောက်သေးလေတော့ ကျုပ်ဆုတောင်းတဲ့အတိုင်း ဖြစ်နေတော့တာပဲ ဆရာရေ။”

ဦးသိဒ္ဓိလင်မယားတို့မှာ ခင်မြင့်ကြီးကို ကျွန်တော်တို့ ဂရုစိုက်နေ ကြသည့်အချိန်အတွင်း တိုက်နောက်ဘက်မှ ဆင်းပြေးကြသည့်ဖြစ် သောကြောင့် ရုတ်တရက် မမိလိုက်ဘဲရှိသော်လည်း နောက်ဆုံးတွင် ဗိုလ်တထောင်ဘက်၌ အဖမ်းခံကြရ၍ ထောင်ဒဏ်ခန့်ခွဲ နှစ် ကျခံကြရလေသည်။ ခင်မြင့်ကြီးနှင့် ဦးသိန်းဟန်တို့မှကား အသက် ၄၀ နီးပါးမျှစီ ရှိကြသည့်တိုင်အောင် အပျိုကြီးနှင့် လူပျိုကြီး လုပ်ခဲ့ကြ ပြီးနောက် ခင်မြင့်ကြီးသည် ဤမျှလောက် သစ္စာရှိသော ယောက်ျား တစ်ယောက်ကို တွေ့ရခဲသည်ဆို၍ တိမ်းရှောင်ကွေ့ကွင်းလိုသော စိတ်ကို လျှော့ချလိုက်ပြီး ဦးသိန်းဟန်နှင့်အတူ ယိုးဒယားပြည်သို့ လိုက်ပါသွားလေတော့သတည်း။



အမွေမပေးလိုသော ပထွေး အမှု

“ဤဝတ္ထုကို ရူမဝမဂ္ဂဇင်း၊ ၁၉၄၈၊ ဇန်နဝါရီ၊ အမှတ်-၈ တွင် ပုံနှိပ်ဖော်ပြခဲ့သည်။ မြန်မာပြည် စာအုပ်တိုက်မှ အတွဲ-၁၈ နှင့် နှလုံးလှစာပေ တိုက်မှ အတွဲ-၅ တို့တွင် ထပ်မံဖော်ပြသည်။ မူရင်းမှာ The Speckled Band ဖြစ် သည်။” ဟု ၁၉၇၄၊ အောက်တိုဘာ (၉)နေ့စွဲ ဖြင့် ပုဂံစာအုပ်တိုက်မှ မှတ်တမ်းပြု ထုတ်ဝေထား သော ရွှေဒေါင်း၏ စုံထောက်ဦးစံရှား စာပေါင်း ချုပ်မှ ရွှေဒေါင်း စာပေထိန်းသိမ်းရေးကော်မတီ ၏ ခွင့်ပြုချက်အရ ပြန်လည်ထုတ်ဝေခြင်း ဖြစ်ပါ သည်။

အမွေမပေးလိုသော ပထွေး အမှု

တစ်နေ့သ၌ ကျွန်တော်သည် ညအချိန်တွင် မစွဲတာမောင်မိုင်း၏ ထွက်ပေါ်ကာစဖြစ်သော ဒေါင်းငြိကာ စာအုပ်ကို သန်းခေါင်ကျော် သည့်တိုင်အောင် ဖတ်ရှုခဲ့မိသဖြင့် နံနက်အချိန်တွင် အားလပ်သော တနင်္ဂနွေနေ့လည်း ဖြစ်သဖြင့် အိပ်ရေးဝအောင် အိပ်မည့်အကြံနှင့် အိပ်ရာထဲ၌ ကွေးလျက်ရှိစဉ် ဦးစံရှားသည် အဝတ်အစား အပြည့် အစုံ ဝတ်ဆင်ကာ အိပ်ရာအနီးတွင် ရပ်လျက်...

“ရုတ်နာရီတောင် ထိုးသွားပြီဗျ ကိုသိန်းမောင်။ ခုတောင် မထ သေးဘူးလား” ဟု နှိုးသဖြင့် ကျွန်တော်မှာ အိပ်မှန်စုံမွှားနှင့် အခြား တစ်ဖက်သို့ စောင်းပြီးလျှင်...

“တယ်ရှုပ်တဲ့လူဗျာ၊ အားတဲ့နေ့မို့ အိပ်ရေးဝအောင် အိပ်မလို့ ကြံနေတာ။ ဘာလုပ်မယ့် လာနို့ပါလိမ့်” ဟု စုစုအောင်အောင်နှင့် ပြန်ပြောလိုက်လေသည်။

“မတတ်နိုင်ဘူးလေဗျာ။ ဒီကနေ့မနက်တော့ တစ်လှည့်စီ ဒုက္ခ ပေးရတဲ့နေ့ ဖြစ်နေပြီ။ ထမင်းချက်တဲ့ ဒေါ်သန်းတင်ကို တစ်ယောက်

က လာနို့။ ဒေါ်သန်းတင်က ကျုပ်ကိုနို့။ ကျုပ်က တစ်ခါ ခင်ဗျားကို နို့ရတော့တာပဲ”

“ဘာဖြစ်လို့လဲဗျ။ သူခိုး ခိုးသလား၊ ဓားပြတိုက်လို့လား၊ မီးလောင်လို့လားဗျ”

“စိတ်မတိုပါနဲ့ ဆရာကြီးရယ်။ အမှုသည်မတစ်ယောက် ရောက် နေလို့ပါ။ မိန်းကလေးတစ်ယောက် တုန်တုန်ယင်ယင်နဲ့ ရောက်လာ ပြီး ကျုပ်ကို ချက်ချင်းတွေ့ ရှုမှလို့ ပြောနေတယ်။ အိမ်ရှေ့ဧည့်ခန်းမှာ ဆောင်နေလေရဲ့။ မိန်းမပျိုကလေးတစ်ယောက်က လူတွေကို စောစော ဝိးစီး လည်နှိုးနေတယ်ဆိုတာ ဧကန္တ အရေးကြီးတဲ့ကိစ္စရှိလို့ပါပဲ။ အမှုကောင်းဖြစ်နေလို့ရှိရင် လက်မလွှတ်ရအောင်လို့ ခင်ဗျားကို ကျုပ် လာနို့တာပဲ”

“ဒီလိုဆိုရင်တော့ ထရတာပေါ့ဗျာ”

ကျွန်တော်သည် လျင်မြန်စွာ မျက်နှာသစ်၍ ဦးစံရှားနှင့်အတူ ဧည့်ခန်းသို့ ဝင်သွားလေရာ မျက်မှန်အနက်ကြီးကို တပ်ထားသော မိန်းမပျိုကလေးတစ်ယောက်သည် အမှုသည်များ ထိုင်နေကျဖြစ်သော ကုလားထိုင်ပေါ်တွင် ထိုင်လျက်ရှိသည်ကို တွေ့ရလေ၏။

“ဦးစံရှားဆိုတာ ကျုပ်ပါပဲ။ ဟောဒါက ကျုပ်မိတ်ဆွေ ဦးသိန်း မောင်ပါ။ ပြောစရာရှိတဲ့စကားကို သူ့ရှေ့မှာ မခြင်းမချန် ပြောနိုင် ပါတယ်။ မိန်းကလေးကြည့်ရတာ တုန်လှုပ်ပါလား။ သိပ်ချမ်းနေတယ် ဆင်တယ်။ ကိုင်း...ဒေါ်သိန်းတင်၊ ကာပိမြန်မြန်ဖျော်ခဲ့ပါဗျို့”

“ကျွန်မက ချမ်းလို့တုန်တာမဟုတ်ပါဘူးရှင်။ ကြောက်လွန်းလို့ တုန်နေတာပါ” ဟု ပြောသည်တွင် ကျွန်တော်သည် ထိုမိန်းမ၏ ချပ်လကွဏာကို အကဲခတ်မိရာ အသက် ၂၅ နှစ်ခန့်ရှိ၍ အထက်တန်းစားမကျတကျရှိသော အခြေအနေရှိသူတစ်ယောက်

ပြစ်ကြောင်းကို ရိပ်မိလေ၏။

“မကြောက်ပါနဲ့ မိန်းကလေး။ ကျုပ်နဲ့တွေ့တဲ့အချိန်ကစပြီး ဘေးအန္တရာယ်အားလုံး ကင်းဝေးသွားပြီလို့ စိတ်နှလုံးတုံးတုံးချလိုက်ပါတော့။ ကိုင်း...ကိုင်း...ပြောစရာရှိတာ ပြောပါဦး”

“ကျွန်မမှာ ခိုကိုးရာမဲ့ ဖြစ်နေလေတော့ ဦးစံရှားအကြောင်း ကြားဖူးလို့ ပြေးလာခဲ့ရပါတယ်ရှင်။ အားကိုးရမယ့်သူတစ်ယောက် ရှိသော်လည်း လက်မထပ်ရသေးလို့ ငွေရေးကြေးရေးမှာ အကူအညီ တောင်းဖို့ ခဲယဉ်းနေပါတယ်။ ကျွန်မကိစ္စကို ဆောင်ရွက်ပေးလို့ ခုချက်ချင်း ကျေးဇူးမသိနိုင်ပေမယ့် ကျွန်မ လက်ထပ်ပြီးတဲ့အခါက တော့ ဦးစံရှားကို ကျွန်မ ကျေးဇူးသိပါမယ်ရှင်”

“ကိစ္စမရှိပါဘူး မိန်းကလေး။ ကျုပ်က အဖိုးအခကို သဘောထားပြီး အလုပ်လုပ်တဲ့လူ မဟုတ်ပါဘူး။ စရိတ်စက ကုန်ကျစရာရှိရင် ကျုပ်က စိုက်ထုတ်အကုန်ခံထားပြီး အကြောင်းညီညွတ်တဲ့အခါက တော့ ဆပ်ကြတာပေါ့။ ကိုင်း...ဒါထက် ဖြစ်ပျက်ပုံ ပြောပြစမ်းပါဦး”

“ကျွန်မကိစ္စ သိပ်ဆန်းတာပဲရှင်။ ကျွန်မစိတ်ထဲက သိပ်စိုးရိမ်နေပေမယ့် ရေရေရာရာ ခြေခြေမြစ်မြစ်ရယ်လို့တော့ ဘာတစ်ခုမှ လက်ဆုပ်လက်ကိုင် ပြစရာမရှိဘူးရှင်။ ဒါကြောင့် သာခက်နေတာပဲ။ ကျွန်မလူကိုပြောပြတော့ သူကတောင် ကောင်းကောင်းကြီး မယုံနိုင်ဘဲ ကျွန်မကို အစိုးရိမ်ကြီးပြီး အတွေးခေါင်နေတယ်လို့ မှတ်ထင်နေဟန် တူတယ်။ သို့သော် ဦးစံရှားကတော့ လူသတ္တဝါတွေရဲ့ ကောက်ကုတ် စဉ်းလဲပုံတွေကို အမျိုးစုံကြုံဖူးတဲ့အတွက် ကျွန်မတို့ထက် ထိုးဖောက်ပြီး မြင်စွမ်းနိုင်လိမ့်မယ်လို့ အောက်မေ့ပါတယ်”

“ဆိုစမ်းပါဦး။ ကြားပါရစေ”

“ကျွန်မနာမည်က ခင်ချစ်မေပါတဲ့။ နေတော့ မှော်ဘီမှာ

ပထွေးနဲ့ အတူနေရပါတယ်။ သူ့နာမည်ကတော့ မြေပိုင်ရှင် ဦးတိုးစိန်ပါတဲ့”


“အင်း...ကြားဖူးသလိုလိုရှိတယ်”

“ကျွန်မပထွေး ဦးတိုးစိန်ကတော့ ဟိုနယ်မှာ မြေပိုင်ရှင်အမျိုးအနွယ် ဖြစ်လေတော့ တော်တော်ပဲလူသိများကြပါတယ်။ သို့သော် သူ့အဖေထားခဲ့တဲ့ လယ်ယာချောင်းတွေကို သူတို့ညီအစ်ကိုတွေ ဖြန့်လိုက်ကြတာ တော်တော်ကုန်သွားပြီး ခုတော့ လယ်ဧက အနည်းငယ် လောက် ရှိပါတော့တယ်။”

“ကျွန်မပထွေးက ဟိုတုန်းက ဆရာဝန်အတတ်သင်ခဲ့ပြီး ရန်ကုန် ဆေးရုံမှာ လက်ထောက်ဆရာဝန်အဖြစ်နဲ့ အမှုထမ်းခဲ့ဖူးပါသေးတယ်။ လူကြီးက ဒေါသကြီးကြီးနဲ့ အစေခံ ကုလားတစ်ယောက်ကို သူ့ငွေစီးကံရက်ဘူး ခိုးပေါင်ရမလားဆိုပြီး မျက်နှာကို ဖိနပ်နဲ့ ပိတ်ကန်လိုက်တာ သွားလေးငါးချောင်းကျိုးသွားလေတော့ ရုံးပြင်ကနား မရောက်အောင် လူကြီးတွေက မနည်းဖုံးဖိထားခဲ့ရပြီး သူလည်း အလုပ်က ထွက်၊ မှော်ဘီကို ပြန်လာခဲ့ပါတယ်။

“ဦးတိုးစိန် ရန်ကုန်နေတုန်းမှာ ကျွန်မအမေနဲ့ အကြောင်းပါခဲ့ပါတယ်။ ကျွန်မအမေက ဝတ်လုံကတော် မုဆိုးမတစ်ယောက် ဖြစ်ပါတယ်။ အမေနဲ့ ဦးတိုးစိန်နဲ့ အကြောင်းပါကြတော့ ကျွန်မရယ် ကျွန်မနဲ့ အမြွှာမွေး ခင်ချစ်ဆွေရယ်က နှစ်ခါလည်သမီးအရွယ် ရှိကြပါတယ်။ ကျွန်မတို့အဖေ ဝတ်လုံတော်ရက ပစ္စည်းသုံးလေးသောင်းတန် ထားခဲ့ပေမယ့် ကျွန်မတို့အမေက ဦးတိုးစိန်ကို ယုံကြည်ပြီး သူ့လက်သူ့ခြေဆိုတာလို လွှဲအပ်ထားခဲ့ပါတယ်။

“သို့သော် ကျွန်မတို့ညီအစ်မနှစ်ယောက် လက်ထပ်တဲ့အချိန်မှာ ခွင့်တစ်သောင်းစီ လက်ဖွဲ့ဖို့ ဦးတိုးစိန်က ကတိထားခဲ့ပါတယ်။



မှော်ဘီရောက်ကြလို့ မကြာမီ လွန်ခဲ့တဲ့ရှစ်နှစ်လောက်က ကျွန်တို့ မိခင်က မော်တော်ကားမှောက်ပြီး ဆုံးရှုပါတယ်။ မိခင်မရှိသော်လည်း ကျွန်မတို့ မွေးသဖခင်ထားခဲ့တဲ့ အိမ်နဲ့လုံးနဲ့ တိုက်တစ်လုံးကရတ အိမ်လခရယ်၊ ဦးတိုးစိန်လယ်ကရတဲ့ လယ်ထောက်ခရယ်ဆိုတော့ ကျွန်မတို့ညီအစ်မနှစ်ယောက်နဲ့ ပထွေးပါ ချောင်ချောင်လည်လည် စားသောက်နိုင်ပါတယ်။

“ဒါကြောင့် ဦးတိုးစိန်က မှော်ဘီမှာ ဆေးဆိုင်ဖွင့်တယ်ဆိုပေမယ့် မင်းတိုင်းကျေလောက်လုပ်ပြီး ဆေးကုတဲ့အလုပ်ကို ကြိုးကြိုးစားစား သဘောမထားခဲ့ပါဘူး။ ဒီလိုနေကြရင်းနဲ့ ကျွန်မတို့ပထွေးဟာ စိတ်နည်းနည်းဖောက်ပြန်လာပါတယ်။ မှော်ဘီကလူတွေက ကိုယ့်မြို့သာ တစ်ယောက် ပြန်ရောက်လာတယ်ဆိုပြီး ပျူပျူငှာငှာရှိကြပေမယ့် ဦးတိုးစိန်က လူတကာကို ရန်လုပ်နေလေတော့ သူ့ဆေးဆိုင်ကလေးဟာ ဖောက်သည်မရှိဖြစ်ပြီး တဖြည်းဖြည်း ခြောက်သွားရပါတယ်။

“ကျွန်မပြောသံကြားဖူးရတာက ဦးတိုးစိန်တို့ အမျိုးတွေဟာ အသက်ကြီးလာရင် တဖြည်းဖြည်း စိတ်ကြမ်းပြီး ရူးချင်သလို နှမ်းချင်သလို ဖောက်ပြန်တတ်တယ်လို့ ပြောကြပါတယ်။ ပြောတဲ့အတိုင်း ဦးတိုးစိန်ဟာ ဟိုလူနဲ့ရန်ဖြစ်၊ ဒီလူနဲ့ရန်ဖြစ်၊ ရုံးရောက် ဂတ်ရောက်နဲ့ လူကြီးကလည်း ဗလကောင်းကောင်းဆိုတော့ သူ့ကို လူတိုင်းက ကြောက်ပြီး သူ့မြင်ရင် အဝေးကကွင်းသွားကြပါတယ်။ လွန်ခဲ့တဲ့ လထဲကလည်း စကားပြောမတည့်တယ်လို့ လူတစ်ယောက်ကို ကိုယ်ပေါက်လိုက်တာ ကျွန်မတို့လက်ထဲရှိတဲ့ လက်ဝတ်လက်စားကလေးတွေ ပေါင်ပြီး လာဘ်ထိုးနိုင်လို့သာ အရှက်တကွအကျိုးနည်း မဖြစ်တာပါ။

“ကျွန်မတို့ဆီမှာ စပါးရိတ်တဲ့ ကုလားတွေ ကုလားပြည်က


တစ်ခါတစ်ခါရောက်လာပြီး အစုအအုံနဲ့ အလုပ်ရှာတတ်ပါတယ်။ ဒီကုလားတွေနဲ့တော့ ဦးတိုးစိန်က သင့်မြတ်ပြီး သူ့ဝင်းထဲခေါ်ထား၊ ဆီပေး၊ ဆန်ပေး၊ သူတို့နဲ့အရောတဝင် စကားပြော၊ ဘယ်လိုလူကြီးလဲ မပြောတတ်ပါဘူးရှင်။ ဒီပြင်ကလူ ဂုဏ်ရည်တူအချင်းချင်းကိုတော့ တစ်ယောက်မှ အဖက်လုပ်ပြီး စကားမပြောဘူးရှင်။ သိပ်ဆန်းတာပဲ။ ဟိုတလောကများ ကုလားတွေနဲ့ လိုက်သွားတယ်ဆိုပြီး ဆယ်လေးငါးရက်လောက် မပေါ်လာဘူးရှင်။ ဘယ်ဆီသွားတယ် မပြောတတ်ပါဘူး။

“နို့ပြီးတော့ သူ့ဝါသနာတစ်ခုက တိရစ္ဆာန်အထူးအဆန်း မွေးချင်တတ်တယ်ရှင်။ မျောက်တွေလည်း ဝယ်တာပဲ။ ဝက်ဝံတွေလည်း မွေးချင်တာပဲ။ လူနဲ့တော့ မပေါင်းချင်ဘူး။ တိရစ္ဆာန်တွေနဲ့ ပေါင်းနေရရင် သူ့မှာ ပျော်နေတော့တာပဲရှင်။

“ဒီလောက်ပြောပြရင် ကျွန်မနဲ့ ကျွန်မညီမလေး ခင်ချစ်ဆွေတို့ဟာ သူနဲ့နေရတာ မပျော်ပိုက်ဘူးဆိုတာ ဦးစံရှား ရိပ်မိလောက်ပါပြီ။ ခိုင်းစရာ တပည့်တပန်း ထားလိုလည်း မဖြစ်ဘူးရှင်။ သူနဲ့ မတည့်ဘူး။ အလုပ်ရှိသမျှ ကျွန်မတို့ညီအစ်မ ကျုံးပြီးလုပ်ရတာပဲ။ ဒီလိုမှ သူက သဘောကျတယ်။ နောက်ဆုံးကျတော့ ကျွန်မညီမလေးဟာ စိတ်ညစ်ရှာလို့ထင်ပါရဲ့ သေရှာပါရောရှင်။

“ဪ...ခင်ချစ်ဆွေဆိုတာ သေပလား။”

“ဟုတ်ကဲ့... သေရှာတယ်။ နှစ်နှစ်ရှိသွားပြီ။ ညီမလေးသေရပုံ အကြောင်းကိုလည်း ကျွန်မ ပြောချင်ပါသေးတယ်။ ကျွန်မတို့ညီအစ်မဟာ ဦးတိုးစိန်နဲ့ နေရတုန်း ရွယ်တုရွယ်တန်ချင်းနဲ့ ပေါင်းသင်းခွင့်လည်း မရဘူးရှင်။ ဘယ်မှလည်း မသွားရ။ ဘယ်သူလာတာမဆို သူက မကြိုက်ဘူး။ ဒါပေမယ့် ကျွန်မတို့အဖေရဲ့ ညီမတစ်ယောက်



အင်းစိန်မှာ ရှိပါတယ်။ အဲ...သူ့ဆီတော့ ကျွန်မတို့ညီအစ်မ သွားခွင့် ရပါတယ်။

“လွန်ခဲ့တဲ့နှစ်နှစ်လောက်က အဒေါ်အိမ်ကို ကျွန်မတို့ညီအစ်မ သွားလည်ကြတုန်း ညီမလေးက အင်းစိန်အရေးပိုင် ရုံးစာရေးတစ် ယောက်နဲ့ ချစ်ကြိုက်ပြီး လက်ထပ်ဖို့ စိမ့်ကြပါတယ်။ ပထွေး ဦးတိုးစိန်က လက်ထပ်ဖို့အကြောင်းကြားတော့ ဘယ်လိုမှ မကန့်ကွက် ဘူးရှင်။ သို့သော် လက်ထပ်ဖို့ ချိန်းထားတဲ့ရက်မတိုင်မီ ရက်သတ္တပတ် လောက်မှာ ကျွန်မညီမလေးဟာ အလန်တကြားဖြစ်ပြီး အသက်ဆုံးရှုံး သွားရှာပါတယ်”

ဦးစံရှားသည် မှိန်းလျက် နားထောင်နေရာမှ မျက်လုံးများကို ဖွင့်ကြည့်လျက် “ဖြစ်ပျက်ပုံ အသေအချာပြောခမ်း”

“ကျွန်မတို့နေကြတာက ဦးတိုးစိန်တို့ ဘိုးစဉ်ဘောင်ဆက် နေလာခဲ့တဲ့ တိုက်အိုကြီး ဖြစ်ပါတယ်။ ဒီတိုက်ကြီးမှာ အခြားအခန်း များအပြင် အိပ်ခန်း သုံးခန်းရှိပါတယ်။ ခပ်ငယ်ငယ်တုန်းကတော့ ကျွန်မတို့ညီအစ်မ အတူတူအိပ်ကြတာ တစ်နေ့တော့ ခင်ချစ်ဆွေက ကျွန်မကို စိတ်ကောက်ပြီး တစ်ခန်းခွဲအိပ်တာ နောက်စိတ်ကောက် ပြောတော့လည်း ကျွန်မနဲ့ အတူပေါင်းမအိပ်ဘဲ သူ့ဟာသူ အခန်း သတ်သတ်အိပ်ပါတယ်။

“ဒါကြောင့် အိပ်ခန်းသုံးခန်းအနက် ပထမအခန်းမှာ ဦးတိုးစိန် ဒုတိယအခန်းမှာ ခင်ချစ်ဆွေ တတိယအခန်းမှာ ကျွန်မ အိပ်ပါတယ်။ ဟိုညကတော့ ဦးတိုးစိန်ဟာ သူ့အခန်းထဲသူ စောစောစီးစီး ဝင်သွား သော်လည်း ဆေးပြင်းလိပ်ငွေ တထောင်းထောင်းနဲ့ အနံ့ရလေတော့ ဦးတိုးစိန် မအိပ်သေးဘူးလို့ ခင်ချစ်ဆွေ သိရပါတယ်။ အဲဒီညက ညီမလေးဟာ ကျွန်မအခန်းထဲလာပြီး သူတို့လက်ထပ်မယ့် အခန်း

အနား အစီအစဉ်အကြောင်းတွေကို ထိုင်ပြောနေလိုက်တာ သာ နှာရီ လောက်မှ ထပြန်သွားပါတယ်။

“ပြန်ခါနီးမှာ အခန်းဝကရပ်ပြီး ‘မေးစမ်းပါရုဇစ္စ မမ’တဲ့။ ‘ညတိုင် သန်းခေါင်ကျော်လောက်မှာ လေချွန်သံလိုလို မမ မကြား ဘူးလား’တဲ့။ ဒီတော့ ကျွန်မက ‘မကြားပေါင်အေ ဘာကြောင့်လဲ’လို့ မေးတော့ ညီမက ‘လွန်ခဲ့တဲ့ သုံးလေးညအတွင်းမှာ အရုဏ်တက်ခါနီး ကျရင် တိုးတိုးကလေး လေချွန်သံလိုလို ကျွန်မ ကြားမိတယ်’တဲ့။ ‘ကျွန်မက အအိပ်ဆတ်လေတော့ ဒီအသံကြားတိုင်း နိုးတယ်’တဲ့။ ‘ဘယ်ကလာတဲ့အသံရယ်လို့တော့ မဆိုနိုင်ဘူး’တဲ့။ ‘မမလည်း ကြားမိ သလား’လို့ မေးပါတယ်။

“ဒီတော့ ကျွန်မက ‘မကြားရပေါင် ညီမရယ်၊ ဝင်းထောင့်ထဲ နေတဲ့ စပါးရိတ်တဲ့ ကုလားတွေလား မဆိုနိုင်တာပဲ’လို့ ပြောလိုက် တယ်။ ညီမလေးက ‘အဲပါရဲ့ မမရယ်။ ကျွန်မက ညတိုင်းကြားတာ တောင် မမက တစ်ခါမှ မကြားတာ အဲဒါပါရဲ့’တဲ့။ ကျွန်မက ‘ငါက ညည်းလို အအိပ်မဆတ်လို့ ထင်ပါရဲ့အေ’လို့ ပြောလိုက် ရတယ်။ ဒီတော့ ညီမလေးက ‘သိပ်တော့အကြောင်းမထူးပါဘူးလေ’ တဲ့။ ပြောပြောဆိုဆိုနဲ့ ပြန်သွားပြီး သူ့အခန်းတံခါးမှာ မင်းတုပ်ချသံကို ကြားလိုက်ရပါတယ်”

“ညီမနှစ်ယောက်လုံးဟာ ညတိုင်း မင်းတုပ်ချပြီး အိပ်ကြ တယ်လား”

“ညတိုင်း ချပါတယ်”

“ဘာကြောင့်လဲဗျာ”

“ဦးတိုးစိန်က ဝက်ဝံမွေးလို့မွေး၊ မျောက်ဖင်နီကြီး မွေးလို့မွေးနဲ့။ ကျွန်မတို့က တံခါးပိတ်အိပ်ရပါတယ်”

“ကိုင်း...ဆက်ပြောပါဦးဗျာ”

“အဲဒီညက ကျွန်မ ကောင်းကောင်းအိပ်မပျော်ဘူးရှင်။ ဘာကြောင့်လဲ မဆိုနိုင်ဘူး။ စိတ်ထဲမှာ လေးတေးနှင့်တင့်ကြီး ဖြစ်နေတယ်။ ဒီညက လေကလည်း တရူးတိုက်၊ မိုးကလည်း တဖျောက်ဖျောက်နဲ့ သိပ်ပြီးပြီးငွေ့စရာကောင်းတဲ့ညပါပဲ။ အဲဒီလို မိုးတွေရွာလေတွေတိုက်နေတဲ့ အထဲက ညီမလေးက လန်ပြီး ငယ်သံပါအောင် အော်လိုက်တဲ့အသံ ကြားလေတော့ ကျွန်မ အခန်းတံခါးဖွင့်ပြီး အပြင်ထွက်ရာမှာ စောစောက ညီမလေးပြောတဲ့အတိုင်း ရွှီခနဲ လေချွန်သံကြားလိုက်ရပြီး သံချောင်းကြီးတစ်ခု လဲသွားသလို ဒေါင်ခနဲ အသံကြားလိုက်ရတယ်ရှင်။

“ဒါနဲ့ ကျွန်မက ညီမလေးအခန်း ပြေးသွားရာမှာ သူ့အခန်းတံခါးဟာ တဖြည်းဖြည်း ပွင့်လာလေတော့ ကျွန်မက ဘာကောင်ကြီးများ ထွက်လာလေမလဲလို့ ကြောက်ကြောက်နဲ့ ငေးကြည့်နေမိတယ်ရှင်။ အိပ်ခန်းသုံးခန်းရဲ့အပြင် ဆောင်ကူးကြားထဲမှာ တိုင်ကပ် မီးအိမ်ကလေးတစ်ခု ညတိုင်းထွန်းပြီး အိပ်ကြပါတယ်။ အဲဒီမီးရောင်မှာ ကျွန်မ ငေးကြည့်နေတုန်း ညီမလေးက မျက်လုံးပြူး၊ မျက်ဆံပြူးနဲ့ သူ့အခန်းထဲက ထွက်လာပြီး ဒယ်မ်းဒယ်ိုင်နဲ့ တောင်စမ်း မြောက်စမ်း ဖြစ်နေပါတယ်ရှင်။

“ဒီတော့ ကျွန်မက သူ့ဆီပြေးပြီး အတင်းဖက်လိုက်ရာမှာ ညီမလေးဟာ ခူးတွေညွတ်သွားပြီး ကြမ်းပေါ်ကို ထိုးလဲသွားပါတယ်။ ကြမ်းပေါ်ရောက်တော့လည်း ခြေတွေလက်တွေ ကောက်ကွေးလို့ တစ်ကိုယ်လုံး တွန့်လိမ်ပြီး အလူးလူး အလဲလဲ ဖြစ်နေပါတယ်။ ပထမတော့ ကျွန်မကို သူမမှတ်မိဘူးလို့ အောက်မေ့ပါတယ်။ ဒါနဲ့ ကျွန်မက သူ့ကိုပွေ့ပြီး ပါးချင်းအပ်ထားရာမှာ ညီမလေးက ‘အော်

မလေး မမရေ၊ အပြောက်တွေနဲ့ ကြီးကြီး မမရေ’ လို့ အော်ပြောတဲ့ပြီး ဦးတိုးစိန် အခန်းဆီကို လက်ညှိုးတထိုးထိုးနဲ့ လည်ချောင်းထဲက တခါခါနဲ့ အလုံးဆို တက်သွားရှာတယ်။

“ဒီတော့မှ ကျွန်မက ဦးတိုးစိန်ကို ‘ဖေဖေရဲ့၊ လာပါဦး ဖေဖေရဲ့’ လို့ ဟစ်ခေါ်လိုက်တော့ ဦးတိုးစိန်က ပျာယံးပျာယာ ထွက်လာတုန်းမှာပဲ ညီမလေးဟာ အကြောတွေဆွဲပြီး တက်သွားရှာတယ်။ ကျွန်မက တတ်အားသမ္မု ခြေမကိုချိုး၊ ဝမ်းဗိုက်ကို နှိပ်၊ မျက်နှာကို ရေနဲ့တောက်၊ ဘယ်လိုလုပ်ပေမယ့် မရတော့ဘူးရှင်။ ဒီလိုနဲ့ အသက်ပျောက်သွားရှာပါလေရော”


“တစ်ဆိတ် မေးပါရစေ။ လေချွန်သံဆိုတာနဲ့ သံချောင်းကြီး ကျသလိုအသံဆိုတာ တကယ်သေချာရဲ့လား။ ကျမ်းကိုင်ပြီး ပြောနိုင်လောက်သလား”

“ညီမလေးဆုံးတုန်းက စစ်ဆေးတဲ့ တရားသူကြီးဟာကလည်း ဒီလိုပဲ မေးပါတယ်။ ကျွန်မတော့ သေချာတယ်ထင်တာပဲ။ နို့ပေမယ့် မိုးကြီး လေကြီး ကျနေတဲ့အထဲမှာတော့ ကျွန်မအထင် မှားမယ်ဆိုလည်း မှားနိုင်တာပဲ”

“ညီမလေးကိုယ်မှာ ဘာတွေ တွေ့သလဲ”
“သူ့ညာဘက်လက်ထဲမှာ ခြစ်ပြီး မီးခြစ်ဆန်တစ်ချောင်းနဲ့ ဘယ်ဘက်လက်ထဲမှာ မီးခြစ်ဘူး တွေ့ပါတယ်”

“ဒါဖြင့် ဟိုညက သူလန်သွားတဲ့နေ့က မိခြစ် ခြစ်ကြည့်တာ သေချာတာပေါ့။ ဒီအချက်ဟာ အရေးကြီးတယ်။ ဒါထက် ဟိုတုန်းက စစ်ဆေးတဲ့ အရာရှိများက ဘယ်လိုမှတ်ချက်ချသွားသလဲ”

“ကျွန်မတို့ပထွေး ဦးဘိုးစိန်ဟာက ဒေါသကြီးကယ်လို့ နာမည်ကြီးနေလေတော့ စစ်ဆေးတဲ့ အရာရှိများက သေသေချာချာ လျှောက်



စစ်ကြပါတယ်။ နို့ပေမယ့် ညီမလေး သေရပုံအကြောင်းကို စိတ်ကျေနပ်လောက်အောင် စုံစမ်းလို့ မတွေ့ကြပါဘူး။ အခန်းတံခါးကို အတွင်းက မင်းတုပ်ချပြီး ဖြစ်တဲ့အကြောင်းကို ကျွန်မက အစစ်ခံပါတယ်။ သံတိုင်ပြတင်းပေါက်ဟာလည်း သေသေချာချာပိတ်ပြီး ဖြစ်ပါတယ်။ အရာရှိများက အုတ်ထရုံရော ကြမ်းရော သေသေချာချာ ကြည့်ကြပါတယ်။ ဘယ်နေရာမှာမှ အဆက်အသွယ် ရှာမတွေ့ပါဘူး။ ဒါကြောင့် ဒီအချိန်မှာ အခန်းထဲမှာ ညီမလေးတစ်ယောက်တည်း ရှိတယ်ဆိုတာ သေချာပါတယ်။ သူ့ကိုယ်မှာ ဒဏ်ရာဒဏ်ချက်များလည်း တစ်ခုမှ မတွေ့ပါဘူး။”

“အဆိပ်များကော မိန်းကလေးရဲ့”

“သူ့အလောင်းကို ဆရာဝန်များ စစ်ဆေးကြည့်တော့ အဆိပ်အစအန မတွေ့ရပါဘူး”

“ဒါဖြင့် ခင်ချစ်ဆွေဟာ ဘယ်နည်းနဲ့ သေတယ်လို့ မိန်းကလေး ထင်ပါသလဲ”

“ကျွန်မအထင်တော့ ကြောက်လွန်းအားကြီးပြီး လန့်သေတယ် ထင်တာပါပဲ။ ဘာကို လန့်တယ်ဆိုတာတော့ ကျွန်မ မတွေးတတ်ပါ”

“ဟိုညတုန်းက ဝင်းထဲမှာ ကောက်ရိတ်တဲ့ ကုလားတွေ ရှိသလား”

“တချို့ရှိပါတယ်။ ဘယ်အခါမှ တယ်မပြတ်ပါဘူး”

“အပြောက်တွေနဲ့ ကြိုးဆိုတာ ဘယ်လိုထင်သလဲ”

“ဒါတော့ ကျွန်မ လုံးလုံးမတွေးတတ်ပါ”

“ကိုင်း...ကိုင်း...ဆက်ပြောစမ်းပါဦး”

“ညီမလေး ဆုံးပြီးတဲ့နောက် ကျွန်မတစ်ယောက်တည်း နှစ်နှစ်

လုံးလုံး နေခဲ့ရတာ အင်မတန် ငြီးငွေ့ပါတယ်။ လွန်ခဲ့တဲ့ထုန်းကတော့ ဟိုတုန်းက ကျောင်းနေဘက်သူငယ်ချင်းဟောင်း ကျောင်းဆရာတစ်ယောက်နဲ့ ချစ်ကြိုက်ကြတော့ လက်ထပ်ကြဖို့ စီမံကြပါတယ်။ သူကတော့ မုဆိုးဖို၊ ကျွန်မက အပျိုကြီးပါ။ လက်ထပ်ဖို့ကိုလည်း ရှေ့လထဲမှာ ရက်ချိန်းသတ်ထားပါတယ်။ ဦးတိုးစိန်ကလည်း တစ်စုံတစ်ရာ မကန့်ကွက်ပါ။ လွန်ခဲ့တဲ့နှစ်ရက်လောက်တုန်းက ကျွန်မအခန်းမှာ အုတ်ကြွပ်တွေက မိုးယိုလေတော့ ပြင်မိုးနေတဲ့အခိုက်မှာ ကျွန်မက ညီမလေးအခန်းထဲကို ပြောင်းအိပ်ရပါတယ်။

“သူ့အခန်းထဲအိပ်ရတာ ကျွန်မစိတ်ထဲမှာ ခပ်လန့်လန့်ရှိပါတယ်။ အိပ်လို့ ကောင်းကောင်းမပျော်ပါဘူး။ မနေ့ညတုန်းကတော့ အိပ်မပျော်နိုင်ဘဲ ညီမလေးအကြောင်း စဉ်းစားနေတုန်းမှာ သူ့ကြားရဖူးတယ်ဆိုတဲ့ တိုးတိုးကလေး လေချွန်သံကို ကျွန်မ ကြားရပါတယ်။ ဒါနဲ့ ဖြုန်းဆို အိပ်ရာကထ၊ မီးအိမ်ထွန်း၊ အခန်းထဲ လျှောက်ကြည့်။ ဒါပေမယ့် ဘာမှမတွေ့ရပါဘူး။ ကျွန်မစိတ်ထဲကတော့ သိပ်ကြောက်တာပဲ။ ဒါနဲ့ အိပ်ရာထဲ ပြန်မအိပ်တော့ဘဲ လင်းအောင်စောင့်နေပြီး လင်းလင်းချင်း ပြည့်ရထားကြီးနဲ့ လိုက်လာပြီး ဒီလို လာခဲ့ပါတယ်”

“လာတာကောင်းတယ်၊ သိပ်ကောင်းတယ်။ ဒါပေမယ့် မေးပါရစေဦး။ ကျုပ်ကို အလုံးစုံပြောပြပြီးပလား”

“သိသလောက် အားလုံးပြောပြီးပါပြီ”

“မဟုတ်ဘူး ခင်ချစ်မေ၊ ကျန်သေးတယ်။ ပထွေး ဦးတိုးစိန်ကို ကာကွယ်ပေးနေတယ် ထင်တယ်”

“ဘာကြောင့်လဲရှင်”

ဦးစံရှားသည် ထိုင်ရာမှ ရုတ်တရက် ထ၍ ခင်ချစ်မေ၏

လက်ယာဘက်အင်္ကျီကို ပင့်လိုက်ရာ မိန်းကလေး၏ လက်ကောက်
ဝတ်တွင် ကြည့်လင်ဖြူစင်သော အသားပေါ်၌ လက်ဖြင့် ပြင်းထန်စွာ
ဖျစ်ညှစ်ထားသကဲ့သို့ လက်လေးချောင်းရာနှင့် လက်မရာတို့သည်
ထင်ရှားစွာ ပေါ်ထွက်လာလေ၏။

“တော်တော် အနိုင်ကျင့်ထားတယ် ထင်တယ်”

“ကျွန်မတို့ပထွေးက ခွန်အားဗလ သိပ်ကောင်းနေတော့ သူ့အား
ကို သူမသိဘဲ ကျွန်မလက်ကို ဖျစ်လိုက်လို့ ဒီအရာကြီး ထင်နေခြင်း
ဖြစ်ပါတယ်”

ဦးစံရှားသည် လက်နှစ်ဖက်ပေါ်၌ မေးထောက်ကာ အတန်ကြာ
အောင် စဉ်းစားစိတ်ကူးနေပြီးနောက်...

“ဒီကိစ္စက တိမ်တိမ်ကလေး မဟုတ်ဘူး။ တော်တော်နက်တယ်။

ရှေ့ကို ကျုပ် ဘယ်လိုလုပ်ရမယ်ဆိုတာ မဆုံးဖြတ်သေးမီ သီစရာ
ကလေးတွေကို သိရဖို့ အရေးကြီးသေးတယ်။ အချိန်ကလည်း သိပ်မရှိ
ဘူး။ ကိုင်း...ဒါဖြင့် မှော်ဘီကို ကျုပ်တို့လာရင် ဦးတိုးစိန် မသိစေဘဲ
ဒီအိမ်ခန်းတွေကို ကျုပ် စစ်ဆေးကြည့်ရအောင် စီမံနိုင်ပါ့မလား”

“ဖြစ်နိုင်ပါတယ်ရှင်။ ဦးတိုးစိန်က တိုက်ကြီးကို ဒီကနေ့
သွားစရာ ကိစ္စတစ်ခုရှိတယ်လို့ မနေ့က သူပြောပါတယ်။ ဒါကြောင့်
ဦးစံရှားတို့ ဒီကနေ့ရောက်အောင်လာရင် အိမ်မှာ ဦးတိုးစိန် ရှိမယ်
မဟုတ်ပါဘူး”

“ဟုတ်လား။ ကိုင်း...ကိုသိန်းမောင်၊ ဘယ်နှယ်လဲဗျို့။ လိုက်
မလား”

“ခင်ဗျားသွားရင် လိုက်ပေါ့ဗျာ”

“ကိုင်း...ဒါဖြင့် ကျုပ်တို့နှစ်ယောက် လာမယ်။ မိန်းကလေး
ဘယ်တော့ပြန်မလဲ”

“ကျွန်မက သိမ်ကြီးဈေးထဲမှာ ဝယ်စရာလေး တစ်ခု နှစ်ခု
ဝယ်ပြီး ဘတ်စ်ကားနဲ့ ပြန်ပါ့မယ်ရှင်”

“ကိုင်း...ဒါဖြင့် ကျုပ်တို့လည်း နာရီပြန်တစ်ချက်လောက်
ရောက်အောင် လာခဲ့မယ်။ ဒါဖြင့် မနက်စာ ဒီမှာပဲ စားသွားပါလား
မိန်းကလေး”

“မစားပါရစေနဲ့ရှင်။ သူငယ်ချင်းတစ်ယောက် စဉ်းအိုးတန်းထဲမှာ
နေလို့ သူ့အိမ်မှာပဲ စားပါတော့မယ်။ ကိုင်း...ဒါဖြင့် နာရီပြန်တစ်
ချက်လောက် ကျွန်မ မျှော်နေမယ်နော်”

“စိတ်ချပါ၊ လာခဲ့ပါ့မယ်”

မင်ချစ်မေ ဆင်းသွားပြီးသည့်နောက်...

“ဘယ်နှယ် ကိုသိန်းမောင်၊ ဒီအမှု ခင်ဗျား ဘယ်နှယ်ထင်သလဲ”

“တော်တော်နက်နက်နဲ့နဲ့စိတ်ကူးပြီး စီမံထားတဲ့အလုပ်လို့ ကျွန်
တော် ထင်တာပဲ”

“နက်တာတော့ နက်ပါ့ဗျာ၊ လွန်ရော။ ဒီလောက်နက်တာ
ကျုပ်တို့ တော်တော်ကြုံရခဲ့တယ်”

“မိန်းကလေးပြောတဲ့အတိုင်း ကြမ်းရော၊ အုတ်ထရုံရော၊ ပြတင်း
ပေါက်ရော၊ တံခါးရော စိတ်ချရတယ်လို့ဆိုရင် ခင်ချစ်ဆွေ လန့်တယ်
ဆိုတုန်းက အခန်းထဲမှာ သူတစ်ယောက်တည်း ရှိတယ်ဆိုတာ မှန်ပါ
လိမ့်မယ်”

“လေချွန်သံတို့၊ အံ့ပြောက်တွေနဲ့ကြိုးတို့ ဆိုတာတွေက ဘယ်
နှယ်လဲဗျာ”

“ဒါတော့ ကျွန်တော် မစဉ်းစားတတ်ဘူးဗျာ”

“ညတိုင်း လေချွန်သံရယ်၊ ဦးတိုးစိန်က တမင် လက်ဆင့်ခံ
ထားတဲ့ ကုလားတွေရယ်၊ မယားပါသမီး လင်ပေးစားရင်း ငွေတစ်

သောင်း လက်ဖွဲ့ဖို့ ကတိထားတာရယ် တစ်ခုနဲ့တစ်ခု အဆက် အသွယ် ရိုလိမ့်မယ်လို့ ကျုပ်တို့ ယူဆရလိမ့်မယ်။ ဒေါင်ခနဲကြားလိုက် ရတယ်ဆိုတဲ့ အသံဟာကလည်း အချက်ပေးတဲ့အသံလေလား ပြတင်း ပေါက်က သံတိုင်ကို မင်းတုပ်နဲ့ ခိုက်မိတဲ့အသံလေလား မပြောတတ် သေးဘူး။

“အပြောက်တွေနဲ့ကြီး ဆိုတာကဖြင့် သိပ်ဂွကျတဲ့အလုံးပဲဗျာ။ ကြောက်အားလန့်အားနဲ့ သွေးရှူးသွေးတန်း ပြောလေတော့ မပီမသနဲ့ အလွဲလွဲ အမှားမှား ပြောလေသလား။ သူ့အစီမကပဲ အကြားမှား လေသလား ဖြစ်ချင်ရာ ဖြစ်နိုင်တာမျိုးပဲ။ အပြောက်တွေနဲ့ကြီးဆိုတာ အပေါက်တွေနဲ့ကိုးလို့ပြောတာ ဖြစ်ချင်လည်း ဖြစ်နိုင်တာပဲ။ အပေါက် တွေနဲ့ဆိုရင် သူ့အခန်းမှာ အပေါက်မရှိဘူးရယ်လို့ အောက်မေ့နေရာမှ အပေါက်တစ်ပေါက်က တစ်ခုခုဝင်လာတာမြင်လို့ သူ့အစီမကို တိုင် ကြားသွားတာ ဖြစ်ချင်လည်း ဖြစ်နိုင်တာပဲ”

“နေပါဦးဗျာ၊ ကောက်ရိတ်တဲ့ကုလားကူလီတွေကို သူ့ဝင်းထဲမှာ လက်သင့်ခံထားတာကကော ဘာသဘောလဲ စစ်ရအောင်”

“ဒါက ကျုပ်မစဉ်းစားတတ်သေးဘူးဗျ။ အလို...ဘုရားရေ၊ ဒါက ဘယ်နှယ်ဟာလည်း”

ဦးစံရှားက ဤကဲ့သို့ လွတ်ခနဲ အော်လိုက်ခြင်း၏ အကြောင်း ရင်းမှာ ခြောက်ပေထက်မနည်း အရပ်မြင့်၍ အရပ်နှင့်လိုက်အောင် ထုပ်နိုင်တောင့်တင်းလှသော လူကြီးတစ်ယောက်သည် ဟန်တိန် တုတ်ကြီးကို ကိုင်ကာ အခန်းထဲသို့ ဝင်လာသည်ကို တွေ့မြင်လိုက်ရ သောကြောင့် ဖြစ်ပေ၏။

ထိုသူသည် စစ်ဖိနပ်ကြမ်းကြီးကိုစီးလျက် ကာကီဘောင်းဘီတို့ကို ဝတ်ကာ ဗလေဇာကုတ် အကြမ်းစားနှင့် ကောင်းဘျိုင့်ဦးထုပ်မျိုးကို

ဆောင်းထားသည့်ပြင် မျက်ခုံးတုတ်တုတ်၊ နှုတ်ခမ်းမွေးကောင်းကောင်း၊ မျက်လုံးပြူးပြူးနှင့် အလွန်တင်းမာခက်ထန်သော မျက်နှာထားလည်း ရှိပေရကား လူပြတ်သော လမ်းကြားတစ်ခု၌ တစ်ယောက်ချင်း ရင်ဆိုင်တွေ့ခဲ့လျှင် ကျောရိုးထဲမှ စိမ့်၍မသွားသော ပုဂ္ဂိုလ်သည် ခပ်ရှားရှား ရှိပေလိမ့်မည်။ ထိုသူသည် အံသွားကြိတ်ကာ ဟန်တိန် တုတ်ကိုယမ်းလျက် အခန်းတွင်းသို့ ရုတ်ခနဲ ဝင်လာ၍...

“ခင်ဗျားတို့နှစ်ယောက်ထဲက ဦးစံရှားဆိုတာ ပြောစမ်း”

“ကျွန်တော်ပါခင်ဗျာ။ ခင်ဗျားကကော ဘယ်သူပါလိမ့်”

“တိုးစိန်တဲ့။ မှော်ဘီက ဒေါက်တာတိုးစိန်လေ”

“ဪ...ဟုတ်လား၊ ထိုင်ပါဦးလေ ဒေါက်တာ”

“မထိုင်ဘူး၊ မထိုင်ဘူး၊ ကျုပ် မထိုင်နိုင်ဘူး။ ကျုပ်သမီး ဒီကဆင်းသွားတာ မြင်လိုက်တယ်။ ဘာတွေများ ပြောသွားသလဲ ပြောကြစမ်း”

“ဒီနှစ် ဆောင်းဟာ ခါတိုင်းနှစ်ထက် အေးတယ်”

(ငေါက်လျက်) “ဘာတွေပြောသွားသလဲ ပြောစမ်းပါ”

(ဣန္ဒြေမပျက်ဘဲ) “ဒီနှစ်ဆောင်းအေးပေမယ့် ရေခဲစက်များမှာ ရေခဲတွေ ရောင်းကောင်း”

“အောင်မယ်...ခင်ဗျားက ကျုပ်ကို ပီးတီးယားတားလုပ်တာ လား” ဟု ပြောကာ ဟန်တိန်တုတ်ကို ဝင့်လျက် ရှေ့သို့ တစ်လှမ်း တိုးပြီးနောက်...

“ခင်ဗျားကို ကျုပ်သိတယ်။ ဟိုဝင်ရှုပ် ဒီဝင်ရှုပ် လူရှုပ်ကြီး ခဲရှားဆိုတာ ခင်ဗျားပဲ။ ကျုပ်သိပါတယ်”

ဦးစံရှားလည်း အပြုံးမပျက် ရှိလေ၏။

“သူ့ကိုယ်သူ စုံထောက်လေး ဘာလေးနဲ့ လူတကာအထဲ

ဝင်ရှုပ်နေတဲ့လူ”

ဦးစံရှားလည်း ပြုံးနေရာမှ သွားကိုဖြုလျက် ရယ်လေ၏။

“သူ့ကိုယ်သူ စုံထောက်တဲ့။ ဘာများစုံထောက်နိုင်လို့လဲ ပြောစမ်း”

(အသံထွက်အောင် ရယ်မောလျက်) “စကားပြောပုံကဖြင့် အဆီ အသား ပါပါပေ့ဗျာ တယ်ကောင်း ခင်ဗျားဆင်းတော့ ကံခါးပိတ်ခဲ့ဗျာ အေးလွန်းလို့ပါ”

“ကျုပ် မသွားသေးဘူး ပြောစရာရှိတာ ပြောပြီးမှသွားမှာ သူများ အထဲ ရှုပ်ချင်ရှုပ်။ ကျုပ်အထဲတော့ ဝင်မရှုပ်နဲ့နော်၊ ပြောလိုက်ပါပေ့ ခင်ချစ်မေ ဒီတိုက်ပေါ်က ဆင်းသွားတာ ကျုပ်မြင်လိုက်တယ် ကျုပ်ကို ယီးတီးယားတားအကောင် မှတ်လို့လား။ ကြည့်စမ်း” ဟု ဆိုကာ ပြတင်းပေါက်သို့ ရုတ်တရက်သွား၍ ငါးမူးလုံးရှိသော သံတိုင်နှစ်လုံးကို လက်နှစ်ဖက်ဖြင့်ကိုင်၍ ရုတ်တရက် ဖျစ်ညှစ်လိုက်ရာ သံတိုင် နှစ်ခုတို့သည် တစ်ခုနှင့်တစ်ခု ထိလုမတတ်ရှိအောင် ကွေးညွတ်သွား လေ၏ ထို့နောက်...

“ကိုင်း...မြင်ရဲ့လား ဒါ ကျုပ်လက်ထဲရောက်ရင် ဘယ်လိုဖြင့် မယ်ဆိုတာ ဒါသာကြည့်တော့” ဟု ပြောပြောဆိုဆိုနှင့်ပင် ချာခဲ လှည့်၍ တိုက်ပေါ်မှ ဆင်းသွားလေ၏။

ထိုအခါ ဦးစံရှားက...

“တယ်ပြီ၊ ချစ်စရာ ခင်စရာ ပြောတတ်တဲ့လူပဲဗျို့” ဟု ရယ်မော ကာပြောပြီးနောက်...

“ကျုပ်က သူ့လိုတော့ အလုံးအဖန်မကြီးပေါ့ဘူးဗျာ။ ဒါပေမယ့် သူ့ပြစ်သလောက်တော့ ကျုပ်လည်း ဖြစ်ပါသေးတယ်လို့ ပြမှမပြ လိုက်ရလားဗျာ” ဟု ဆိုကာ ယခင်ပြတင်းပေါက်သို့သွား၍ ကွေးညွတ်

နေသော သံတိုင်နှစ်ခုကို လက်နှစ်ဖက်ဖြင့် ကိုင်ကာ ဆတ်ခနဲ အားသွန်ထုတ်၍ ဆွဲဆန့်လိုက်ရကား သံတိုင်နှစ်ခုတို့သည် ရှိရင်း အခြေအနေအတိုင်း ပြောင့်တန်းစွာ ရှိနေကြလေ၏။

“ကိုင်း...ကိုသိန်းမောင်။ သူက ကျုပ်ကို မခံချင်အောင် ပြော သွားလေလေ၊ ဒီအမှုကို မပေါ် ပေါ်အောင် စုံထောက်ဖို့ စိတ်အား ထက်သန်လေလေ ဖြစ်နေပြီကောဗျ ကိုင်း... မနက်စာကလေး ခပ်သုတ်သုတ်စားပြီး ဆေးရုံကြီးမှာ ကျုပ်သိချင်တဲ့ အချက်ကလေး တစ်ခု နှစ်ခု စုံစမ်းပြီး မှော်ဘီလိုက်ကြဖို့ ရှိတာပဲ”

* * *

ဦးစံရှားသည် ဆေးရုံမှ ပြန်လာသောအခါ၌ ၁၁ နာရီခွဲလှပြီ ဖြစ်ရာ သူ၏လက်ထဲတွင် ဂဏန်းများဖြင့် ရေးခြစ် မှတ်သားထား သည့် စာရွက်တစ်ခု ပါလာလေ၏။

“ဆေးရုံလည်း ရောက်ခဲ့တယ်။ ပစ္စည်းထိန်းရုံးလည်း ကျုပ် ရောက်ခဲ့တယ်ဗျို့။ ဆေးရုံက လူတွေကဖြင့် ဦးတိုးစိန် အကြောင်းကို တစ်ယောက်မှ အကောင်းမပြောကြဘူး။ ဗလအားကိုးနဲ့ လူမြင် သမျှကို နိုင်လိုမင်းထက် ပြုချင်တဲ့ ဝါသနာဆိုးရှိဆိုပဲ။ ပစ္စည်းထိန်းရုံး ရောက်ခဲ့တော့ ကွယ်လွန်သူ့ ဝတ်လုံကတော်ကြီး ဒေါ်စိန်ရင်ရဲ့ အိမ် နှစ်လုံးနဲ့ တိုက်တစ်လုံးဟာ ဟိုခေတ်တန်ဖိုးအရ လေးသောင်း ဆိုသော်လည်း ခုခေတ်တန်ဖိုးနဲ့ဆိုရင် နှစ်သောင်းငါးထောင်လောက်ပဲ တန်တော့မယ်တဲ့။ ဒီတော့ကာ မိန်းကလေးနှစ်ယောက် လက်ထပ်လို့ တစ်ယောက်တစ်သောင်းစီ လက်ဖွဲ့လိုက်ရတယ်ဆိုရင် သူ့မှာ ဘာ ကျန်တော့သလဲ။ ငါးထောင်တန်လောက် ကျန်တော့မယ်။

ဒါကြောင့် ဦးတိုးစိန်ဟာ သူ့သမီးနှစ်ယောက် အိမ်ထောင်

ပြုမှာကို စိုးရိမ်နေတယ် ဆိုတဲ့အချက်ကို ကျုပ် သိခဲ့ရတယ်။ သူ့စိတ် သဘောထားနဲ့ဆိုတော့ ငွေနှစ်သောင်း မပေးရအောင် ဘာမဆို လုပ်ပုံ မယုံလူတစ်ယောက်နဲ့တူတယ်။ ကိုင်း...ပြောနေ ကြာရော့ အချိန် သိပ်မရှိဘူးဗျို့။ တက္ကစီခေါ်ပြီး သွားကြမုတော်မယ်”

ကျွန်တော်တို့သည် မော်တော်ကားဖြင့် ပြည်လမ်းကြီးတစ်လျှောက် မောင်းနှင်လာခဲ့ကြ၍ နာရီပြန်တစ်ချက်ထိုးခါနီးအချိန်တွင် မော်ဘီသို့ ဝင်လာခဲ့ကြရာ ဒေါက်တာတိုးစိန်၏ နေအိမ်မှာ မြို့အစွန်ဖျား၌ ရှိသော ဝင်းကြီးအတွင်း ဟောင်းမြင်းဆွေးမြည့်ဟန် လက္ခဏာရှိသည့် တိုက်အိုကြီးတစ်လုံး ဖြစ်ပေ၏။

ကျွန်တော်တို့သည် မော်တော်ကားပေါ်မှ တိုက်အိုကြီးဘက်သို့ မျှော်ကြည့်လိုက်သောအခါ ခင်ချစ်မေသည် ကျွန်တော်တို့ကို စောင့် မျှော်နေသည့် လက္ခဏာဖြင့် တိုက်ကြီးနှင့် မနီးမဝေးတွင် စကြို လျှောက်လျက်ရှိရာ ကျွန်တော်တို့၏ ကားကို မြင်သည်နှင့် တစ်ပြိုင်နက် ကျွန်တော်တို့ဘက်သို့ လျှောက်လာလေ၏။

ထိုအခါ ဦးစံရှားသည် ကားကို ရပ်စေ၍ ကားသမားအား ကားခပေးချေပြီးလျှင် ကျွန်တော်တို့သည် ခင်ချစ်မေ ရှိရာသို့ လမ်း လျှောက်သွားကြလေ၏။

ခင်ချစ်မေသည် ရွှင်ပျသော မျက်နှာထားနှင့် ကျွန်ဟော်တို့ကို ဆီးကြို၍

“ဘမ်းသာလိုက်တာရှင်။ ဦးစံရှား ရောက်လာတာ မြင်လိုက်တော့ ကျွန်မရင်ထဲမှာ ဝန်ထုပ်ကြီးတစ်ခု ကျသွားသလို ပေါသွားတော့တာပဲ။ အားလုံး နေရာကျတယ်ရှင်။ ကျွန်မပြောခဲ့တဲ့အတိုင်း ဦးတိုးစိန်လည်း တိုက်ကြီးကိုသွားတယ်။ မိုးချုပ်မှ ပြန်လာမယ်တဲ့ တိုက်ကြီးမဟုတ်ဘူးဗျို့။ ရန်ကုန်လိုက်လာလို့ ကျုပ်တို့နဲ့ တွေ့

ပြီးပြီ”

“အို...ဘုရား...ဘုရား။ ကျွန်မနောက်ကို လိုက်တာတဲ့လား။”

“ဒါနဲ့ တူတာပဲ”

“သိပ်ပါးတဲ့ လူကြီးရှင်။ သူမသိအောင် ဘာတစ်ခုမှ လုပ်လို့ မရဘူး။ သိပ်ခက်တာပဲ။ ပြန်လာရင် ဘာများပြောဦးမယ် မဆိုနိုင်ဘူး”


“ကိစ္စမရှိပါဘူးလေ။ သူပါးတယ်ဆိုပေမယ့် သူ့ထက် ပါးတဲ့ လူလည်း ရှိပါသေးတယ်။ ဒီကနေ့ညအဖို့တော့ သူ့ကို အတွေ့မခံဘဲ ကိုယ့်အခန်းထဲကိုယ် မင်းတုပ်ချုပ်ပြီး အိပ်ပေတော့။ သူက ကြမ်းလာလို့ ရှိရင် မိန်းကလေးကို အင်းစိန်က အဒေါ်အိမ်ကို ကျုပ်တို့ လိုက်ပို့မယ်။ ကိုင်း...အချိန်ရသလောက် အလုပ်လုပ်ရအောင် အိပ်ခန်းတွေ ကျုပ်တို့ လိုက်ပြစမ်း”

ဦးတိုးစိန်၏ နေအိမ်မှာ အလွန်ဟောင်းမြင်းလှသော တစ်ဆင့် တိုက်အိုကြီးတစ်လုံး ဖြစ်လေရာ အခါကောင်းစဉ်က ဥယျာဉ်ပန်းမန်များ ရှိပူးသော နေရာများတွင် မြက်ပင်၊ ပေါင်းပင်များနှင့် ငှက်ပျောပင် အနည်းငယ်မျှတို့ ရှိကြလေကုန်၏။

အိပ်ခန်းများရှိသောဘက်၌မူကား သံတိုင်ပြတင်းပေါက်များ စိတန်းလျက်ရှိရာ ဦးစံရှားသည် အတွင်းသို့ မဝင်မီ အပြင်မှ စကြို လျှောက်ကာ ပြတင်းပေါက်များ၏ အခြေအနေကို သေချာစွာ ကြည့်ရှု လျက်ရှိလေ၏။

“ဒီအခန်းက မိန်းကလေး အိပ်နေကျအခန်း။ အလယ်က ညီမခလေးအခန်း။ ဟိုအစွန်က ဦးတိုးစိန်ရဲ့အိပ်ခန်း။ ဟုတ်ကဲ့မဟုတ်လား”

“ဟုတ်ပါတယ်ရှင်။ အခုတော့ ကျွန်မက အလယ်ခန်းမှာ အိပ်ပါတယ်”



“ပြင်ဆင်နေတဲ့အခိုက်မှာ ဆိုပါတော့။ ဒါထက် အမိုးက ယိုတယ်ဆိုပေမယ့် မိုးတွင်းမဟုတ်လို့ ပြင်ဆင်ဖို့ အရေးမကြီးသေးပါဘူး ထင်ပါရဲ့။”

“သိပ်အရေးမကြီးသေးပါဘူးရှင်။ ကျွန်မကို အလယ်ခန်း ရွှေအိပ်စေရအောင် ရိုးမယ်ဖွဲ့တာနဲ့ တူပါတယ်”

“ဪ...ဟုတ်လား။ ဒီဟာ တော်တော်အရေးကြီးတယ်။ ကိုင်း...ကိုင်း...လာစမ်းပါဦး မိန်းကလေး။ အခန်းထဲဝင်ပြီး အိပ်ခန်းတံခါးကို ပိတ်။ မင်းတုပ်ကို ချကြည့်စမ်းပါဦး”

ခင်ချစ်မေသည် နိုင်းစေသည်အတိုင်း ပြုလုပ်ရာတွင် ဦးစံရှားသည် သံတိုင်ပြတင်းပေါက်ကို အပြင်မှဖွင့်ရန် အနည်းနည်း ကြိုးစာသော်လည်း အထမမြောက်ဘဲ ရှိလေ၏။

ထို့နောက် ဦးစံရှားသည် ပြတင်းတံခါး လက်ယှက်များကို မှန်ဘီလူးဖြင့်ကြည့်ရာ အလွန်ခိုင်မာလှ၍ အုတ်သားအတွင်းသို့ သွင်းမြှုပ်ဆောက်လုပ်ထားသည်ကို တွေ့ရလေ၏။

(မေးကိုသပ်ကာ စဉ်းစားဟန်လက္ခဏာနှင့်) “ကျုပ်တွေလုံး တစ်ခုတော့ လွဲသွားပြီဗျို့။ အတွင်းမှာ မင်းတုပ်ချထားရင် ပြတင်းတံခါး တရုတ်ကပ်ကို ဖွင့်နိုင်စရာနည်းလမ်း မရှိဘူး။ ကိုင်း...ကိုင်း အထဲဝင်ကြည့်ကြဦးစို့လေ”

ကျွန်တော်တို့သည် တိုက်ထဲသို့ဝင်ကြ၍ အိပ်ခန်းသုံးခန်းနှင့် ဆက်သွယ်လျက်ရှိသော ဆောင်ကူးလမ်းကြားသို့ ရောက်ကြသောအခါ ဦးစံရှားသည် ခင်ချစ်မေ အိပ်နေကျဖြစ်သော တတိယအခန်းကို အလျဉ်းပင် ကြည့်ရှုရန် အလိုမရှိဘဲ ကွယ်လွန်သူ ခင်ချစ်ဆွေနှင့် ကျန်ရစ်သူ ခင်ချစ်မေတို့ အိပ်ကြသော ဒုတိယအခန်းသို့ တစ်ခါတည်း ဝင်သွားလေ၏။

ထိုအခန်းတွင်း၌ တစ်ခုသောထောင့်တွင် မှန်တင်စားပွဲတစ်ခုရှိ၍ အခြားထောင့်တစ်ခုတွင် ခုတင်တစ်လုံး ရှိလေရာ ယင်းတို့အပြင် ကြိမ်ကုလားထိုင်အိတ်တစ်ခုနှင့် မတ်တတ်ကုလားထိုင်ကလေးတစ်လုံးမှ တစ်ပါး အခြားအိမ်ထောင်မှု မရှိလေရာ ဦးစံရှားသည် ကြိမ်ကုလားထိုင်ပေါ်သို့ ထိုင်ပြီးနောက် အခန်း၏နံရံ၊ အမိုးနှင့် ကြမ်းပြင်တို့ကို တစ်လှည့်စီ ကြည့်ရှုလျက် ရှိလေ၏။

ခုတင်ခေါင်းရင်းအနီး၌ တွဲရရွံကျလျက်ရှိသော ကြိုးစတစ်ခုကို လက်ညှိုးညွှန်လျက် “ဒီကြိုးစက ဘာအတွက်လဲ”

“အရေးအကြောင်းရှိရင် ထမင်းချက်တဲ့လူကြီး ဦးထွန်းကို ခေါ်ဖို့ စီမံထားတာပါ။ ဒီကြိုးစကို ဆွဲလိုက်ရင် သူ့အိပ်ရာနားက ခေါင်းလောင်းကလေးတစ်ခု မြည်သွားပါတယ်”

“အင်း...တယ်နေရာကျပါကလား။ အနောက်နိုင်ငံများမှာ ဒီလိုဟာမျိုး ရှိတယ်လို့ ကြားဖူးသော်လည်း ကျုပ်တို့ မြန်မာအိမ်မှာ ဒီလိုဟာမျိုး တပ်ထားတာ မမြင်ဖူးပါဘူး။ ဘယ်တုန်းက တပ်ထားသလဲ”

“ညီမလေးလက်ထက်က ဒီဟာ မရှိပါဘူး။ ကျွန်မ ပြောင်းအိပ်တော့မှ စိတ်တဲက ရွံ့တွန့်တွန့်ရှိလို့ ဦးတိုးစိန် အကြံပေးတဲ့အတိုင်း ဒီကိရိယာကို တပ်ထားပါတယ်”

“ဪ...နေရာကျပေးသားပဲ”

ထို့နောက် ဦးစံရှားသည် ကြမ်းခင်းထားသော ပျဉ်ပြားများကို မသက်သာညီညွတ်လက္ခဏာနှင့် ကြမ်းပြင်ပေါ်၌ လေးဘက်တွားကာ ခင်းထားသော ပျဉ်ပြားများကို မှန်ဘီလူးဖြင့် တစ်ချပ်စီ သေချာစွာ ကြည့်လေ၏။

ထို့နောက် အိပ်ခန်းများကို တစ်ခန်းစီကန့်ထားသော ပျဉ်ပြား



များကိုလည်း ထိုနည်းအတူ သေချာစွာကြည့်ရှု၍ အိပ်ရာကိုလည်း ထိုနည်းတူ ကြည့်ရှုလေ၏။ နောက်ဆုံး၌ ဦးစံရှားသည် ခေါင်းလောင်းနှင့် ဆက်သွယ်ထားသည်ဆိုသော ကြိုးစကို ရုတ်တရက် လှမ်းကိုင်၍ ဆွဲကြည့်ပြီးလျှင်...

“ဘယ့်နှယ်လဲ ဘာသံမှလည်း မကြားပါလား။”

“ဟုတ်သားပဲ၊ ကျွန်မတောင် တစ်ခါမှ ဆွဲစမ်းမကြည့်မိဘူး။”

“ထမင်းချက်တဲ့လူကြီး ဦးထွန်းကော ဘယ်မလဲ”

“ဦးစံရှားတို့ လာတဲ့အခါမှာ လွတ်လွတ်ကျွတ်ကျွတ် စစ်ဆေးနိုင်အောင်လို့ ဦးထွန်းကို ကိစ္စတစ်ခုနဲ့ ကျွန်မက အပြင်ကို ခိုင်းထားပါတယ်”

“ဪ...ဟုတ်လား နေ့စမ်းပါဦး။ ဒါထက် ဒီကြီးစက ဘယ်က ခေါင်းလောင်းနဲ့မှ ဆက်မထားဘဲ သက်သက်မယ့် တန်းလန်းဆွဲထားတာ သိပ်ထူးဆန်းပါကလား။ ကြည့်စမ်း...ဟိုမှာ လေဝင်ပေါက်။ အထက်က ချိတ်ကလေးတစ်ခုနဲ့ ဆက်ထားတာ တွေ့လား။”

“ဟုတ်သားပဲရှင်။ အရေးအကြောင်းဆိုရင် ဦးထွန်းကို ခေါ်ရအောင်ဆိုလို့ ဦးတိုးစိန် တပ်ပေးထားတာ ကျွန်မဖြင့် တစ်ခါမှ ဆွဲစမ်းမကြည့်မိသေးပါဘူး။”

“တော်တော်ဆန်းတဲ့တိုက်ပဲ။ လေဝင်ပေါက်ဆိုပြီး တိုက်ပြင်ဘက်ကလေးနဲ့ မဆက်ဘဲ အခန်းတစ်ခန်းနဲ့တစ်ခန်း ဆက်ထားတာ သိပ်ထူးဆန်းတာပဲ။ ကြံကြံစည်စည် ဆောက်လည်း ဆောက်တတ်တဲ့ ပန်းရန်သမားတွေပဲ။ ကိုင်း...ကိုင်း...ဦးတိုးစိန်ရဲ့အခန်းကို တစ်ဆိတ်ဝင်ကြည့်ကြဦးစို့”

ဦးတိုးစိန်၏အိပ်ခန်းမှာ ခင်ချစ်မေ၏အိပ်ခန်းထက် အနည်းငယ် ကျယ်ဝန်း၍ မှန်တင်စားပွဲတစ်ခုပေါ်တွင် ဆေးအတတ်နှင့် ပတ်သက်

သော စာအုပ်များလည်း ရှိကြလေ၏။

အခန်းထောင့်တွင် ဗီရိတစ်လုံးမှတစ်ပါး အခြားသော အိမ်ထောင်မှုများ မရှိဘဲ ကြိမ်ကုလားထိုင်ဟောင်းတစ်လုံးနှင့် မတ်တတ်ကုလားထိုင်တစ်လုံးမျှသာ ရှိကြလေ၏။

ဦးစံရှားသည် အခန်းတစ်လျှောက်လုံး ဖြည်းညင်းစွာ လှည့်ပတ်၍ သေချာစွာ ကြည့်ရှုပြီးနောက် ဗီရိကို ခေါက်လျက် “ဒီထဲမှာ ဘာတွေရှိသလဲ”

“စာရွက်စာတန်းတွေ ရှိပါတယ်”

“မြင်ဖူးလို့လား”

“ဟိုရှေးတုန်းက တစ်ခါ မြင်ဖူးပါတယ်”

“ဒီအထဲမှာ ကြောင်များ မရှိဘူးလား”

“ကြံကြံစည်စည်ရှင်”

“ကြံကြံစည်စည်မဟုတ်ဘူး ဒီဟာက ဘယ်နှာလဲ”

ဦးစံရှားသည် ဗီရိပေါ်၌ တင်ထားသော နွားနို့ခွက်ကလေးတစ်ခုကို ယူ၍ ပြလေ၏

“ကြောင်တော့ မဟုတ်ပါဘူး ဟိုတုန်းက ဝက်ဝံတစ်ကောင် မွေးဖူးပါတယ် အခု မျောက်ဖင်နို့တစ်ကောင် ရှိပါတယ်”

“ဝက်ဝံတိုက်ဖို့ နွားနို့ခွက်ဆိုရင် သေးလွန်းလှတယ် နေ့စမ်းဦး ဒီတစ်ခု ကြည့်စမ်းဦးမယ်”

ဦးစံရှားသည် မတ်တတ်ကုလားထိုင်ရှေ့တွင် လေးဘက်ထောက်လျက် ခင်းထားသောကြမ်းပြင်ကို မှန်ဘီလူးဖြင့် သေချာစွာကြည့်ရှုလေ၏

“ဪ...ဒီလိုကို အလို...ဒီဟာက ဘာလဲ” ဟုပြောလျက် ဦးတိုးစိန်၏ ခုတင်ထောင့်တွင် ချိတ်ထားသော ကြိုးတစ်ချောင်းကို



ကောက်ယူ၍ သေချာစွာကြည့်ရှုလေရာ ကြီးစတစ်ဖက်မှာ ကောင်း
ဘွိုင်များ အသုံးပြုသည့် ကွင်းလျှောတစ်ခု ပြုလုပ်ထားသည်ကို
တွေ့မြင်ရလေ၏။

“ဒီဟာ ဘယ်လိုအဓိပ္ပာယ်ထင်သလဲ ကိုသိန်းမောင်”

“ကြီးကတော့ ကြာပွတ်တစ်ချောင်းက ကြီးစပဲ။ ကွင်းလျှော
လုပ်ထားတဲ့ အဓိပ္ပာယ်ကတော့ ကျွန်တော် မပြောတတ်ဘူး”

“ဒီဟာ တော်တော်ဆန်းတယ်ဗျ နေရာတကာတိုင်း တွေ့ရတတ်
တဲ့ပစ္စည်းမျိုး မဟုတ်ဘူး။ ဆိုးချင် မိုက်ချင်တဲ့ လူတစ်ယောက်
ဉာဏ်ရှိပြီဆိုမှဖြင့် သိပ်ဂုဏ်ကျကုန်တာပဲ။ ကိုင်း...တော်ပါပြီ ခင်ချစ်မေ
တို့ကပြင်ထွက်ပြီး လမ်းလျှောက်ပါရစေဦး”

ကျွန်တော်တို့သည် တိုက်ထဲမှ ထွက်လာကြသောအခါ ဦးစံရှာ
၏ မျက်နှာထားမှာ အလွန်တရာ တင်းမာခက်ထန်စွာ ရှိနေသည့်
အဖြစ်ကို တွေ့မြင်ကြရလေ၏။

ဦးစံရှားသည် တိုက်နံဘေးရှိ မြက်ခင်းပေါ်တွင် ထိုမှ ဤမှ
စကြိုလျှောက်လျက်ရှိစဉ် ကျွန်တော်နှင့် ခင်ချစ်မေတို့သည် သူ၏
မျက်နှာကို အကဲခတ်လျက် ရှိကြလေ၏။

အတန်ငယ်ကြာသောအခါ

“ဒီမလေ ခင်ချစ်မေ။ ကျုပ်ပြောတဲ့စကားကို သေသေချာချာ
နားထောင်ပြီး ပေးခဲ့တဲ့အကြံအတိုင်း တစ်သဝေမတိမ်း လိုက်နာရမယ်
နော်”

“စိတ်ချပါရှင်”

“ကိစ္စက သိပ်အရေးကြီးတယ်။ တစ်ချက်ကလေးတိမ်းသွားရင်
အသက်ပါဆုံးသွားမယ်။ နားလည်လား”

“စိတ်ချပါရှင်။ လိုက်နာပါ့မယ်”

“ပထမအလုပ်က ကျုပ်မိတ်ဆွေနဲ့ ကျုပ်နဲ့ ခင်ချစ်မေအခန်းမှာ
ဒီကနေ့ည စောင့်ကြည့်ကြမှ ဖြစ်မယ်”

ထိုအခါ ကျွန်တော်နှင့် ခင်ချစ်မေတို့သည် ဦးစံရှား၏ မျက်နှာ
ကို အံ့ဩစွာနှင့် ငေးကြည့်နေကြလေ၏။

“ဟုတ်တယ် ခင်ချစ်မေ။ ကျုပ်ပြောသလို လုပ်ရလိမ့်မယ်။
ဦးတိုးစိန် ပြန်လာတော့ မိန်းကလေးက ခေါင်းကိုက်တယ်ဆိုပြီး
အိပ်ခန်းထဲ စောစောဝင်နေ။ ပြတင်းပေါက် တရုတ်ကပ်ကို ဖွင့်။
မီးအိမ်ကို အချက်ပေးဖို့ထား။ ဦးတိုးစိန်က သူ့အခန်းထဲသူဝင်ပြီ
ဆိုတော့မှ မိန်းကလေးက ကိုယ်အိပ်နေကျအခန်းကို ရွှေ့ပြီးတော့
အိပ်။ နားလည်လား ကျုပ်ပြောတာ”

“နားလည်ပါတယ်ရှင်”

“ကိုင်း ဒါဖြင့် တော်ပြီ။ ကျန်တာတော့ ကျုပ်တို့ကြည့်လုပ်
မယ်”

“ရှင်တို့ ဘာလုပ်ကြမှာလဲရှင်”

“ကျုပ်တို့က ဒီအခန်းထဲကစောင့်ပြီး မိန်းကလေး ကြားရတဲ့
အသံဟာ ဘာသံလဲဆိုတာကို စုံစမ်းကြည့်မယ်”

“ကျွန်မ တစ်ခုမေးပါရစေလားရှင်”

“မေးပါလေ”

“ကျွန်မညီမလေးဟာ လန့်ပြီးသေတယ်လို့ ကျွန်မထင်တာ
ဟုတ်ပါရဲ့လားရှင်”

“လန့်ရုံလန့်တာ မကဘူးလို့ ကျုပ်ထင်တယ်။ သို့သော် ဒီကနေ့
ည သိကြရတာပေါ့။ ကိုင်း ခင်ချစ်မေ နေရစ်ပေဦးတော့။ ကျုပ်တို့က
အခန်းပြတင်းပေါက်မှာ အချက်ပေးတာကို စောင့်ပြီး ကြည့်နေကြမယ်
နော်။ ဘာမှမကြောက်နဲ့ ကြားလား။ ဒီကနေ့ည အလုံးစုံ သိကြ-

ရမယ်”

ဦးစံရှားနှင့် ကျွန်တော်တို့သည် ဝင်းထဲမှ ထွက်လာကြ၍ ခင်ချစ်မေ၏ အိပ်ခန်းပြတင်းပေါက်ကို အဝေးမှမြင်နိုင်သောနေရာကို စုံစမ်းကြည့်ရာ မြို့တွင်းရှိ အကြော်ဆိုင်တစ်ဆိုင်မှ ယင်းပြတင်းပေါက်ကို ကောင်းစွာမြင်နိုင်ကြောင်း တွေ့ရှိရသည်နှင့် ကျွန်တော်တို့သည် ဆိုင်ရှင်ပေါက်ဖော် ကျေနပ်စိမ့်သောငှာ စားစရာများနှင့် ဘီယာနှစ်လုံးကို ညစာအတွက် မှာထားခဲ့ကြပြီးနောက် မြို့ထဲသို့ လျှောက်၍ လည်ပတ်ကြလေ၏။

မှောင်စပြုသောအချိန်တွင် ကျွန်တော်တို့သည် အကြော်ဆိုင်သို့ ပြန်လာကြ၍ ခင်ချစ်မေ၏ အခန်းပြတင်းပေါက်ကို မြင်နိုင်သည့် နေရာတွင် ထိုင်ကြလျက် စားစရာများ စားသောက်ရင်း ဘီယာများကို တစ်လုံးပြီးတစ်လုံး မှာယူကာ တဖြည်းဖြည်းသောက်လျက် ရှိကြလေ၏။

နေဝင်လုဆဲဆဲအချိန်တွင် ရန်ကုန်မှ မီးရထားတစ်စင်း ဆိုက်ရောက်လာ၍ ဦးတိုးစိန်သည် ကျွန်တော်တို့ ထိုင်လျက်ရှိသော ဆိုင်အနီးမှ သူ၏နေအိမ်ဘက်သို့ ဟန်တိန်တုတ်ကြီးကို ကိုင်ကာ လျှောက်သွားသည်ကို မြင်လိုက်ကြရလေ၏။

နေဝင်ပြီး၍ မှောင်မိုက်စပြုသောအချိန်၌ ဦးတိုးစိန်၏ တိုက်ဆီမှ မီးခွက်များ ထွန်းထားသည်ကို ပြတင်းပေါက်များမှ မြင်ကြရလေရာ ကျွန်တော်တို့သည် ဝက်အူချောင်းနှင့် ဘီယာကို တဖြည်းဖြည်းသောက်ရင်း ခင်ချစ်မေ အချက်ပေးမည်ကို စောင့်ကြည့်နေကြလေ၏။

“ကျုပ် တစ်ခုစဉ်းစားတယ် ကိုသိန်းမောင်။ ခင်ဗျားလိုက်လို့ တော်မှတော်ပါ့မလား မဆိုနိုင်ဘူး။ အသက်ရန်မူမှာကို နည်းနည်းစိုးရိမ်ရတယ်”

“ကျွန်တော်လိုက်ရင် အသုံးဝင်လိမ့်မယ်လို့ ထင်သလား”

“ဟာ... အသုံးတော့ ဝင်ပြီလားဗျာ”

ဒါဖြင့် လိုက်မယ်ဗျာ”

“ကျေးဇူးတင်ပါ့ဗျာ”

“နေစမ်းပါဦး ဦးစံရှားရဲ့။ ခေါင်းလောင်းနဲ့ အဆက်အသွယ်မရှိဘဲ ဟန်လုပ်ပြီး တပ်ထားတဲ့ ကြိုးစက ဆန်းလှချည်လားဗျာ”

“လေဝင်ပေါက်ကကောဗျာ။ မဆန်းဘူးလား”

“အခန်းတစ်ခန်းနဲ့တစ်ခန်း အပေါက်ဖောက်ထားတာတော့ ဆန်းတော့ဆန်းတာပဲ။ နို့ပေမယ့် ကြွက်တစ်ကောင် ဝင်နိုင်ရုံလောက် ရှိတဲ့အပေါက်မို့ ဒီလမ်းက ဘေးအန္တရာယ်တစ်ခုခု လာနိုင်ဖို့ ခဲယဉ်းတယ်ထင်ပါ့ဗျာ”

“ကျုပ်က ကြားပြောတာမဟုတ်ဘူး။ အိပ်ခန်းတွေ ဝင်မကြည့်ခင်ကတည်းက ဒီအခန်းနှစ်ခု အဆက်အသွယ်ရှိတယ်ဆိုတာကို တွေးခဲ့ပြီးသားပဲ”

“ဟုတ်ကဲ့လား ဆရာကြီးရယ်”

“ဟုတ်ပါတယ်ဗျ။ ဦးတိုးစိန် ဆေးပြင်လိပ်သောက်တဲ့ မီးခိုးကို ခင်ချစ်ဆွေက အနံ့ရတယ်လို့ ခင်ချစ်မေ ပြောသွားတာ မကြားလိုက်ဘူးလား။ ဒီကတည်းကိုက တစ်နည်းနည်း အဆက်အသွယ်ရှိတယ်လို့ ကျုပ် စဉ်းစားပြီးသားပဲ”

“ဟုတ်တော့လည်း ဟုတ်ပါရဲ့ဗျာ”

“ခင်ချစ်မေအိပ်တဲ့ခုတင်ကို ခင်ဗျား သတိပြုမိသလား”

“ထူးထူးခြားခြား ကျွန်တော်မတွေ့ပေါင်ဗျာ”

“ခုတင်ခြေထောက်လေးချောင်းဟာ ကြမ်းနဲ့တစ်ဆက်တည်း လုပ်ထားတယ်ဗျ”



“ဒါက ဘာသဘောလဲဗျာ”

“အဓိပ္ပာယ်ကတော့ ခုတင်ကို ဒီနေရာက ရွှေမဖြစ်အောင် လုပ်ထားတဲ့ သဘောပေါ့ဗျာ။ ကျုပ်တွေ့ရရင် ဟိုအပေါက်ကလေးနဲ့ ဒီခုတင်နဲ့ဟာ သူ့နေရာနဲ့သူ ရှိနေအောင် ချိန်ပြီးလုပ်ထားတယ်လို့ ကျုပ်စဉ်းစားမိတယ်”

“ဪ...ဟုတ်ပြီဗျို့၊ ထူးထူးဆန်းဆန်း ကြံကြံဖန်ဖန်လုပ်ပြီး သတ်ဖို့ မောင်းဆင်ထားတာနဲ့တူတယ်”

“အစစ်ပေါ့ဗျာ။ ဆရာဝန်ဆိုတဲ့လူမျိုးဟာ ဆိုးချင် မိုက်ချင်ပြီ ဆိုမှဖြင့် သိပ်ကြောက်စရာကောင်းတယ် ကိုသိန်းမောင်။ လက်လည်း ရဲတယ်။ အတတ်ဆန်းတွေလည်း နားလည်တယ်။ ကိုင်း...ကိုင်း ဝတ်ပါသေးပြီဗျာ။ ဘီယာလည်း တော်တော်ဝသွားပါပြီ။ ဆေး တစ်ဆုံ နှစ်ဆုံလောက် သောက်ပြီး စိတ်ကူးထုတ်စမ်းပါရစေဦး”

ည ၉ နာရီအချိန်ခန့်တွင် ဦးတိုးစိန်၏ နေအိမ်မှ မီးရောင်များ ငြိမ်းသွား၍ မှောင်နှင့်မည်းမည်းရှိလေရာ ကျွန်တော်တို့သည် ကိုယ့် စိတ်ကူးနှင့်ကိုယ် ဆေးတံကိုယ်စီသောက်ရင်း နေအိမ်ဘက်သို့ စောင့်ကြည့်နေကြစဉ် နာရီဝက်ခန့်အကြာတွင် တိုက်ပြတင်းပေါက်ဆီမှ မီးရောင်ကလေးတစ်ခု လက်ခန့်ထွက်လာသည်ကို တွေ့မြင်ကြရ သဖြင့် ဦးစံရှားက...

“ဟော...အချက်ပေးပြီဗျို့။ လာ...ကိုသိန်းမောင်” ဟုဆိုကာ အကြော်ဆိုင်မှ ထွက်လာခဲ့ကြလေ၏။

ကျွန်တော်တို့သည် တစ်ဖာလုံကျော်ခန့်ဝေးသော ယင်းခရီးကို လျှောက်လာကြစဉ် ပြတင်းပေါက်မှ အလင်းရောင်ကလေးသည် ကျွန် တော်တို့အား လမ်းပြလျက်ရှိ၏။

ကျွန်တော်တို့သည် သစ်သားဝင်းထဲရုံကို ကျော်တက်၍ မြက်ပင်

ပေါင်းပင်များအထဲမှ ဖြတ်သန်းကာ ပြတင်းပေါက်မှ ဝင်ကြမည် ပြုသည်တွင် သူငယ်ကလေးတစ်ယောက်သည် မှောင်ထဲမှ ရုတ် တရက် ပေါ်ထွက်လာ၍ မြက်ပေါ်၌ လီးလိုမ့်ပြီးလျှင် မှောင်ရိပ်ထဲသို့ ဝင်သွားလေ၏။

ကျွန်တော်သည် ထိုအခြင်းအရာကို မြင်သဖြင့် ထိတ်လန့်ကာ တွန့်ဆုတ်သွားလေလျှင် ကျွန်တော်လက်ကိုကိုင်၍ တီးတိုးရယ်မော ကာ...

“မျောက်ဖင်နီဆိုတာ ဒါပေါ့ဗျ” ဟု ပြောလေ၏။

ကျွန်တော်တို့သည် ပြတင်းပေါက်အနီးသို့ ချဉ်းကပ်ကြ၍ ဖိနပ် များကို ချွတ်ထားပြီးလျှင် ပြတင်းပေါက်မှ ကျော်တက်ကာ အခန်း ထဲသို့ ရောက်ကြသောအခါ ဦးစံရှားသည် မှန်အိမ်ကို ပြတင်းပေါက် အနီးမှ စားပွဲပေါ်သို့ ရွှေ့ထား၍ တရုတ်ကပ်ကို ပိတ်ထားလေ၏။

ထို့နောက် ဦးစံရှားသည် အခန်းအခြေအနေကို ကြည့်ရှု၍ နေ့လယ်က အခြေအနေအတိုင်း ရှိသည်ကို တွေ့မြင်ရသောအခါ ကျွန်တော်၏ နားနားသို့ ချဉ်းကပ်လျက်...


“နည်းနည်းကလေးမှ အသံမထွက်စေနဲ့နော်” ဟု တီးတိုးပြော လိုက်သဖြင့် ကျွန်တော်က ဦးခေါင်းညိတ်လိုက်၏။

ထို့နောက် ဦးစံရှားက...

“မီးခွက်ငြိမ်းမှဖြစ်မယ်။ မီးရောင်ကို ဟိုအပေါက်က သူမြင်လိမ့် မယ်” ဟု ပြောပြန်ရာ ကျွန်တော်က ခေါင်းညိတ်လိုက်ရပြန်၏။

ထို့နောက် ဦးစံရှားက...

“အိပ်မပျော်စေနဲ့နော်။ အိပ်ပျော်ရင် သေတတ်တယ်။ ကျုပ်က ခုတင်နဲ့ဘေးမှာ ထိုင်မယ်။ ခင်ဗျားက ဟိုကုလားထိုင်မှာထိုင် ဟု ပြောသဖြင့် ကျွန်တော်သည် ခါးမှခြောက်လုံးပူးကို ထုတ်၍ စားပွဲ



အစွန်း၌ တင်ပြီး ကုလားထိုင်ပေါ်တွင် ထိုင်ကာစောင့်နေလေ၏။

ဦးစံရှားသည် လက်တွင် ကိုင်လာခဲ့သော ကြိမ်လုံးတစ်လုံးကို ခုတင်အစွန်းတွင် ချထား၍ မီးခြစ်ဘူးတစ်လုံးနှင့် ဖယောင်းတိုင်တို့ တစ်ခုကိုလည်း ကြိမ်လုံးအနီး၌ ထားပြီးလျှင် မှန်အိမ်ကို ငြိမ်းလိုက် သဖြင့် ကျွန်တော်တို့မှာ မှောင်ထဲတွင် ရှိနေကြလေ၏။

ကျွန်တော်သည် ထိုည၌ မှောင်မိုက်ထဲတွင် အသည်းတထိတ် ထိတ် စောင့်နေရသော အခြင်းအရာကို အသက်တစ်ရာ နေရသော် လည်း မေ့နိုင်မည် မဟုတ်ချေ။

ကျွန်တော်သည် အလွန်ဆိတ်ငြိမ်လျက်ရှိသော တိုက်ခန်းအတွင်း မျက်လုံးကြောင့်တောင်နှင့် စောင့်လျက်ရှိစဉ် ဦးစံရှားမှာလည်း ကျွန် တော်အနီးတွင် ထိုနည်းအတူ မျက်စိဖွင့်ကာ နားစွင့်ကာဖြင့် စောင့် လျက်ရှိသည်ဟု သိရှိရလေ၏။

ပြတင်းပေါက်မှ တရုတ်ကပ်များကို ပိတ်ထားသည်ဖြစ်၍ အပြင် ၌ရှိသော ကြယ်ရောင်သည် အခန်းတွင်းသို့ ထိုးဝင်ရန် မတတ်နိုင်ဘဲ မှောင်မည်းလျက်ရှိလေ၏။

တစ်ခါက ငှက်ဆိုးတစ်ကောင်သည် အုတ်တိုက်ခေါင်မိုးပေါ်သို့ ဂီခနဲထိုးသွားလေရာ ကျွန်တော်တို့မှာ အတိတ်နိမိတ်ကောက်ရန် ဝါသနာမရှိသဖြင့် ထိုအတွက်ကြောင့် အနည်းငယ်မျှ တုန်လှုပ်ခြင်း မရှိချေ။

ကျွန်တော်သည် မှောင်ထဲတွင် မြင်နိုင်သော လက်ပတ်နာရီကို မကြာခဏကြည့်မိရာ ၁၂ နာရီထိုးရန်မှာ မကြာလှသော်လည်း နာရီ ပြန် တစ်ချက် နှစ်ချက်နှင့် သုံးချက်ထိုးရန်မှာ အလွန်တရာ ကြာရှည် လှသည်ဟု စိတ်ထဲ၌ အောက်မေ့မိ၏။

၃ နာရီ ထိုးပြီးသည်နှင့် တစ်ပြိုင်နက် အခန်းနှစ်ခန်းကို ဆက်

သွယ်လျက်ရှိသော အပေါက်ငယ်ကလေးဆီမှ အလင်းရောင်ကို လက်ခနဲမြင်လိုက်ပြေးနောက် ချက်ချင်းပင် ကွယ်ပျောက်သွား၍ ဆီကို မီးလောင်သော ညှော်နံ့နှင့် သတ္တုကို မီးမြှိုက်သည့်အနံ့သည် နှာခေါင်းဝသို့ တိုးဝင်လာလေရာ အခြားအခန်းမှ ပုလိပ်များကိုင် သည့် ကျားမျက်လုံးမှန်အိမ်ကို ထွန်းညှိထားကြောင်း သိရှိရလေ၏။

ထိုနောက် အနည်းငယ်လှုပ်ရှားသည့် ရဲရဲရှုပ်ရှုပ်အသံများ ကြားရ၍ တစ်ဖန် တိတ်ဆိတ်သွားပြန်သော်လည်း ညှော်နံ့မူကား တိုး၍ ပြင်းထန်လာခဲ့လေ၏။

ကျွန်တော်သည် နာရီဝက်ခန့် နားစွင့်ကာ ထိုင်နေပြီးနောက် လက်ဖက်ရည်ကရားမှ ရေနွေးပွတ်ပွတ်ဆူသဖြင့် နှုတ်သီးမှ အခိုး တက်သော အသံကဲ့သို့ ပြည်းညင်းစွာ တရဲရဲမြည်သောအသံကို ကြားရလေ၏။

ယင်းသို့ကြားရသည်နှင့်တစ်ပြိုင်နက် ဦးစံရှားသည် အိပ်ရာ အစွန်းမှ ခုန်ထ၍ မီးခြစ်ကိုခြစ်ပြီးလျှင် ခေါင်းရင်းဘက်၌ရှိသော ကြိုးစကို ကြိမ်လုံးဖြင့် တရွမ်းရွမ်းရိုက်လျက်...

“မြင်လား ကိုသိန်းမောင်၊ မြင်လား” ဟု မေးသော်လည်း ကျွန် တော်မူကား ဘာကိုမျှ မမြင်ရချေ။ ကျွန်တော်သည် တရွီးရွီးမြည်သော အသံကို သဲသဲမျှ ကြားရသော်လည်း မျက်လုံးထဲသို့ အလင်းရောင် ရတ်တရက် ထိုးဝင်သည်အတွက်ကြောင့် ဦးစံရှားသည် မည်သည့် အရာကို ကြိမ်နှင့်ရိုက်နေသည်ဟု မပြောနိုင်ချေ။

သို့ရာတွင် သူ၏မျက်နှာမှာ အလွန်တရာ ရွံရှာစက်ဆုပ်သော အမူအရာရှိကြောင်းကိုမူကား ကျွန်တော် မြင်လိုက်ရ၏။ ဦးစံရှားသည် ကြိမ်လုံးဖြင့် တရွမ်းရွမ်းရိုက်သောအသံများ ရပ်စဲသွား၍ အပေါက်ငယ်သို့ မော်ကြည့်လျက်ရှိစဉ် အသည်းနှလုံးတုန်လှုပ်ဖွယ်ကောင်းလှ



သော အော်သံကြီးသည် အလွန်တိတ်ဆိတ်လျက်ရှိသော သန်းခေါင်ယံ အချိန်တွင် ရုတ်တရက် ထိုးဖောက်ဖြစ်ပေါ်လာခဲ့လေ၏။

ထိုအော်သံ၌ နာကျင်ခြင်း၊ ကြောက်လန့်ခြင်း၊ စိတ်ဆိုးခြင်း တို့သည် တပေါင်းတစည်းတည်း ရောစပ်လျက်ရှိ၍ အသံမှာလည်း ကျယ်သည်ထက် ကျယ်ထွက်လာခဲ့လေ၏။

ထိုအသံကြောင့် မှော်ဘီတစ်မြို့လုံးရှိ လူများသည် အိပ်ရာထဲမှ လန့်နိုးကြသည်ဟု နောင်အခါ၌ ကျွန်တော်တို့ သိရှိရ၏။

ကျွန်တော်နှင့် ဦးစံရှားသည် အဓိပ္ပာယ်ကို ကောင်းစွာနားမလည်ဘဲ တစ်ယောက်မျက်နှာကို တစ်ယောက်ငေးကြည့်လျက်ရှိကြရာ နောက်ဆုံးတွင် အော်သံလည်း ရပ်စဲသွား၍ ယခင်အတိုင်း အလွန်အမင်းတိတ်ဆိတ်စွာရှိနေလေ၏။

“ဘာလဲ ဦးစံရှား။ ဘယ့်နယ်အဓိပ္ပာယ်လဲ”

“ဘယ့်နယ်အဓိပ္ပာယ်ရမှာလဲဗျ။ ဦးတိုးစိန် ကိစ္စချောတာပေါ့။

ကိုင်း...ကိုင်းသိန်းမောင်၊ ခင်ဗျားသေနတ်ယူခဲ့ဗျာ။ ဦးတိုးစိန်အခန်းဝင်ကြည့်ကြရအောင်”

ဦးစံရှားသည် မှန်အိမ်ကို ထွန်း၍ ကျွန်တော်တို့သည် ဦးတိုးစိန်၏ အခန်းဆီသို့ ထွက်လာခဲ့ကြလေရာ ဦးစံရှားက အခန်းတံခါးကို ခေါက်သော်လည်း မည်သို့မျှ အဖြေမပေးသည်နှင့် တံခါးကိုတွန်း၍ ဝင်သွားလေရာ ကျွန်တော်လည်း သေနတ်ကို မောင်းတင်လျက် ဦးစံရှား၏ နောက်မှ ဝင်လိုက်သွားလေ၏။

စားပွဲပေါ်၌ ကျားမျက်လုံးမှန်အိမ်တစ်ခု ထွန်းညှိလျက်ရှိရာ ယင်းမှ အလင်းရောင်သည် မပွင့်တပွင့်ရှိနေသော ဗီရိုတံခါးသို့ တည့်တည့်ထိုးလျက်ရှိလေ၏။

စားပွဲနံဘေးရှိ မတ်တတ်ကုလားထိုင်ပေါ်တွင် ဦးတိုးစိန် ထိုင်

လျက်ရှိရာ သူ၏ပေါင်ပေါ်၌ နေ့ခင်းအချိန်က ကျွန်တော်တို့ တွေ့မြင်ခဲ့ရသော ကြိုးကွင်းလျှောသည် တင်လျက်ရှိလေ၏။

သူ၏မျက်နှာမှာ အထက်သို့မော့လျက်ရှိ၍ မျက်လုံးများမှာ အပေါက်ငယ်ကလေးဆီသို့ ကြောင်တောင်ငေးလျက် ရှိလေ၏။

နဖူးဆီ၌ကား အညိုရောင် အပြောက်တို့ဖြင့် ပြောက်ကျားလျက်ရှိသော အဝါရောင်ကြိုးတစ်ချောင်းသည် ဦးခေါင်းကို ရစ်ပတ်လျက်ရှိရာ ကျွန်တော်တို့ဝင်သွားကြသောအခါ၌ ဦးတိုးစိန်မှာ လှုပ်လည်းမလှုပ်၊ အသံလည်း မပြုချေ။

ဦးစံရှားက...

“အပြောက်တွေနဲ့ ကြိုးဆိုတာ ဒါပေါ့ဗျ”ဟု ပြောသဖြင့် ကျွန်တော်သည် ထိုအရာဝတ္ထုကို သေချာစွာကြည့်မည်ဟု ရှေ့သို့ မြေတစ်လှမ်းတိုးလိုက်သည်တွင် ဦးတိုးစိန်၏ ဦးခေါင်း၌ ရစ်ပတ်လျက်ရှိသော ကြိုးသည် ရှိခနဲမြည်၍ ဦးတိုးစိန်၏ ဦးခေါင်းထက်မှ ပါးပျဉ်းထောင်လျက်ရှိသော မြွေတစ်ကောင်၏ ဦးခေါင်း ပေါ်ထွက်လာလေရာ ဦးစံရှားက...

“ဟေ့လူ၊ သတိထားနော်။ ဒီပြည်မှာတောင်မရှိဘူး။ ကုလား

ပြည်က ယူလာတဲ့ အဆိပ်အပြင်းဆုံးမြွေပွေးမျိုးပဲဗျ။ ထိလိုက်ရင် သက်ပစ်တစ်တွတ်အတွင်း အကြောတွေဆိုင်းပြီး အသက်ပျောက်နိုင်တယ်။ ကိုင်း...ကိုင်း...အသာနေ။ ဒီကောင်ကို သူ့နေရာမှာ သူပြန်ထားပြီး ခင်ချစ်မေကို တစ်နေရာရာပို့။ ပုလိပ်ကို အကြောင်းကြားမှ ဖြစ်မယ်”

ထိုနောက် ဦးစံရှားသည် ဦးတိုးစိန်၏ ပေါင်ပေါ်မှ ဖွတ်မြီးထိုးသော ကြိုးကွင်းလျှောကို ယူ၍ မြွေ၏လည်ပင်း၌ စွပ်ပြီးလျှင် ဦးတိုးစိန်၏ ဦးခေါင်းမှဆွဲ၍ ဗီရိုထဲသို့ ပစ်သွင်းကာ တံခါးကို

ပိတ်ထားလိုက်လေ၏။

ကျွန်တော်သည် ခင်ချစ်မေကိုခေါ်၍ ရှင်းလင်းပြောပြခြင်းများ၊ ဆိုင်ရာ ပုလိပ်တို့အား အကြောင်းကြားခြင်းများ၊ မိန်းကလေးကို အင်းစိန်ရှိ အဒေါ်ထံသို့ပို့ခြင်းများကို အကျယ်တဝင့်ဖော်ပြရန် မလိုတော့ဘဲ ရန်ကုန်သို့ မီးရထားနှင့်အပြန် လမ်းခရီး၌ ဦးစံရှား ရှင်းလင်းပြောပြပုံများကိုသာလျှင် ဖော်ပြရပေတော့မည်။

“ကံကောင်းလို့ဗျာ။ ပထမတုန်းကတော့ ကောက်ရိတ်တဲ့ ကူလီ ကုလားတွေ ဒီဝင်းထဲမှာ ခဏခဏတည်းတယ်ဆိုလို့ လမ်းလွဲကို လိုက်မယ်လုပ်မိသေးတယ်။ အခန်းအခြေအနေကို သေသေချာချာ ကြည့်ရတော့မှ ခင်ချစ်ဆွေ ကြုံရတဲ့ ဘေးအန္တရာယ်ဟာ ပြတင်းပေါက်ကု မလာနိုင်၊ တံခါးကလည်း မလာနိုင်ဘူးလို့ သိရပြီး ဟိုအပေါက်ကလေးနဲ့ ကြိုးတန်းလန်းကို ကျုပ်သွားပြီး စဉ်းစားမိတယ်။ ကြိုးကို ဟန်ဆောင်တပ်ထားတာရယ်၊ ခုတင်ကို ကြမ်းမှာ မရွှေ့နိုင်အောင် အသေရိုက်ထားတာရယ် သွားတွေတော့ ဒီကြိုးဟာ တခြားအတွက်မဟုတ်ဘူး။ ဟိုအပေါက်ကလေးက ထွက်လာပြီး ခုတင်ဆီကိုလာဖို့ လမ်းခင်းပေးထားတာပဲလို့ ကျုပ်စဉ်းစားမိတော့မှ မြေဆိုတဲ့အကြောင်းကို ချက်ချင်းပဲ ကျုပ်သုတိရတယ်။

“ဒီအထဲမှာ ဦးတိုးစိန်ဟာ မျောက်ဝှံ၊ ဝက်ဝံတို့ဆိုတဲ့ တိရစ္ဆာန်တွေ မွေးဖို့ ဝါသနာပါကြောင်း တွေ့ရတဲ့အခါမှာ သာပြီးစိတ်ချသွားတယ်။ ဓာတုဗေဒနည်းနဲ့ စမ်းသပ်လို့မတွေ့နိုင်တဲ့ အဆိပ်တစ်မျိုးမျိုးကို အသုံးပြုဖို့ စိတ်ကူးဟာ သူ့ကိုယ်တိုင် ဆရာဝန်မို့ သတိရတာပဲ။ အစွယ်ရာကလေးနှစ်ချောင်းကို တွေ့အောင်ရှာနိုင်တဲ့ ပုလိပ်အရာရှိဟာ ခပ်ရှားရှားရှိတဲ့အပြင် အိန္ဒိယပြည်က ဟိမဝန္တာမြေပွေး ဆိုတာကလည်း ကျုပ်တို့ဆီက မြေဆိုးများလို လူသေကောင်မှာ အဆိပ်တွေ

မည်းနေအောင် မတက်ဘူးဗျ။ ဒီမြွေကို လွှတ်လိုက်ရင် ကြိုးက လျော့ပြီး သွားဖို့၊ ကိုက်စရာရှိတာ ကိုက်ပြီး ပြန်လာဖို့ကို ဦးတိုးစိန်က နွားနို့တိုက်ပြီး သင်ပေးထားဟန်တူတယ်”

“သူ့လွှတ်လိုက်တဲ့ မြွေက ကြိုးအတိုင်း လျှောက်သွားပြီး ကိုက်တာ မကိုက်တာတော့ ကံတစ်ခုပေါ့ဗျာ။ မကိုက်ဘဲ ပြန်လာရတဲ့ အခါမှာ လေချွန်သံလိုလို ခင်ချစ်ဆွေ ကြားရတယ်ဆိုတာပေါ့။ ဒီအကြောင်းတွေကို ဦးတိုးစိန် အခန်းထဲ မဝင်ခင်ကတည်းက ကျုပ်စဉ်းစားမိတယ်။ သူ့ကုလားထိုင်ကို ကျုပ်ကြည့်တော့လည်း ဦးတိုးစိန် ခြေရာတွေကို ကျုပ်တွေ့ရတယ်။ အဓိပ္ပာယ်က ဘာလဲဆိုတော့ ကုလားထိုင်ပေါ်က ရပ်ပြီး အပေါက်ကလေးဆီကို သူ လှမ်းကြည့်တာပေါ့”

“နို့ပြီးတော့ ဗီရိရယ်၊ နွားနို့ခွက်ရယ်၊ ကြိုးကွင်းလျှော့ရယ်၊ ကျုပ်တွေ့ရပြန်တော့ ကျုပ်တွေ့လုံးဟာ သာပြီး သေချာသွားပြန်တာပေါ့။ သံချောင်းကြီးလဲသလိုလို အသံကြားတယ်ဆိုတာကတော့ ဗီရိပိတ်လိုက်ရာမှာ သော့ခလောက်နဲ့ ထိကပေါက်နဲ့ ခိုက်မိတဲ့အသံနဲ့ တူပါရဲ့။ ကျုပ်စိတ်ထဲမှာ ဒီအမှုက မြွေပဲဖြစ်ရမယ်လို့ ဆုံးဖြတ်ပြီး တဲ့နောက် ဟုတ်၊မဟုတ် စုံစမ်းပုံကတော့ ခင်ဗျားမြင်တဲ့အတိုင်းပဲ။ ညတုန်းက ရှိခနဲအသံကြားကြားချင်း လာပြီဟဲ့လို့ဆိုပြီး ကျုပ်က မီးခြစ်ခြစ်ပြီး ကြိမ်လုံးနဲ့ ရိုက်တော့တာပဲ”

“ရိုက်လွှတ်လိုက်တော့ အပေါက်ကလေးထဲက ပြန်ထွက်ပြေးရောပေါ့”

“ပြန်ထွက်ပြေးရုံမကဘူးဗျ။ ကျုပ်ရိုက်လိုက်တဲ့ တုတ်ချက်တွေက တစ်ချက် နှစ်ချက်ထိလေတော့ မြွေက မာန်ထွက်ပြီး သခင် သူပြန်ကိုက်တော့တာပေါ့”

“နေပါဦးဗျ။ ကျွန်တော်တို့ဆီက မြေတွေက ကြီးတန်းလျှောက် နိုင်ပါ့မလား”

“အဲဒါလည်း ဟုတ်တယ်။ ကမ္ဘာမြေဆိုးတွေအကြောင်း ကျုပ် ဖတ်ဖူးတဲ့အထဲမှာ ဟိမဝန္တာမြေပွေးဟာ ကြီးတန်းလျှောက်နိုင်တယ်လို့ တွေ့ရဖူးလေတော့ ကြီးသွယ်ထားတာ တွေ့ရကတည်းက ကုလား ပြည်ကမြေ ဖြစ်ရမယ်လို့ ကျုပ်တွက်ပြီးသားပဲ။ ကျုပ်ရိုက်လွတ် လိုက်တာ ဦးတိုးစိန်တော့ သေရှာတာပဲ။ သို့သော် ဒီအတွက်တော့ ကျုပ်မှာ ပါဏာတိပါတကံ ထိုက်မယ်မထင်ပါဘူးဗျာ”



ဉာဏ်သမား မောင်မောင်ဦး

“ သူရိယမဂ္ဂဇင်း၊ ၁၉၂၁ အောက်တိုဘာတွင် ဤဝတ္ထု ဦးစွာပါဝင်သည်။ ဤဝတ္ထုကိုပင် မြန်မာပြည်စာအုပ်တိုက်မှ အတွဲ-၁၂ နှင့် နှလုံးလှ စာပေတိုက်မှ အတွဲ-၆ တွင် ပြန်လည်ပုံနှိပ်သည်။ မူရင်းမှာ Charles Augustus Milverton ဖြစ်သည်။ ” ဟု ၁၉၇၄၊ အောက်တိုဘာ (၉) နေ့စွဲဖြင့် ပုဂံစာအုပ်တိုက်မှ မှတ်တမ်းပြု ထုတ်ဝေ ထားသော ရွှေဒေါင်း၏ စုံထောက်ဦးစံရှား စာပေါင်းချုပ်မှ ရွှေဒေါင်း စာပေထိန်းသိမ်းရေး ကော်မတီ၏ ခွင့်ပြုချက်အရ ပြန်လည်ထုတ်ဝေ ခြင်း ဖြစ်ပါသည်။

ဥက္ကဏ္ဍသမား မောင်မောင်ဦး

တစ်နေ့သောညနေခင်းအချိန်၌ ကျွန်တော်နှင့် ဦးစံရှားတို့သည် ခြေညောင်းလက်ဆန့် လမ်းလျှောက်ကြရာမှ မီးထွန်းချိန်ခန့်တွင် အိမ်သို့ ပြန်လာကြရာ စားပွဲပေါ်၌ ကားချပ်ကလေးတစ်ခု တင်လျက် ရှိသည်ကို မီးရောင်တွင် တွေ့ရှိကြရလေ၏။

ဦးစံရှားလည်း ကားချပ်ကို ယူကြည့်၍ ယင်းတွင် ရိုက်နှိပ် ပါရှိသော အမည်ကို တွေ့ရှိရသည့်အခါ ကားချပ်ကို တံတွေးနှင့် ထွေးပြီးနောက် တစ်ခုသောထောင့်သို့ လွှင့်၍ပစ်မည်ပြုပြီးမှ ကားချပ် ၏ တစ်ဖက်မျက်နှာသို့ လှန်၍ အကြည့်တွင်...

'ဂ' နာရီလောက် တစ်ခေါက် လာခဲ့ပါဦးမည်'ဟူ၍ လက်ခေါ် ဖြင့် ရေးသားထားသည်ကို တွေ့မြင်ရလေ၏။

ထိုအခါ ကျွန်တော်လည်း ဦးစံရှားသည် ဤကားချပ်ကို မြင်ကာ မျှနှင့် အဘယ်ကြောင့် ဤမျှလောက် စက်ဆုပ်ရွံရှာ ဖြစ်လေဘိ သနည်းဟု အံ့ဩလှသည်နှင့် အကျိုးအကြောင်းကို မေးမြန်းရာ ဦးစံရှားက...

“မောင်မောင်ဦး ဆိုတဲ့အကောင် ဒီအကောင်ပေါ့ဗျ။ ခင်ဗျား မကြားဖူးဘူးလား၊ သူ့အကြောင်း”

“မကြားဖူးပါဘူးဗျာ”

“ဒီအကောင်က အခုတလော ရန်ကုန်မှာ အင်မတန်မွေ့နေတဲ့ အကောင်ပေါ့ဗျ။ အင်မတန် ယုတ်၊ အင်မတန် ညစ်၊ အင်မတန် စက်ဆုပ်ဖို့ကောင်းတဲ့ အကောင်တစ်ယောက်ဗျ။ ဒီလိုဗျ။ ဒီအကောင် က သူ့အမိ အဖက တော်တော်ကလေး ပိုက်ဆံကြေးငွေနဲ့ ပြည့်စုံလေ တော့ သူ့ကို အင်္ဂလိပ်စာကလေး ဘာကလေး သင်ကြားပြီး မီးလတ် တွေ ဘာတွေ လွှတ်တာကိုး။ လွှတ်တော့ သူမီးလတ်မှာ ဘာသင်ခဲ့ သလဲ။ ဘာမှ မသင်ခဲ့ဘူး။

“ဟိုအရပ်က မြို့ကြီးပြကြီးဆိုတော့ လူဆိုး လူမိုက်တွေက ခပ်ပေါပေါနဲ့ လူဆိုး လူမိုက်တွေနဲ့ချည်း ပေါင်းဆင်းပြီး ဆိုးတဲ့ မိုက်တဲ့ ပညာတွေ အတော်စာတ်ခဲ့တယ်။ သူ့ဥက္ကဏ္ဍက ဘာလဲ။ မိကောင်းဖခင်သားသမီးတွေ သားမယားတွေဆီက ငွေညှစ်တဲ့ ပညာ တစ်ခု တတ်ခဲ့တယ်။ ညှစ်ပုံက ဘယ်လိုလဲဆိုတော့ သူက လူကြီး လူကောင်းများ အိမ်က အစေခံတွေ ဘာတွေနဲ့ ပေါင်း၊ ပေါင်းပြီး သမီးရည်းစားပေးတဲ့ စာဖြစ်စေ၊ ဒီပြင် လူမသိစေချင်တဲ့ စာများဖြစ်စေ ရအောင် အခိုးခိုင်း၊ ခိုင်းပြီး သူက ဒီစာတွေကို ငွေပေးပြီးဝယ်၊ ဝယ်တဲ့နေရာမှာလည်း အကောင်က ငွေများ နည်းနည်းမှ မနှမြော ဘူးဗျ။ တကယ်အရေးကြီးတဲ့ စာများဆိုရင် သုံးကြောင်းလောက်များ ငွေငါးရာ ပေးဝယ်သတဲ့။

“ဥပမာ... ဆိုပါတော့ဗျာ။ မိကောင်းဖခင် သမီးကလေး တစ်ယောက်က သူ့ရည်းစားဆီ ချစ်ကြိုက်ကြောင်း စာတစ်စောင် ပြန်ပြီး ရေးမိတယ်ဆိုပါတော့ဗျာ။ နောက်တော့ ဒီမိမိနဲ့ကလေးက

လက်ဦးရည်းစားနဲ့ ဖျက်ပြီး ဒီပြင် လူတစ်ယောက်နဲ့ လူကြီးများက စေ့စပ်ပြီး ပေးစားမယ် လုပ်ကရော။ လုပ်တော့ ဒီအကောင်က ဘယ်နှယ်လုပ်သလဲ။ ခုတင်က လက်ဦး ရည်းစားဆီပေးတဲ့ စာတွေကို ရအောင်ရှာပြီးဝယ်။ ဝယ်ပြီး မိန်းကလေးကို ဘယ်နှယ်ညှစ်သလဲ။ သူ့ကို ငွေမည်မျှပေးရင်ပေး။ မပေးရင် ဒီစာတွေကို သူနဲ့ယူမယ် ယောက်ျားကို အကုန်ပြလိုက်မယ်။ ဒီလို ခြိမ်းခြောက်တာကိုးဗျ။

“ဒီတော့ မိန်းကလေးကလည်း မိကောင်းဖခင်သားသမီးဆိုတော့ အရှက်ကိဲ့ပြေး အမိအဖများဆီက အကျိုးအကြောင်း ပြောပြပြီး ငွေတောင်း၊ တောင်းပြီး အရှက်မကွဲချင်လေတော့ ဒီအကောင်ကို ပေးရတာကိုးဗျ။ ဒီအကောင်က သူတောင်းတာ ပေးရင်ပေး မပေးရင် တံကယ်ကို သူပြောတဲ့အတိုင်း ပြလိုက်တာပဲဗျ။ ပြလိုက်လို့ သမီး ရည်းစား တောင်းရမ်းခါနီးဆဲဆဲမှာ ကွဲသွားကြတာတွေ ဘယ်လောက် များပြီလဲဗျာ”

“တယ်ယုတ်မာတဲ့ ညစ်စိတ်တဲ့ အကောင်ပါကလားဗျာ”

“ဒီအတတ်တွေ သူက မီးလတ်က တတ်ပြီး လာခဲ့တာဗျ။ ဟိုဆီက လူတွေက ကောင်းတဲ့အရာမှာရော ဆိုးတဲ့အရာမှာရော ကုမ်းတစ်ဖက်ခတ်တဲ့ လူတွေကလားဗျ။ သူက ဗိုလ်လည်းခပ်ဆဲ ဆန်ပဲ။ မြင်ဖူးလား။ သူ့နာမည်များ ကားချပ်တွေ ဘာတွေနဲ့ နှိပ်လို့ ဘယ်လောက် စတိုင်လုပ်တဲ့လူလဲ။ ဒီလို ငွေညှစ်တဲ့နေရာမှာတော့ ဉာဏ်လည်း တော်တော်သွားတဲ့လူဗျို့။ စိတ်လည်း တော်တော် ညှစ် တယ်။ တစ်ခါတလေ စာတွေများဖိုးကြီးရင်းထိုက်ပေးဝယ်ပြီး နှစ်ည လများ သိမ်းပြီးထားသေးတယ်။ ချက်ကောင်းပေါ်လို့ သူညှစ်တင် ရလောက်တဲ့အချိန်ကျမှ ထုတ်ပြီးညှစ်တာကိုးဗျ”


“ကျုပ်ဖြင့် လူဆိုးအမျိုးမျိုး၊ လူမိုက်အမျိုးမျိုးနဲ့ တွေ့ခဲ့လေ”

ဒီအကောင်လောက် စက်ဆုပ်ဖို့ကောင်းတဲ့အကောင် တစ်ကောင်မှ မတွေ့ဖူးပါဘူး။ လူတစ်ယောက်က တစ်ယောက်ကို ဒေါသအလျောက် ထပြေး ဓားနဲ့ခုတ်လိုက်တယ်။ တုတ်နဲ့ ရိုက်လိုက်တယ်ဆိုတာက တယ်ကြီး စက်ဆုပ်ဖို့ မရှိသေးဘူးဗျ။ ဒီအကောင်ကတော့ လူတစ် ယောက်ကို ရန်သူလည်းမဟုတ်၊ အမျက်လည်းမဖြစ်ဖူးဘဲနဲ့ နှစ်ရှည် လများ စောင့်ဆိုင်းနေပြီး မိလောက်တဲ့အချက်ပေါ်မှ စိစိညက်ညက် ပါအောင် ခြေတဲ့အကောင်ဗျ။ ဘယ်လောက်ရွံ့ဖို့ကောင်းတဲ့ အကောင် လဲ”

“တယ်ညှစ်တဲ့အကောင်ပါကလားဗျာ။ နို့ ဒါထက် နေပါဦးဗျာ။ သူတစ်ပါးဆီက အခုလို ငွေညှစ်တာ တရားဥပဒေနဲ့ မဆန့်ကျင်ဘူး လားဗျ။ ပုလိပ်တွေက ဘာလုပ်နေကြသလဲ”

“ဪ...ကိုသိန်းမောင်က တယ်ဝေးသေးတာကိုးဗျ။ ပုလိပ် တွေထက် သူက ပါးတော့မပေါ့ဗျ။ သူညှစ်တာက သေချာလောက်တဲ့ လူကိုမှ သူကညှစ်တာဗျ။ မိကောင်းဖခင် သားသမီးကလေးများ တစ်ကြိမ်တစ်ခါ မှားဖူး ယွင်းဖူးတယ်။ ဒီလိုဟာတွေ သူက လိုက် တာဗျ။ တကယ်လို့ တရားစွဲရင် သူ့မှာ အလွန်ဆုံး ထောင်တစ်လ နှစ်လ ကျမယ် အမှန်ပေါ့။ သို့သော် ဟိုမှာတော့ တစ်သက်လုံး အရှက်ကြီးကွဲရှာတော့မှာကိုးဗျ။ ဒီတော့ သူ့ကို ပြန်ပြီးမကြံဝံ့ဘူး။ ကိုယ့်အပြစ်ကလေးကလည်း အမှန်ရှိနေရတာကိုးဗျ။ တကယ်လို့ အစွန်းအထင်းမရှိတဲ့ လူသူကိုသွားပြီး ညှစ်မိရင်လည်း သူ ဒုက္ခပေါ့ ဗျာ။ သို့သော် သူက အပါးကြီးကလားဗျာ။ ဒီလိုဟာတော့ သူက မလုပ်ဘူး။ မိလောက်တဲ့လူမှ၊ သေချာပုံပေါက်မှ သူက လိုက်တာ ကိုးဗျ”

“နို့...နေပါဦးဗျာ။ ဒီလောက် ယုတ်မာတဲ့လူတစ်ယောက်က



ခင်ဗျားနဲ့ ဘာကိစ္စများရှိလို့ တွေ့ချင်ရသလဲဗျာ”

“ဪ...ကိုသိန်းမောင်ကလည်း ကျုပ်တို့ စုံထောက်မျိုးဟာက ယုတ်ပေ့ဆိုတဲ့လူ၊ ဆိုးပေ့ဆိုတဲ့လူများနဲ့မှ အလုပ် လုပ်ရတာကိုးဗျ။ ဒီအကောင်က ကျုပ်ခေါ်လို့ လာတာပဲ။ ကျုပ်နဲ့ သူ့နဲ့ကိစ္စကလေး တစ်ခု ရှိတယ်ဗျ။ “ဘယ်ကိစ္စလဲဗျာ” “ဒီလိုဗျ၊ ကျုပ်တို့ရန်ကုန်က မြို့ဝန်ကြီးတစ်ယောက်သမီးနဲ့ စစ်ကဲဦးထင်ပေါ်နဲ့ ရှေ့လာမည့် တနင်္ဂနွေနေ့မှာ ဂျူဗလီဟောမယ် လက်ထပ်ပွဲဗျ။ ဒီသူငယ်မက ဟိုလွန်ခဲ့တဲ့ သုံးနှစ်လောက်က ကောလိပ်ကျောင်းသားတစ်ယောက်နဲ့ ချစ်ကြိုက်ဖူးပါရော။ ချစ်ကြိုက်ဖူးတော့ လူငယ်တို့ဘာဝ စာပေးစာယူ လုပ်တယ်။ ဒီအကောင်က သူငယ်မဆီက ငွေညှစ်၊ ညှစ်တော့တာ မိန်းကလေးခမျာမှာလည်း မကြံတတ်လေတော့ ကျုပ်ဆီ ပြေးလာရှာ တာကိုးဗျ”

“ဒီအမှုကို သူ့အမိအဖတောင် မသိစေချင်ရှာဘူးတဲ့။ ဒါကြောင့် မို့ ဒီအကောင်နဲ့ ကြေအေးအောင် တဆိတ်လောက် စေ့စပ်ပေးပါလို့ ပြောရှာတယ် ကိုသိန်းမောင်ရဲ့။ ဟော...အောက်က မော်တော်ကား ရပ်တယ်မှတ်တယ်။ ကျုပ်လုပ်ထင်တယ်ဗျို့” ဟု ပြောသဖြင့် ကျွန် တော်လည်း အိမ်ရှေ့ဝရန်တာမှ ထ၍ကြည့်ရှာ အလွန်တရာပြောင် လက်လှသော မော်တော်ကားတစ်စီးသည် တိုက်ရှေ့၌ ရပ်ပြီးနောက် လူတစ်ယောက်သည် ကျွန်တော်တို့တိုက်ပေါ်သို့ တက်လာပြီးလျှင် အခန်းတွင်းသို့ ဝင်လာလေ၏။

ယင်း မောင်မောင်ဦးမှာ အသက် ၃၅ နှစ် အရွယ်ခန့်မျှရှိလျက် ဘန်ကောက် ပုဆိုးရှည်၊ သက္ကလတ်အင်္ကျီရင်ဖုံး၊ ခေါင်းပေါင်းအုပ် ပေါင်း၊ ပေတင်ရှူးဖိနပ် အစရှိသည်တို့ဖြင့် သေသပ်ကောင်းမွန်စွာ ဝတ်ဆင်လျက်ရှိသည့်ပြင် အသွင်အပြင်မှာလည်း အတော်အတန်

လူရည်သန်လျက် ရှစ်ရတီခန့်မျှရှိသည့် ပထမတန်း စိန်လက်စွပ် တစ်ကွင်းကိုလည်း လက်သူကြွယ်တွင်ဝတ်ကာ နှုတ်ခမ်းမွေးကို သပ်လျက် ဝင်လာလေ၏။

ထိုသူမှာ အလုံးအရပ် ပုပျပ်ပျပ်နှင့် ဖျတ်လတ်သည့် အမူအရာ လည်း ရှိသည့်ပြင် အရပ်အရည်မှာလည်း အတော်အတန် ချောမော သည့်ဟု ဆိုအပ်သည်ဖြစ်သော်လည်း မျက်နှာထားမှာ အစဉ်မပြတ် ခပ်ပြုံးပြုံးထားသည်ဖြစ်၍ ထိုသူပြုံးသော မျက်နှာထားသည်ပင်လျှင် ရက်စက်သည့်အတွင်းသဘောရှိကြောင်း ထင်ရှားသိမြင်နိုင်လောက်ပေ ၏။


အခန်းတွင်းသို့ ဝင်လာပြီးနောက် မောင်မောင်ဦးသည် လူမှု လူရေး၌ ကောင်းစွာကျွမ်းကျင်သည့် လင်္ကာရှိသည့်အတိုင်း အနည်းငယ်မျှ ဆုတ်ဆိုင်းဖင့်နွဲ့ခြင်းမရှိဘဲ မျက်နှာထားချိုးသာစွာနှင့် ကုလားထိုင်တစ်ခုပေါ်တွင် ထိုင်ပြီးနောက်

“ကျွန်တော် ခုတင်က တစ်ခေါက်ရောက်သေးတယ်ဗျ၊ ဦးစံရှား တို့ အပြင်ထွက်ပြီး ငါမီးလျှောက်သွားကြတယ် ပြောတယ်” ဟု စကားချိုသာစွာပြောလေလျှင် ဦးစံရှားလည်း ထိုသူ၏ ချိုသာသော မျက်နှာကို ပမာဏမပြုဘဲ မျက်နှာခပ်တင်းတင်းထား၍

“ကိုင်းဗျာ ကိစ္စကို မြန်မြန်ပြီးအောင် လုပ်ကြရအောင်” ဟု ပြောလေရာ မောင်မောင်ဦးလည်း ဦးစံရှား၏ မျက်နှာထားကို မြင် သည်တွင် ရှေးကထက်ပင် ချိုသာစွာ ထားပြန်လေ၏။

ထို့နောက် မောင်မောင်ဦးလည်း နှုတ်ခမ်းမွေးကိုသပ်လျက် ကျွန် တော်ကို မျက်စပစ်၍ ပြုပြီးလျှင်

“ဒီကမိတ်ဆွေကြီးကကော ဦးစံရှားရဲ့၊ သူကြားလို့ တော်ပါ မလား”




ရှား။ ။ “ဒီဟာ ကျုပ်မိတ်ဆွေကြီးကပဲ။ ကိစ္စမရှိပါဘူး”
 ဦး။ ။ “ကျွန်တော်က ကိစ္စမရှိပါဘူးဗျာ။ သူငယ်မအတွက် ကျွန်တော်က ပြောတာပါ”
 ရှား။ ။ “ကိစ္စမရှိပါဘူးဗျာ။ ကျုပ်ပြောပြလို့ သူသိပြီးပါ”
 ဦး။ ။ “ရွှေ့ ကိုင်း... ဒါဖြင့် မြန်မြန်ဆောင်ရွက်စို့။ သူငယ်မက ခင်ဗျားကို အလုံးစုံပဲ အပ်ပြီးဟုတ်စ။ ခင်ဗျားပြီးရင် သူပြီးမယ်။ ဒီလိုလား”
 ရှား။ ။ “ဟုတ်ပါတယ်။ ကိုင်း ခင်ဗျားတောင်းခံချက်ကိုသာ ပြောပါတော့”
 ဦး။ ။ “ကျုပ်တောင်းခံချက်က များများမဟုတ်ပါဘူးဗျာ။ ငွေကလေး သုံးထောင်ပါပဲ”
 ရှား။ ။ “ငွေသုံးထောင်များ မများသေးဘူးလားဗျာ။ မပေးနိုင်ရင်ကောဗျာ”
 ဦး။ ။ “ဒီလိုဗျ။ လာမယ့်တနင်္ဂနွေနေ့မှာ သူငယ်မနဲ့ စစ်ကဲကြီး ဦးထင်ပေါ်နဲ့ ဂျူဗလီမှာ လက်ထပ်မယ် ဟုတ်စ။ ဒီတော့ကော သောကြာနေ့မှာ ကျုပ်လက်ကို ငွေသုံးထောင် ရောက်ရင်ရောက်၊ မရောက်ရင် တနင်္ဂနွေနေ့မှာ လက်ထပ်ပွဲမရှိဘူး။ ဒါပါပဲဗျာ”

ဦးစံရှားသည် တစ်ခဏမျှ စဉ်းစားပြီးနောက်...

“ခင်ဗျားတွက်ကိန်းနဲ့ ခင်ဗျားနဲ့တော့ တယ်ကိုက်နေတာပေါ့ဗျာ သို့သော် ခင်ဗျားဆီမှာရှိနေတဲ့ စာတွေထဲမှာ ဘာပါတယ်ဆိုတာ ကျုပ်သိပြီးပါဗျ။ သူငယ်မက ကျုပ်ပြောသလိုလုပ်ဆိုရင် လုပ်မှာပဲ။ ဒီတော့က ကျုပ်က ဘာလုပ်ခိုင်းမလဲ။ စစ်ကဲကြီးကို ဒီစာတွေ အကြောင်း အကုန်ပြန်ပြီးအပြောခိုင်းမယ်။ ဟုတ်သလောက်လည်း

ဝန်ခံခိုင်းမယ်ဗျ”
 ဦး။ ။ (မျက်နှာပြုံးပြုံးကြီးနှင့်) “ခင်ဗျားတို့က ဦးထင်ပေါ်အကြောင်း မသိသေးဘဲကိုးဗျ။ စမ်းကြည့်သေးတာပေါ့ဗျာ” ဟုပြောလျှင် ဦးစံရှားလည်း မျက်နှာပျက်၍ သွားသည်ကို မြင်သဖြင့် စမ်း၍မကြည့်ဝံ့ကြောင်း ကျွန်တော် ရိပ်မိလေ၏။
 ရှား။ ။ “စာတွေထဲမှာ ဘာများလွန်လွန်ကျူးကျူးပါလို့လဲဗျာ။ ဘာမှ မပါပါဘူး။ ကျုပ်သိတယ်ဗျ”
 ဦး။ ။ “လွန်လွန်ကျူးကျူးမပါဘူးထင်ရင်လည်း ခင်ဗျားသဘောပေါ့ဗျာ။ ကျုပ်တော့ သောကြာနေ့ ငွေမရရင် ဒီစာတွေကို စနေနေ့ စစ်ကဲကြီးလက်ထဲ ထည့်ပြီးပဲ။ ကိုင်း... ကိုင်း... ကျုပ်လည်း အချိန်မရှိဘူးဗျာ။ ခင်ဗျားက ဒီစာတွေဟာ အရေးမကြီးဘူးထင်တယ်။ ကျုပ်က အရေးမှ အင်မတန်ကြီးတယ် ထင်တယ်။ ကိုင်း... ဘယ်သူက မှန်တယ်ဆိုတာ စမ်းကြည့်ကြတာပေါ့ဗျ။ ကိုင်း... အချိန်မရှိဘူး။ ကျုပ် ပြန်ချေပါဦးမယ် ဦးစံရှား”
 ဟုပြော၍ နှုတ်ဆက်ကာ ထိုင်ရာက ထမည်ပြုလေလျှင် ဦးစံရှားမှာ အလွန်တရာ အမျက်ထွက်လှသဖြင့် မျက်နှာမူန်လျက်ရှိသော်လည်း အမျက်ကို ချုပ်တီး၍...
 ရှား။ ။ “နေပါဦးဗျာ။ ခင်ဗျားက အရင်လိုလိုက်တာ။ ဒီအမှုမှာ မိန်းကလေး အရှက်မကွဲရအောင်တော့ ကျုပ်တို့ တတ်နိုင်သမျှ လုပ်ကြရမှာပေါ့ဗျ။ ထိုင်ပါဦးဗျာ”
 ဦး။ ။ (ကုလားထိုင်တွင် ပြန်၍ ထိုင်လျက်) “ဒါကြောင့် ကျုပ်က ပြောတယ် မဟုတ်ဘူးလားဗျ”
 ရှား။ ။ “ဟုတ်တော့ ဟုတ်ပါရဲ့ဗျာ။ သို့သော် သူငယ်မကလေးက



ရွှေညဒေါင်း

ဒီအဖြစ်အပျက်ကို သူ့အဖေ မိဘတောင် အသိမခံနိုင်ရှာဘူးတဲ့ဗျ။ ဒီတော့ကော သူ့ဘွားအကြီးဆီက ငွေငါးရာလောက် တိတ်တိတ်ပူဆာပြီး လက်ဝတ်လက်စားကလေးတွေ တချို့ တိတ်တိတ် ငါးရာလောက်နဲ့ပေါင်၊ ပေါင်း ငွေတစ်ထောင် လောက်ဖြင့် ပေးရှာပါမယ်တဲ့ဗျာ။ ဒီလောက်တော့ တော်လောက်ပါပြီ ထင်တယ်ဗျာ။ ဒီပြင်လည်း မတတ်နိုင်ရှာဘူးဗျ။ တတ်နိုင်ရင် ပေးပါရဲ့တဲ့ဗျာ။ မတတ်နိုင်ရှာလို့ပါ။ ယူလိုက်ပါတော့ဗျာ မောင်မောင်ဦး”

ဦး။ ။ “ခင်ဗျားပြောတာလည်း ဟုတ်ပါလိမ့်မယ်။ သို့သော် ကျွန်တော်ကဖြင့် သုံးထောင်ထက်နည်းရင် တစ်ပြားမှ မယူနိုင်ဘူးဗျ။ မတတ်နိုင်ရင် တတ်နိုင်တဲ့နည်းနဲ့ ရှာကြမယ်ဗျ”

ရှား။ ။ “ဒီပြင်တော့ ဘယ်နည်းနဲ့မှ မရှာနိုင်ဘူးတဲ့ဗျ”

ဦး။ ။ “မတတ်နိုင်ဘူးဆိုတာ ကျွန်တော်က အံ့ဩတယ်ဗျ။ သို့သော်လည်း ကျွန်တော့်အလုပ် မဟုတ်ပေဘူးလေ၊ ရအောင်ရှာဖို့ ဟာက သူ့အလုပ်ပဲ။ မိန်းကလေးများ ဒါတွေခက်တာပဲ။ ကြည့်စမ်းပါဦးတော့ဗျာ။ ဟိုတစ်နေ့က စက်ပိုင် ဦးကြင်ရုံ သမီးနဲ့ ပွဲစား ဦးထွန်းသာနဲ့ မင်္ဂလာဆောင်ဖို့ကိစ္စဟာ ကြည့်ပါလား။ ကျွန်တော်က ငွေကလေးနှစ်ထောင် တောင်းတယ်။ တောင်းတာ ချေးများနေသဗျ။ ဒါနဲ့ ကျုပ်က နိုင်ရာနဲ့ ကိုင်လိုက်တော့ ကြည့်ပါလား။ ဖိတ်စာတွေ ဘာတွေရှိကံ့ပြီးမှ မင်္ဂလာမဆောင်ဖြစ်ရရှာဘူးဗျာ။ အခုကိစ္စမှာလည်း ဒီလိုပဲဖြစ်ကုန်ပါလိမ့်မယ်ဗျာ။ ဦးစံရှားလည်း ဉာဏ်ရှိတဲ့ပုဂ္ဂိုလ်တစ်ဦး လုပ်နေပြီး ဒီလောက်ငွေကလေး ချေးဆစ်ပြီး မနေပါနဲ့ဗျာ”

ရှား။ ။ “ဆစ်ရတာက မတတ်နိုင်လို့ ဆစ်ရတာကိုးဗျ။ မတတ်နိုင်တာတော့ အမှန်ပဲဗျ။ ကျုပ်ပြောတဲ့အတိုင်းပါပဲ။ ဒီတော့ ခင်ဗျားမှာလည်း ဒီမိန်းကလေးတစ်ယောက် အကျိုးယုတ် အရှက်ကွဲ လုပ်ရလို့ ခင်ဗျားမှာ ဘာကျေးဇူးရှိသလဲဗျာ။ တစ်ထောင်ဆိုတဲ့ငွေလည်း နည်းတာမဟုတ်ပါဘူး။ ယူလိုက်ပါတော့ဗျာ မောင်မောင်ဦး”

ဦး။ ။ “ဪ...သူ့ကို ကျုပ်က အကျိုးယုတ် အရှက်ကွဲအောင် လုပ်လို့ ကျုပ်မှာ ကျေးဇူးမရှိဘူးလို့ ခင်ဗျားက ထင်သလား။ ဒါဖြင့် ခင်ဗျားများတာပေါ့ဗျ။ ဒီလိုဗျ။ ဒီလိုအမှုမျိုး အခု ကျုပ်လက်မှာ ၄-၅ ခုလောက်ရှိတယ်။ ဟောဒီမှာ စာတစ်စောင်တောင် အခုတင် ဝယ်ခဲ့သေးတယ်။ ဒီတော့ ကျုပ်က ဒီတစ်ယောက်ကို မှတ်လောက်အောင် အရှက်ခွဲလိုက်ရင် တို ၄-၅ ယောက်ဟာလည်း လန့်ပြီး ကျုပ်တောင်းတဲ့ အတိုင်း ပေးကြမယ် မဟုတ်လားဗျ။ တယ်...ခင်ဗျားက နဲ့ထောက်လုပ်နေပြီး ဒီလောက်မှ မရိပ်မိဘဲကိုးဗျ” ပြောလျှင် ဦးစံရှားလည်း ထိုင်နေရာမှ ရုတ်တရက် ထ၍...

“ကိုင်း...ကိုသိန်းမောင်၊ နောက်က ပိတ်ဗျာ၊ နောက်ကပိတ်။ အပေါက်က ဆီးပါဗျ။ ကိုင်း...ကိုမောင်မောင်ဦး၊ ခင်ဗျားအိတ်ထဲမှာပါတဲ့ စာတွေ ကျုပ်ကို အပ်မလား မအပ်ဘူးလား” ဟု ခြိမ်းခြောက်ပြောဆိုလေလျှင် မောင်မောင်ဦးလည်း ဖျတ်လတ်လျင်မြန်သော လူတစ်ယောက်ဖြစ်သဖြင့် ဦးစံရှား ထသည်ကို မြင်သည်နှင့် တစ်ပြိုင်နက် ကုလားထိုင်မှ ထ၍ နံရံကို ကျောနှင့်ကပ်ပြီးလျှင် ခါးပိုက်တွင် ဆောင်ထားသော မောင်းချာဓားကို လျင်မြန်စွာထုတ်၍ ခလုတ်ကို နှိပ်ကာ ဖွင့်ပြီးနောက်...

“မလုပ်ပါနဲ့လေ ဦးစံရှားရဲ့။ ဒါမျိုးတွေတော့ ရိုးပါပြီဗျ။ ခင်ဗျားက ဉာဏ်ထွားတဲ့လူတစ်ယောက်မို့လို့ ဆန်းဆန်းပြားပြားကလေးများ ထွင်လိမ့်မယ်မှတ်ပါ။ ဒီနည်းနဲ့တော့ မရပါဘူးလေ။ ကျုပ်က ခင်ဗျားတို့သိတဲ့အတိုင်း ရန်သူကများလေတော့ ကာကွယ်ဖို့ လက်နက်ကလေးများတော့ ဆောင်ထားရတယ်ဗျ။ ကိုင်း...ကိုင်း...ကိစ္စကလေးတစ်ခု နှစ်ခု ရှိသေးတယ်။ ပြန်လိုက်ဦးမယ်ဗျာ”ဟု ပြောပြီးလျှင် မောင်းချဇားကို မပိတ်ဘဲ အိမ်ပေါ်က ဆင်းမည်အပြုတွင် ကျွန်တော်လည်း ကုလားထိုင်တစ်ခုကို ကောက်ယူ၍ ရိုက်မည်ဟု အကြံတွင် ဦးစံရှားက ဦးခေါင်းကိုယမ်း၍ပြသည်နှင့် ပြန်၍ချထားလိုက်ရလေ၏။ ထိုနောက် မောင်မောင်ဦးလည်း ခပ်ပြုံးပြုံးမျက်နှာထားနှင့် ကျွန်တော်တို့အား နှုတ်ဆက်၍ တိုက်ပေါ်မှ ဆင်းသွားလေ၏။

ထိုသူ ဆင်း၍သွားလျှင် ဦးစံရှားသည် ပြုမိဖြစ်သည့်အတိုင်း ဆေးတံကို မီးညှိကာ နာရီဝက်ခန့်မျှ သောက်ရှုရင်း စဉ်းစား စိတ်ကူးနေပြီးနောက် အကြံတစ်ခုရသည်လက္ခဏာနှင့် ထိုင်ရာမှ ရုတ်တရက် ထ၍ အခန်းတွင်းသို့ ဝင်သွားပြီးလျှင် တစ်ခဏမျှအကြာတွင် ဘိုအိမ်၌ ဘာဏ္ဍာစိုးတစ်ယောက်အသွင် ပြုစင်သန့်ရှင်းသော အဝတ်တို့ကို မသေမသပ်ဝတ်ဆင်၍ သော့တွဲကြီးတစ်ခုကို ခါးပတ်တွင်ချိတ်ကာ လက်ပတ်နာရီ အညှိစားတစ်ခုကို ပတ်လျက် ကျွန်တော့်အား...

“ဘယ်နှယ်လဲ ကိုသိန်းမောင်။ ဘိုအိမ်ကျွန်နဲ့တော့ တူပြီမဟုတ်လား။ ကိုင်း...ခင်ဗျား အိပ်ချင် အိပ်နှင့်ပေတော့။ ကျုပ် နည်းနည်းတော့ ကြာလိမ့်မယ်ထင်တယ်”ဟု ပြောပြီးလျှင် အိမ်ပေါ်မှ ဆင်းသွားလေ၏။

ယင်းအခြင်းအရာကိုမြင်လျှင် ကျွန်တော်မှာ မောင်မောင်ဦးအမှုနှင့် ပတ်သက်၍ စစ်ချိတ်ကံပြီဟု ရိပ်မိသိရှိသော်လည်း ယင်းအမှု

သည် မည်မျှလောက် ထူးထူးဆန်းဆန်း ဖြစ်ပျက်လိမ့်မည်ဟု ထိုအခါ၌ မတွေးထင်မိချေ။

ထိုနေ့မှစ၍ နောက် ၃ ရက်မျှတိုင်အောင် ထိုအဝတ်အစားများနှင့် မကြာခဏ အိမ်မှထွက်ခွာသွားလာ ဝင်ထွက်လျှက်ရှိရာ ကျွန်တော်မှာ သူ၏သဘောကို သိသည်ဖြစ်၍ မမေးမြန်းဝံ့ဘဲ အကဲခတ်လျက်သာလျှင် ရှိနေလေ၏။

၃ ရက်မြောက်သဖြင့် တစ်နေ့သော ကြာသပတေးနေ့ ညနေချမ်းအချိန်တွင် လေပြင်းထန်စွာ တိုက်ခတ်ပြီးနောက် မိုးကြီးသည်ထန်စွာ ရွာသွန်းလျက်ရှိစဉ် ဦးစံရှားသည် တိုက်ပေါ်သို့တက်လာ၍ စိုစွတ်သော အဝတ်များကို လဲလှယ်ပြီးလျှင် ကုလားထိုင်ပေါ်တွင် ထိုင်ကာ ဟက်ဟက်ပက်ပက်ရယ်မောပြီးနောက်...

“ဘယ်နှယ်လဲဗျို့ ကိုသိန်းမောင်။ ကျုပ် လှပုံလှပန်းကြည့်ရတာ မိန်းမရုပ်များ ပေါက်သေးရဲ့လား”

“ဘယ်ကပေါက်လိမ့်မှာလဲဗျာ။ ဘယ်တော့ ခင်ဗျား မိန်းမယူမယ့်လူလဲ”

“ခင်ဗျားကသာ မရပေဘူးထင်တယ်။ ကျုပ် မိန်းမယူတော့မလို့ဗျ”


“တကယ်လားဗျာ။ ဝမ်းလည်းသာ ဝမ်းလည်းနည်း”

“မောင်မောင်ဦးအိမ်က ထမင်းချက်တဲ့မိန်းမကြီးနဲ့ ကျုပ် ယူတော့မလို့ဗျ”

“ဘယ်နှယ်”

“ဘယ်တတ်နိုင်မလဲဗျာ။ ကိုယ်လိုချင်တဲ့ အကြောင်းကလေး သိရအောင်ဟာ ကြံရတော့တာပဲဗျာ။ မတတ်နိုင်ပါဘူး”

“သို့သော်လည်း ခင်ဗျားဟာ လွန်လွန်းတယ်ထင်တယ်ဗျာ”



“မလွန်လွန်းနဲ့ဗျ။ ဒီတစ်နည်းပဲရှိတယ်။ ကျုပ်က မင်းကြီး အိမ်က ဘဏ္ဍာစိုး။ နာမည်က မောင်လှတဲ့ဗျ။ ကျုပ်နဲ့ မောင်မောင်ဦး အိမ်မှာ ထမင်းချက်တံခိန်းမကြီးနဲ့ သမီးရည်းစားဖြစ်ပြီး မောင်မောင်ဦး အိမ် အနေအထား အကြောင်းအရာ စတဲ့ဟာတွေ ဆီးဖြူသီးကို လက်ဝါးပေါ်တင်ပြီး ကြည့်သလို အလုံးစုံ ကျုပ်သိရပြီဗျ”

“ခင်ဗျားသိတာတော့ ဟုတ်ပါရဲ့ဗျာ။ ချောတော့ ဘယ်နှယ်လုပ် ရှာရမလဲဗျာ”

“မတတ်နိုင်ဘူး ကိုသိန်းမောင်။ ကိစ္စက အရေးကြီးလေတော့ တတ်နိုင်တဲ့နည်းနဲ့ ကြံရတော့တာပဲ။ သို့သော်လည်း တစ်ခုတော့ရှိပါတယ်လေ။ ကျုပ်မပေါ်လာဘူးဆိုရင် ကျုပ်နေရာမှာ အမွေခံချင်တဲ့ လူတွေက စောင့်နေလျက်ပါပဲဗျာ။ သူ့အတွက်တော့ ပုဇွန်မရှိပါဘူး။ ဒါထက် ဒီကနေ့ည ဥတုကလေးက နေရာကျလိုက်တာဗျာ”

“ဒီဥတု ခင်ဗျားကြိုက်သလား”

“ကျုပ်မကြိုက်ပေမယ့် ကျုပ်ကြံမယ့်အကြံနဲ့တော့ အင်မတန် နေရာကျတယ်ဗျ။ ဒီကနေ့ည ကျုပ် မောင်မောင်ဦးတို့ကို ဖောက်မလို့ဗျ” ဟု ပြောလေလျှင် ကျွန်တော်မှာ အံ့ဩကြီးမက အံ့ဩလှလျက် ပါးစပ်ကိုဟကာ ငေးစိုက်၍ကြည့်နေပြီးနောက်...

“စဉ်းစားပါဦးဗျာ ဦးစံရှား။ ဒါကတော့ မတော်ဘူးထင်တယ်ဗျာ”

“စဉ်းစားရုံ ဘယ်ကမလဲဗျာ။ ကျုပ် အကြိမ်ကြိမ် အတန်တန် နှိုင်းချိန်ပြီးပြီ။ တွေးတောပြီးပြီ။ စိတ်ကူးပြီးပြီ။ ဆင်ခြင်ပြီးပြီ။ ဒီပြင် ဘယ်နည်းနဲ့မှ ကြံလို့မရဘူးဗျ။ ဘယ်နေရာမှာမှ ကျုပ်ရှေ့ အားကြီးတဲ့ လူတစ်ယောက် မဟုတ်ပါဘူးဗျာ။ ခင်ဗျားလည်း အသိသားကပဲ။ ဒီပြင်နည်းရှိရင် ဒီနည်းကို ကျုပ်မလုပ်ပါဘူးဗျာ။ မတတ်နိုင်လွန်းလို့

လုပ်ရမှာပါ။ သို့သော် တစ်ခုတော့ ရှိပါတယ်လေ။ ကျုပ်တို့ အကြံအစည်ဟာ တရားဥပဒေနဲ့ ဆန့်ကျင်သော်လည်း စင်စစ်အားဖြင့် မတရားတဲ့အလုပ် မဟုတ်ပါဘူးဗျ။ ကျုပ်တို့ သူ့အိမ်ကို ဖောက်ထွင်း မယ်ဆိုပေမယ့် ကျုပ်တို့ ဘာယူမလဲ။ သူ့စာတွေလောက်သာ ကျုပ်တို့ ယူမှာကပဲဗျ” ဟု ပြောလျှင် ကျွန်တော်လည်း အတန်ငယ် စဉ်းစား စိတ်ကူးပြီးနောက်...

“ဟုတ်တော့ ဟုတ်ပါရဲ့။ သူက ဒီစာတွေကို မတရားသဖြင့် အသုံးပြုခြင်းကို ကာကွယ်ရန်အတွက် အိမ်ကိုဖောက်ထွင်းရမယ်ဆိုရင် ဥပဒေနဲ့ ဆန့်ကျင်ပေမယ့် စင်စစ် မတရားတဲ့အလုပ်ရယ်လို့တော့ ကျုပ် မထင်ဘူးဗျ”

“ဒါပဲ ကျုပ်လိုချင်တယ်။ ကိုင်း...ဒီတော့ကာ ဒီအမှုဟာ စင်စစ် မတရားတဲ့အလုပ် မဟုတ်ရင် ဘာစဉ်းစားဖို့ရှိသလဲဆိုတော့ ကျုပ်ဟာ ကျုပ်ကိုယ်ကို ကျုပ် စွန့်ထိုက်သလား မစွန့်ထိုက်ဘူးလား။ ဒါပဲ စဉ်းစားဖို့ရှိတယ်။ ဒီအကြောင်း စဉ်းစားပြန်တော့ကာ သူငယ်မကလေးတစ်ယောက်ဟာ သူတစ်ပါးရဲ့ နှိပ်စက်ခြင်း ခံနေရတာကို ကျုပ် ဒီလောက်မှ မစွန့်စားဘဲကြည့်နေလို့ တော်နိုင်ပါ့မလားဗျာ။ ဒီကနေ့ ကြာသပတေးနေ့။ မနက်ဖြန်ခါ သောကြာနေ့။ နက်ဖြန်ခါ မနက် ငွေမရရင် ဒီအကောင်က ခြိမ်းခြောက်တဲ့အတိုင်း ပြုပြီးသားပဲ။

“ဒီတော့ ဒီကနေ့ည နောက်ဆုံးပဲ။ ဒီကနေ့ည ဒီစာတွေကို ရရင်ရ မရရင် နက်ဖြန်ခါဆိုရင် ချောပြီးသားပဲ။ ဒီတော့ ဒီကနေ့ည ကျုပ်လူစွမ်းထုတ်ရလိမ့်မယ်။ ပြီးတော့ ကျုပ်တစ်ခုခံချင်တာကလည်း ဟိုနေ့က ဟိုအကောင်လာတုန်းက ကျုပ်အပေါ် သူက တော်တော်စီး သွားတယ်ဗျ။ ဒီအတွက်ကလေးလည်း ကျုပ် လက်စားချေချင်သေး တယ်။ ဒီတော့ ဒီအမှုမှာ ဘာပဲဖြစ်ဖြစ် ကျုပ် မနိုင် နိုင်အောင်

ကြံ့ရလိမ့်မယ်ဗျ”

“ဟုတ်တော့ဟုတ်ပါရဲ့လေ။ ဒီပြင်နည်းမရှိရင် ဒီနည်းပဲလုပ်ကြရတာပေါ့။ ဒါထက် ဘယ်အချိန် ကျုပ်တို့ သွားကြမလဲ”

“ခင်ဗျား မလိုက်ပါနဲ့ဗျာ”

“ကျုပ် မလိုက်ရရင် ခင်ဗျား မသွားရဘူးဗျာ။ ကျုပ်အကြောင်း ခင်ဗျား သိတယ်မဟုတ်လား။ ကျုပ်ဟာ စကားပျက်တဲ့အကောင် မဟုတ်ဘူး။ ကျုပ်မပါဘဲများ ခင်ဗျားသွားခဲ့လို့ရှိရင် ကျုပ် ဘာလုပ်မလဲ သိသလား။ ခင်ဗျားလည်းသွားရော ကျုပ်လည်း ဂတ်တဲသွားပြီး ခင်ဗျား အကြံပျက်အောင် ကျုပ် အကုန်ပြောပြလိုက်မယ်”

“ခင်ဗျားလိုက်လို့ ခင်ဗျားလည်း ဘာမှမတတ်နိုင်ဘူးဗျ။ အပိုပဲ”

“ခင်ဗျား ဘယ်နှယ်သိနိုင်သလဲ။ တစ်နေရာက အသုံးမကျရင် တစ်နေရာက အသုံးကျမှာပေါ့ဗျ။ ကျုပ်မလိုက်ရရင် ခင်ဗျားလည်း မသွားရဘူး” ဟု ခေါင်းမာမာနှင့် ပြောလေလျှင် ဦးစံရှားလည်း တစ်ခဏမျှ မျက်မှောင်ကြုတ်ပြီးနောက် မျက်နှာပြုံးပြုံးနှင့်...

“ကိုင်း...ကိုင်း... ဒီလောက်တောင်ရှိရင်လည်း လိုက်ခဲ့ဗျာ။ ဒီလောက် ကျုပ်တို့ နှစ်ပေါင်းများစွာ အတူနေလာကြတာ ထောင်ကျလည်း အတူတူပေါ့ဗျာ။ ကျုပ်မှာ လက်နက်ကိရိယာတော့ အစုံပါပြီဗျို့” ဟု ပြောလျက် အနောက်နိုင်ငံများ၌ များစွာသုံးသော သော့တူများ၊ မှန်ပြတင်းဖွင့်ရန် စိန်လက်နက်များ အစရှိသည့် သူခိုးတို့၏ လက်နက်များကို ကျွန်တော့်အား ပြလေ၏။

ထိုနောက် ကျွန်တော်က...

“သူ့အိမ်က ဘယ်ဆီမှာလဲဗျ”

“လန်ကက်စတာလမ်းမှာဗျ။ ကျုပ်တို့ ရုပ်ဖျက်မှ တော်လှီမယ်။ မြန်မာစားပြုတွေကတော့ မျက်နှာမှာ အိုးမည်းသုတ်တယ်”

ထုံးသုတ်တယ်။ အရိပ်ပြပွဲတွေထဲက လူဆိုးတွေကတော့ မျက်နှာမှာ အဝတ်နက်စည်းတယ်။ ကျုပ်တို့က ဗိုလ်ဆန်ဆန် အဝတ်နက်စည်းကြစို့ဗျာ။ ကိုင်း...ခင်ဗျားက ပြင်ပေတော့”

ထိုအခါ ကျွန်တော်သည် ဖဲထီးစုတ်တစ်ခုကို ကိုင်၍ မျက်နှာဖုံး နှစ်ခုကို ပြင်ဆင်ပြီးနောက် အစားအသောက် အနည်းငယ် စားသောက်ပြီးလျှင် ၁၁ နာရီ ထိုးပြီးလောက်တွင် တိုက်ပေါ်မှ ဆင်း၍ လန်ကက်စတာလမ်းဆီသို့ လျှောက်လာကြလေ၏။

လမ်းခရီးတွင် ဦးစံရှားက...

“ဒီလိုဗျ ကိုသိန်းမောင်ရဲ့။ မောင်မောင်ဦးဆိုတဲ့အကောင်က ကျုပ်တို့လို လူပျိုကြီးပဲ။ တစ်ယောက်တည်းအိပ်တယ်။ သူ့အိမ်မှာ ရှိတဲ့လူတွေက မော်တော်ကားမောင်းတဲ့ လူတစ်ယောက်၊ တိုလီမိုလီခိုင်းစရာ ကောင်ကလေးက တစ်ယောက်၊ ထမင်းချက်တဲ့ ကျုပ်ရည်းစားက တစ်ယောက်၊ သူနဲ့ ဆွေနီးမျိုးစပ် အိမ်ထောင်ဦးစီးတဲ့ မိန်းမကြီးကတစ်ယောက်။ ဒါပဲရှိတယ်။

“ကျုပ်တို့ အခုခိုးယူရမယ့် စာပေးစာယူ စက္ကူတွေက သူ့အခန်းနဲ့ ကပ်နေတဲ့ အလုပ်ခန်းထဲမှာရှိတဲ့ သံသေတ္တာမှာ ထားသတဲ့။ သူ့အိပ်တော့ အိမ်ပေါ်မှာ အိပ်တယ်။ ဒီပြင် အစေခံတွေကတော့ နောက်ဖေးက အစေခံတဲမှာတချို့၊ အိမ်အောက်မှာတချို့ အိပ်ကြတယ်။ မောင်မောင်ဦးက တော်တော်လည်း အိပ်ကြီးတဲ့လူတစ်ယောက်ပဲတဲ့။ ကျုပ်ရည်းစားက ပြောတယ်။

“ညတိုင်ကျတော့ တွတ်ခွေးကြီးတစ်ကောင် ဝင်းထဲမှာ လွှတ်ထားတယ်ပြောတယ်။ သို့သော် ဒီကနေညတော့ ခွေးကို ကျုပ်ခမျာက သော့ခတ်ပြီးထားနှင့်လိမ့်မယ်။ ဒီအတွက်တော့ဖြင့် အေးပြီး” ဒီအကောင်က ၉ နာရီခွဲနဲ့ ၁၀ နာရီအတွင်းမှာ အိပ်ရာဝင်တတ်တယ်

ပြောတယ်။ ဒီအချိန်လောက်ဖြင့် အိပ်ပျော်လောက်ပါပြီ။ ဟော...
ပြောရင်းဆိုရင်း ရောက်လာပြီဗျို့။ ရှေ့က အိမ်ကြီးပဲ။ မီးတစ်ခွက်မှ
မရှိဘူး။ အိပ်ကုန်ကြပြီ” ဟု ပြောရင်း ဝင်းကြီးတစ်ခုအတွင်းရှိ တိုက်
အိမ်ကြီးတစ်ဆောင်သို့ ရောက်လာကြလေ၏။

ရှား။ ။ “ကိုင်း... ကိုသိန်းမောင်။ ခင်ဗျားမျက်နှာပုံးတွေ ပေးဗျို့” ဟု
တောင်းယူ၍ တစ်ယောက်တစ်ခုကျ တပ်ဆင်ကြပြီးနောက် ကျွန်တော်
တို့သည် တောင်မြောက်လေးပါးကို ကြည့်ရှု၍ ဝင်းအတွင်းသို့
ဖြည်းညင်းစွာ ဝင်လာကြလေ၏။

အိမ်အနီးသို့ရောက်လျှင် ဦးစံရှားလည်း အိပ်ပေါ်မှ အခန်းတစ်ခု
ကို လက်ညှိုးညွှန်ပြ၍

“ဟော... ဟိုဟာက သူ့အိပ်တဲ့အခန်းပဲ။ ဒီဘက်အခန်းက
အလုပ်ခန်းဗျို့။ ဒီအခန်းမှာ ကျုပ်တို့မွေ့ရာမှာပဲ” ဟု ပြောလျက် မှန်
ပြတင်းပေါက်တစ်ခုကို ဖြည်းညင်းစွာ လက်ဖြင့် စမ်းသပ်၍ စိန်ဖြင့်
မှန်ကို ဝိုင်း၍ဖောက်ပြီးနောက် လက်နှိုက်၍ တံခါးကန့်လန့်ကို
ဖြုတ်လေ၏။

ပြတင်းတံခါးပွင့်လာလျှင် ဦးစံရှားလည်း ခေတ္တမျှနားထောင်နေ
ပြီးနောက် ဖျတ်လတ်ပေါ့ပါးစွာ ကျော်ဝင်၍သွားရာ ကျွန်တော်လည်း
နောက်မှလိုက်ပါ၍သွားလေ၏။

အိမ်တွင်းသို့ရောက်လျှင် မှောင်နှင့်မည်းမည်း ရှိနေရာ ဦးစံရှား
ကမူ သူခိုးများကဲ့သို့ မှောင်ထဲ၌ မြင်နိုင်အောင် အကျင့်ပြု၍ထားသည်
ဖြစ်သောကြောင့် ကျွန်တော်၏လက်ကိုဆွဲကိုင်ကာ စားပွဲကုလားထိုင်
များကို တိမ်းရှောင်၍ ခေါ်သွားလေ၏။

လှေကားရင်းသို့ရောက်ကြလျှင် ကျွန်တော်တို့လည်း အိပ်ပေါ်သို့
တက်ကြရာ အိပ်ပေါ်သို့ရောက်၍ အနည်းငယ်လျှောက်မိကြလေလျှင်

တစ်ခုသောအခန်းတစ်ခုအတွင်းမှ စားပွဲတင်မီးအိမ်တစ်ခု ခပ်မိုန်မိုန်
ထွန်း၍ထားသည့်အရောင်ကို တွေ့မြင်ရလေ၏။

ထိုအခါ ဦးစံရှားက...

“လာဗျို့... လာဗျို့။ မီးမိုန်မိုန်ထွန်းထားတာ သူ့အလုပ်ခန်းပဲ။
စာကြည့်ပြီး အိပ်ရာဝင်တော့ မီးမိုန်မိုန် ထွန်းပစ်ထားခဲ့တယ်ထင်
တယ်” ဟု ပြော၍ ကျွန်တော်တို့သည် ခြေဖျားထောက်ကာ လာကြ
ပြီးလျှင် အခန်းအပြင်မှ ကြည့်ကြသည်တွင် အခန်းထဲ၌ကား စားရေး
စားပွဲပေါ်တွင် မီးအိမ်တစ်ခုသည် မိုန်မိုန်ကလေးထွန်းလျက် လူတစ်
ယောက်မျှ မရှိသည့်အဖြစ်ကို တွေ့မြင်ရသဖြင့် ရဲဝံ့စွာ ဝင်ကြလေ၏။


အခန်းတွင်းသို့ ရောက်သဖြင့် အခန်း၏အခြေအနေကို ကြည့်
လိုက်ရာ ယင်းစားပွဲ၏အနီး၌ မှန်ဖိရိုကြီးတစ်ခု ရှိလျက် မှန်ဖိရို၏
အနီး၌မူ မီးခံသေတ္တာစိမ်းစိမ်းကြီးတစ်ခုတို့ တွေ့မြင်ရလေ၏။

ယင်းအခန်း၏ အပေါက်တစ်ခု၌ ခန်းဆီးတံစံခရိုလေရာ ယင်း
ခန်းဆီးကို ကျော်လွန်သော် မောင်မောင်ဦး၏ အိပ်ခန်းဖြစ်ကြောင်း
ပြောပြလေ၏။

ကျွန်တော်လည်း မလင်းတလင်းရှိနေသော မီးရောင်အိမ်တွင်
အခန်းအခြေအနေကို ကြည့်ရှုရာ ယင်းအခန်းမှာ အိမ်နောက်ဖေးသို့
ထွက်သော အပေါက်တစ်ခုကို တွေ့မြင်၍ ယင်းအပေါက်မှာ မပိတ်ဘဲ
ပွင့်လျက်ရှိသည်ကို မြင်သည်နှင့် ဦးစံရှားအား လက်ကုတ်၍ပြရာ
ဦးစံရှားလည်း ယင်းအခြင်းအရာကို မြင်သည်နှင့်တစ်ပြိုင်နက် အံ့ဩ
သည့်လက္ခဏာနှင့် ဖျတ်ခနဲဖြစ်သွားလေ၏။

ထို့နောက် ဦးစံရှားက...

“ဒီအပေါက်ပွင့်နေပုံ ကျုပ် တယ်ပြီး သဘောမကျဘူးဗျို့။
သို့သော်လည်း ဒီအကြောင်း စုံစမ်းနေဖို့ အချိန်မရှိဘူးဗျို့။ မြန်မြန်



ကိစ္စပြီးအောင်လုပ်မှပဲ”

“ကျုပ်က ဘာလုပ်ရမလဲဗျာ”

“ခင်ဗျားက ဒီနောက်ဖေးပေါက်က ရုပ်ပြီး စောင့်နေ။ ဒီလမ်းက လူတစ်ယောက်လာတာ မြင်ရင် အပေါက်ကို ကပျာကယာပိတ်ပြီး တော့ လာတဲ့လမ်းအတိုင်း ပြန်မယ်။ တကယ်လို့ ကိစ္စမပြီးသေးခင် လာလို့ရှိရင်လည်း ဗီရိုနဲ့ သံသေတ္တာကြား မြင်ရုံမဟုတ်လား။ ဒီကြား ထဲက မှောင်ကျတယ်ဗျ။ ဒီကြားမှာ နှစ်ယောက် ခိုကြစို့ရဲ့။ နားလည် တယ်မဟုတ်လား။”

“နားလည်ပါတယ်ဗျာ”

ယင်းကဲ့သို့ တိုင်ပင်ကြသော်လည်း ကျွန်တော်တို့မှာ တစ် ယောက်၏ နားသို့ တစ်ယောက်ကပ်၍ ပြောကြသည် ဖြစ်သော် ကြောင့် ကျွန်တော်တို့နှင့် တစ်တောင်မျှစေးသောအရပ်၌ လူရှိစေကာမူ ကျွန်တော်တို့၏ စကားသံကို ကြားရမည် မဟုတ်ပေ။

ထိုနောက် ဦးစံရှားသည် သော့တွဲကို ထုတ်၍ သံသေတ္တာအနီးသို့ ချဉ်းကပ်လေရာ ကျွန်တော်မှာမူ ပထမ၌ အနည်းငယ် ဒူးတုန်မိသော် လည်း ဦးစံရှား၏ တည်ငြိမ်အေးစက်သော အမူအရာကို မြင်ရသည် အခါ၌မူ အားတက်၍ အကြောက်ပြေပြီးလျှင် ရဲရင့်စွာရှိရလေ၏။

ဦးစံရှားမှာမူ သံသေတ္တာအနီးတွင် ဒူးထောက်လျက် အင်္ကျီလက် များကိုပင့်ကာ သူခိုးတို့၏ တန်ဆာပလာဖြစ်သော သော့တူများနှင့် တစ်ချောင်းပြီးလျှင် တစ်ချောင်း ငြိမ်သက်တည်ကြည်သော အမူအရာ နှင့် သံသေတ္တာကို ဖွင့်၍စမ်းရာ ၁၅ မိနစ်ခန့်ကြာသဖြင့် သော့ ၁၀ ချောင်းမျှ စမ်းသပ်မိလေလျှင် သံသေတ္တာလည်း ရုတ်တရက် ပွင့်၍သွားလေ၏။

ထိုနောက် ဦးစံရှားသည် သံသေတ္တာအတွင်းမှ ပိုးကြီးများနှင့်

စည်း၍ထားသော စာရွက်များကို ထုတ်ယူပြီးနောက် တစ်ထုပ်စီ တစ်ထုပ်စီ မီးရှောင်တွင် ကြည့်လျက်ရှိစဉ် မောင်မောင်ဦး၏ အိပ်ခန်းမှ အသံကြားသဖြင့် သံသေတ္တာကို လျှင်မြန်စွာပိတ်၍ ကျွန်တော်အား လက်ယပ်ခေါ်ပြီးလျှင် နှစ်ယောက်သားတို့သည် ဗီရိုနှင့် သံသေတ္တာ အကြားတွင် ကုပ်၍ ပုန်းအောင်းကြရလေ၏။

ယင်းကဲ့သို့ ပုန်းအောင်းမိသည်နှင့်တစ်ပြိုင်နက် မောင်မောင်ဦး ၏ အခန်းမှ ပထမ ချောင်.ဟန်သံ၊ ဒုတိယ ခြေသံကြားပြီးနောက် တတိယ၌ မောင်မောင်ဦး ကိုယ်တိုင် ရုပ်အင်္ကျီကို လက်ပင့်လျက် မိမိအခန်းမှ ထွက်လာ၍ ကျွန်တော်တို့ရှိရာ အခန်းတွင်းသို့ ရောက် လာလေ၏။

စားပွဲအနီးသို့ရောက်လေလျှင် မောင်မောင်ဦးလည်း မီးခွက်ကို လင်းအောင်လှည့်ပြီးနောက် ကုလားထိုင်ပေါ်တွင် ထိုင်ကာ ဆေး တစ်လိပ်ကို သောက်ရှူလျက် ကျွန်တော်တို့ရှိရာဘက်သို့ နံဘေး ခိုင်း၍ ထိုင်နေသည့် အခြင်းအရာကို တွေ့မြင်ရလေလျှင် ကျွန်တော် မှာ မောင်မောင်ဦးသည်ကား တစ်မိရူးမျှ အိပ်၍မပျော်သေးကြောင်း သိရှိရလေ၏။

ယင်းကဲ့သို့ ဆေးလိပ်သောက် ရှူရင်း မောင်မောင်ဦးသည် ဆေးလိပ်မှ ထွက်သော မီးခိုးများကို စည်းစိမ်နှင့် မော်ကြည့်လျက် ခြေထောက်များကို ညောင်းညာသည့် အမူအရာနှင့် ဆန့်တန်းကာ ရှိနေသည်ကို မြင်ရလျှင် အိပ်ရာသို့ ရုတ်တရက် ပြန်ဝင်ဦးမည် မဟုတ်ဟု ကျွန်တော် အကဲခတ်မိလေ၏။

ထိုနောက် မောင်မောင်ဦးလည်း ကာလသွားတီးလုံးတစ်ခုကို တီးတိုးပါးစပ်ဖြင့် တီးလျက် စားပွဲကို လက်ဖြင့် ဖြည်းညင်းစွာပုတ်၍ စီးလိုက်ကာ ရှိပြီးနောက် ကျွန်တော်တို့ရှိရာဘက်သို့ ရုတ်တရက်

လှည့်လိုက်ရာ ကျွန်တော်မှာ ကျွန်တော်တို့ကို မြင်သွားလေပြီတကား ဟု ဖျတ်ခနဲ ဖြစ်သွားပြီးနောက် အကယ်၍ မြင်ခဲ့သည်ဖြစ်မူ သူ၏ ခေါင်းအနီး ချိတ်၍ထားသော အင်္ကျီဖြင့် မျက်နှာကိုအုပ်ကာ မအော်နိုင် အောင် ပိတ်ထားပြီးလျှင် ဦးစံရှား စိမ့်သမျှ လုပ်ချေတော့မည်ဟု စိတ်ကူးလျက်ရှိလေ၏။

ထိုသို့ရှိသဖြင့် နာရီဝက်ခန့်မျှ နေလေလျှင် မောင်မောင်ဦးလည်း လက်ပတ်နာရီကို မကြာခဏ ကြည့်ရှုလျက် ရှိသည်ကို တွေ့မြင်ရလေ သည်ဖြစ်ရာ တစ်ခဏမျှကြာပြန်လျှင် ကျွန်တော်တို့နောက်ပေးလှေကား မှ ခြေသံကြားရသည်ဟု မှတ်ရပြီးနောက် မိန်းမတစ်ယောက်သည် တဘက်ကို ခေါင်းမြီးခြုံလျက် နောက်ပေးဘက်အပေါက်မှ ကျွန်တော် တို့အခန်းတွင်းသို့ ဝင်လာသည်ကို တွေ့မြင်ရလေ၏။

ယင်းမိန်းမမှာ မျက်နှာကို လှံအောင် ခေါင်းမြီးခြုံ၍လာသည် ဖြစ်သောကြောင့် မျက်နှာကို မမြင်ရဘဲရှိသည်ဖြစ်၍ ကျွန်တော်မှာ တွေးမိတွေးရာ တွေးထင်မိသည်ဖြစ်ရာ ထိုမိန်းမလည်း အနီးသို့ရောက် လေလျှင် မောင်မောင်ဦးက...

“ဘယ်နှယ်လဲ နောက်ကျလှချေကလား မိန်းကလေးရယ်။ ဘု နာရီတောင် ကျော်သွားပြီ” ဟု ပြောပြီးလျှင် မိန်းမလည်း ဘာမျှပြန် မပြောဘဲ ရပ်၍သာနေလေ၏။

“ကိုင်း...ကိုင်း...နောက်ကျရင်လည်း ဘယ်မှာ တတ်နိုင်ပေမလဲ လေ။ ညဉ့်နက်ပြီ။ ကိစ္စမြန်မြန်ပြီးကြရအောင်။ ဘယ်မှာလဲ ဟိုစာတွေ ပါရဲ့လား။ ပြစမ်း ကြည့်ရအောင်။ မိန်းကလေးပြောတဲ့အတိုင်း မင်းကတော် မစိန်ညွန့်အကြောင်းနဲ့ ပတ်သက်လို့ စာ ၅ စောင် ရှိတယ်ဆို။ သခင်မနဲ့ မတည့်ကြဘူး။ မတည့်လို့ မိန်းကလေးက မနိုင်ရင် နိုင်တဲ့နည်းနဲ့ကြံမယ် ဟုတ်စ။ ကောင်းပါရဲ့ ကောင်းပါရဲ့”

ကုသိုလ်လည်းရ ဝမ်းလည်းဝ ဆိုတာလို ပိုက်ဆံလည်းရ၊ မင်းကတော် အပေါ်လည်း လက်စားချေရ။ သင့်ပါရဲ့။ သင့်ပါရဲ့။ ကိုင်း...ညဉ့် လည်းနက်လှပြီ။ ပြစမ်းပါ စာတွေ။ တစ်ဆိတ်လောက် ကြည့်ရ အောင်” ဟု ပြော၍ လက်ကို လှမ်းလိုက်လေလျှင် ထိုမိန်းမလည်း ခေါင်းမြီးခြုံကို ချွတ်၍ချလိုက်လေ၏။


ယင်းမိန်းမမှာ နှုတ်ခမ်းပါးပါး၊ နှာတံပေါ်ပေါ်၊ မျက်ခုံးတုတ် တုတ်၊ နဖူးကျယ်ကျယ်၊ အသားခပ်ဖြူဖြူရှိလျက် အလွန်လျှင် ချောမောပြေပြစ်လှသော ရုပ်အဆင်းနှင့် ပြည့်စုံလှသည့်ပြင် မာနလည်း ကြီးလျက် ခက်ထန်သော သဘောလည်းရှိသည့်လက္ခဏာ ရှိလေရာ မီးထွက်၍ တောက်မတတ်ရှိသော မျက်လုံးများဖြင့် မောင်မောင်ဦးအား စိုက်၍ကြည့်နေသည်ကို မောင်မောင်ဦး တွေ့မြင်ရလေရကား အလွန် တရာ အံ့ဩတုန်လှုပ်သည့် အမှုအရာနှင့်...

“အလို...ဘယ်သူများမှတ်တယ်၊ မင်းကတော်ပါလား”

“ဟုတ်ပါတယ် မောင်။ မောင်နှိပ်စက်ထားတဲ့ မင်းကတော် ပါပဲ”

“ဒါတော့ ဘယ်တတ်နိုင်မှာလဲ မင်းကတော်။ ဒါကြောင့် ကျွန် တော် အစက မပြောဘူးလား။ ဘာမှမဖြစ်လောက်တဲ့ ငွေကလေး မပေးချင်တဲ့အတွက် မင်းကတော် ဒီလိုဖြစ်ရတယ်မဟုတ်လား”

“ဒီငွေကို ကျုပ်က မပေးလို့ မောင်က ဟိုစာတွေကို သခင်ဆီ ပို့လိုက်တယ်ပေါ့လေ။ ကောင်းပါပေတယ် မောင်ရယ်။ ကျုပ်မှာ သခင် ဗီးလတ်ကနေပြီး တစ်လသုံးရာ ပို့နေကျ မပို့တဲ့အပြင် လင်ယူယူ သားမွေးမွေး ပြုချင်သလို ပြုပေတော့တဲ့။ မနေ့က စာ ရတယ် မောင်ရဲ့။ ဒီဟာ မောင်လက်ချက်ပေါ့လေ။ ကောင်းပါပေ မောင်ရယ်။ မောင်တောင်းတဲ့ငွေကို ကျုပ် ရုတ်တရက် မပေးနိုင်သေး



တဲ့အတွက် ရှိခိုးဦးတင် ဟိုညက လာပြီး တောင်းပန်တယ် မဟုတ်ဘူးလား။ ဒါနဲ့တောင် မောင်က မရဘူး။ တော်ပါပေမောင်ရယ် ပြုရက်ပါပေရဲ့။ အင်း... မောင်ကတော့ ဒီကောင်မကြီးဖြင့် ငါနိပ်စက်ပြီးပြီ။ သင်းက မိန်းမသာ။ ငါ့ကို ဘာမှမလုပ်နိုင်ဘူး။ မောင်က ဒီလိုထင်တယ်ပေါ့လေ”

“ကိုင်း... မင်းကတော် ညဉ့်လည်းနက်ပြီ။ ကျွန်တော် စကားလက်ခံပြောနေဖို့ အချိန်မရှိပါဘူးခင်ဗျာ။ သည်းခံပါ”

“ကျုပ် ပြောစရာရှိတာ ဆုံးအောင် ပြောရလိမ့်မယ် မောင်ရေ။”

“တယ်ရှုပ်တယ်ဗျာ။ ဒီဟာက ကျွန်တော်အိမ် ခင်ဗျာ သိရဲ့လား။ ကျွန်တော်က ဖိုးသောင်းတို့ ဖိုးထွေးတို့ ခေါ်လိုက်ရင် မင်းကတော် အရက်ကွဲနေပါလိမ့်မယ်။ အေးအေးသာ ပြန်ပါခင်ဗျာ။ ကျွန်တော့် စိတ်ကို မစမ်းပါနဲ့။”

“နင်စမ်းရင် နင်ဘာတတ်နိုင်သလဲ။ ဟဲ့... တိရစ္ဆာန်၊ ဟဲ့... ခွေးလောက်မှ အဖိုးမထိုက်တဲ့အကောင်။ သူတစ်ပါးသာမယား။ သူတစ်ပါး သားသမီး မျက်ရည်ကြီးငယ်ကျအောင် လုပ်တဲ့အကောင်။ သူတစ်ပါးနဲ့လုံးကို မီးနဲ့တိုက်တဲ့အကောင်။ ဒီကနေ့ကစပြီး နင်ရှုပ်နိုင်ဦးမလား။ ပွေနိုင်ဦးမလား။ ရှုပ်ဦးဟဲ့။ ပွေဦးဟဲ့။ နိပ်စက်ဦးဟဲ့။ ညည်းဆဲဦးဟဲ့။ သေဟဲ့... သေဟဲ့” ဟု ပြောလျက် မိမိရင်တွင် ဖုံးပွက်ကာ ယူဆောင်လာသော ဓားမြှောင်ကို လျှပ်စစ်ကဲ့သို့ လျင်မြန်စွာ ထုတ်၍ တစ်ချက်ပြီးတစ်ချက် ဆင့်၍ ဆင့်၍ ထိုးလေလျှင် မောင်မောင်ဦးမှာ ဖျတ်လတ်သော လူငယ်တစ်ယောက် ဖြစ်သော်ငြားလည်း မိန်းမတစ်ဦးတစ်ယောက်က ဤကဲ့သို့ကြံစည်လိမ့်မည်ဟူ၍ မအောက်မေ့မိသည်ဖြစ်ရကား အမှတ်တမဲ့ နေလိုက်မိသဖြင့် ပထမအချက်သည် ပင်လျှင် ရင်ဝတွင် စိုက်မိလေ၏။



နောက်အချက်များမှာမူ မောင်မောင်ဦးသည် ကြမ်းပေါ်၌ လဲကျအသွားတွင် ထပ်၍ထိုးသော အချက်များ ဖြစ်လေသည်။

ထိုနောက် မိန်းမလည်း လက်ပိုက်ကာ ခေါင်းရင်းမှရပ်၍ မလှုပ်မရှားရှိနေသော မောင်မောင်ဦးမျက်နှာကို သေသေချာချာကြည့်၍ တံတွေးနှင့် သုံးကြိမ်မျှ ထွေးပြီးလျှင် နောက်ဖေးပေါက်မှ လျင်မြန်စွာ ဆင်းသွားလေ၏။

ထိုခဏ၌ အခန်းတွင်းတွင် မီးလင်း၍လာသည်ကို တွေ့မြင်ရသဖြင့် ကျွန်တော်တို့လည်း မီးအိမ်ကို ကြည့်လိုက်ရာ စားပွဲပေါ်၌ ရှိသော မီးအိမ်မှာ မောက်လျက် ရေနံတို့သည် ယိုစီးပြီးလျှင် စားပွဲပေါ်၌ တောက်လောင်လျက်ရှိသည်ကို တွေ့မြင်ကြရလေ၏။

ထိုအခါ ဦးစံရှားလည်း ပုန်းအောင်းနေရာမှ ထ၍ သံသေတ္တာရှိရာသို့ သွားလေရာ အောက်မှလူတို့သည် နီးလာကြသည်ဖြစ်၍ အိမ်အောက်လှေကားမှ အိမ်ပေါ်သို့ ပြေးလွှားကာ တက်လာကြသည့် အသံကို ကြားရသဖြင့် ကျွန်တော်လည်း ၎င်းဘက်တံခါးကို ပိတ်ဆို၍ ထားလိုက်လေ၏။

ဦးစံရှားမှာမူ သံသေတ္တာမှ စာများကို ကျုံး၍ ကျုံး၍ ကုန်စင်အောင် မီးထဲသို့ထည့်လျက်ရှိရာ ကုန်စင်သည်နှင့်တစ်ပြိုင်နက် ကျွန်တော်၏လက်ကို ကိုင်ဆွဲ၍ မိန်းမထွက်သွားရာဖြစ်သော နောက်ဖေးပေါက်မှ ဆင်းပြေးကြလေ၏။

အိမ်နောက်သို့ရောက်သဖြင့် လှည့်၍ အကြည့်လိုက်တွင် တစ်အိမ်လုံး ထိန်ထိန်လင်းလျက်ရှိသည့်အဖြစ်ကို တွေ့မြင်ရသည်ဖြစ်ရာ ကျွန်တော်တို့လည်း ရပ်စဲခြင်းမရှိဘဲ ဆက်လက်ပြေးသွားကြသည့်တွင် တစ်ရပ်လုံး နီးကြလျက်...

“မီး... မီး” ဟူသော အသံများကို ကြားရပြီးနောက် လူတစ်

ယောက်သည် ကျွန်တော်တို့၏ နောက်သို့ တည်တည်ပြေး၍ လိုက်လာသည်ကို တွေ့မြင်ကြရလေ၏။

“လာဗျို့...လာဗျို့။။ လမ်းအတိုင်း လျှောက်ပြေးလို့ မဖြစ်ဘူး။ နောက်က အကောင်က တော်တော်ခြေနှုတ်သွက်တဲ့အကောင်ပဲ။ မိပုံရတယ်။ လာဗျာ မီးရထားဝင်းထဲက ဖြတ်ပြီး ပြေးရအောင်” ဟု ပြော၍ မောင်ကျရာ အရပ်မှခို၍ ပြေးကြလေလျှင် ထိုသူလည်း လိုက်မြဲတိုင်း အော်ဟစ်ကာ လိုက်လာလေ၏။

မီးရထားဝင်းသို့ ရောက်လေလျှင် ဦးစံရှားလည်း မီးရထားဝင်းထဲရံကို လက်ဖြင့်ထောက်၍ ကျော်လွှားသဖြင့် ကျွန်တော်လည်း နောက်မှ သူ့နည်းတူ လက်ထောက်ကာ ကျော်လွှားလိုက်ပြီးနောက် ဝင်းအတွင်းသို့ရောက်၍ ဝင်းထဲပေါ်၌ လက်စာင်လျက်ရှိစဉ်တွင် နောက်မှလိုက်လာသောသူသည် ကျွန်တော်၏လက်ကို ဆုပ်ကိုင်၍ ဆွဲထားလေ၏။

ထိုအခါ ကျွန်တော်တို့မှာ ဝင်းထဲရံခြားလျက်ရှိသည် ဖြစ်ရကား ကျွန်တော်သည် ဝင်းထဲရံကို ခြေနှင့် အတင်းကန်ကျောက် ရုန်းဖယ်လိုက်သည်တွင် ထိုသူ၏လက်တွင်းမှ လွတ်သွား၍ နှစ်ယောက်သား ဆက်လက်ပြေးသွားကြရာ ထိုသူမှာ မလိုက်ဝံ့သည်ဖြစ်၍ ကျန်ရစ်ခဲ့လေ၏။

ကျွန်တော်တို့သည် မီးရထားဝင်းမှထွက်၍ မောင်ဂိုမာရိလမ်းသို့ ရောက်သည်တွင် မီးသတ်စက်တို့သည် ဆူညံစွာမောင်းလျက်ရှိနေကြလေ၏။

နောက်နေ့နံနက် ထမင်းစားသောက်ပြီးကြ၍ ကျွန်တော်တို့သည် ယမန်ညဉ့်က အကြောင်းများကို ရယ်မောက ပြောဆိုလျက်ရှိနေကြစဉ် အင်စပက်တော် ကိုအုန်းဖေလည်း ပျာယံပျာယာ တက်လာ၍



“ဘယ်နှယ်လဲ ဆရာ။ ဒီကနေ့မနက် အလုပ်များနေသလား။ မအားဘူးလား ခင်ဗျ”

ရှား။ ။ “ဘာကိစ္စရှိလို့လဲဗျ”

ဗေ။ ။ “ဆရာ တစ်ဆိတ်ကလေး အားလပ်လို့ရှိရင် မနေ့ညက လန်ကက်စတာလမ်းက အမှုကလေး တစ်ဆိတ်ကူညီပါ ဆရာ”

ရှား။ ။ “အလို ဘာမှုများလဲဗျာ”

ဗေ။ ။ “လန်ကက်စတာလမ်းမှာနေတဲ့ မောင်မောင်ဦးဆိုတာ ကြားဖူးရဲ့ မဟုတ်လားဗျာ”

ရှား။ ။ “ကြားဖူးပါရဲ့ဗျာ”

ဗေ။ ။ “ဒီလူက တော်တော်ယုတ်တဲ့သူပဲဗျ။ သူများအကြောင်း မကောင်းတာတွေ ထောက်လှမ်းပြီး ငွေရအောင် ညှစ်တဲ့ လူတစ်ယောက်ပေါ့ဗျ။ မနေ့ညကတော့ သူ့ကို ဘယ်သူက သတ်သွားတယ် မဆိုနိုင်ဘူး။ သေရှာပြီ။ အိမ်ကိုလည်း မီးနဲ့ရှို့သွားကြတယ်။ ကံကောင်းလို့ လူဦးလေတော့ အိမ်တော့ မလောင်ဘူးဗျ။ လူတော့ဖြင့် သေရှာရော။ သံသေတ္တာထဲက စာတွေလည်း အကုန်မီးရှို့သွားကြတယ်။ လုပ်တဲ့ လူတွေက ဂုဏ်သရေရှိ လူထဲကနဲ့တူတယ်ဗျ။ ဘာမှ အဖိုးတန်ပစ္စည်းရယ်လို့ ယူမသွားကြဘူး။ လူကိုသတ်ပြီး စာတွေကိုသာ မီးရှို့သွားကြတာပဲ”

ရှား။ ။ “သွားကြတယ် ဟုတ်လား။ ခင်ဗျားပြောပုံကတော့ တစ်ယောက် မဟုတ်ဘူး။ အများပေါ့လေ။ ခင်ဗျား ဘယ်နှယ်လဲ သိသလဲ”

ဗေ။ ။ “သိဆို ဒီလိုဗျ။ အစေခံတဲ့မှာ အိပ်တဲ့ မော်တော်ကား

မောင်းတဲ့လူက လူနှစ်ယောက်ကို မြင်လိုက်လေတော့ လိုက်ပြီးတောင် ဖမ်းသေးသတဲ့။ ဖမ်းလို့ လက်တစ်ဖက် တောင် ဆွဲမိသတဲ့ဗျ။ မီးရထားဝင်းထဲ ဝင်ပြေးကြလို့ လွတ်ပြေးကြသတဲ့ဗျ။ လူနှစ်ယောက်တဲ့ဗျ။ တစ်ယောက်က တော့ မြန်လွန်းလို့ ရှေ့ကပြေးလို့ ကောင်းကောင်းမမြင်လိုက် ရဘူးတဲ့ဗျ။ နောက်က တစ်ယောက်ကတော့ အရပ်ခပ် မြင့်မြင့်၊ အသားညိုညို၊ သေးသေးသွယ်သွယ်၊ နှုတ်ခမ်းမွေးနဲ့ ခေါင်းတုံးနဲ့ အသက် ၃၀ ကျော်လောက်တဲ့ဗျ”

ရှား။ ။ “ခင်ဗျားဟာက တယ် မသေချာပါဘူးဗျာ။ ခင်ဗျား ပြောပုံ တော့ ကျုပ် ကိုသိန်းမောင်ရုပ်နဲ့ ခပ်ဆင်ဆင် ဖြစ်နေပါပြီ ကောဗျ”

ဖေ။ ။ (ကျွန်တော့်အား ရယ်မောကာ ခေါင်းညိတ်လျက်) “ဟုတ်ပါ ရဲ့ဗျာ။ ကိုသိန်းမောင်ရုပ်မျိုးထဲက ဖြစ်နေပြီ ထင်ပါရဲ့”

ရှား။ ။ “ခင်ဗျားက ကူညီစေချင်တာတော့ ဟုတ်ပါရဲ့။ သို့သော် ဒီအကောင်က တော်တော်ယုတ်မာတဲ့အကောင်ဗျ။ ဒီအပေါ် မှာ တော်တော်လည်း ပါးနပ်တယ်ဗျ။ ခင်ဗျား သိတဲ့အတိုင်း ဥပဒေလွတ်အောင်လှည့်ပြီး နည်းရှောင်ကလေး လုပ်တတ် တဲ့အကောင်ပဲ။ ဒီတော့ ဥပဒေက မတတ်နိုင်ရင် တတ်နိုင် တဲ့လူများက လက်စားချေရင် ကျုပ်ဖြင့် စုံထောက်ဖို့ အလို မရှိအောင် ဖြစ်နေပြီဗျ”

“အမှန်ပြောရရင်ဖြင့် ကျုပ်ဖြင့် ဒီလူကို သနားသလား၊ တရားခံ ကို သနားသလားဆိုရင် တရားခံကိုသာ သနားတော့တယ်ဗျာ။ ဒါကြောင့် ကျုပ်တော့ ဒီအမှုမှာ တစ်စုံတစ်ရာ မပါချင်ဘူးဗျာ။ ကူလည်း မကူညီချင်ဘူး။ သည်းခံပါတော့ဗျာ ကိုအုန်းဖေ။ ဒီအမှုဖြင့်

မကူညီပါရစေနဲ့တော့”ဟု ပြောလျှင် ကိုအုန်းဖေလည်း...

“ဒါဖြင့် ဆရာသဘောပေါ့ ဆရာ”ဟု ပြော၍ စိတ်ပျက်ပျက်နှင့် ဆင်းသွားလေသည်။

ထိုနောက် ၃ ရက်၊ ၄ ရက်အတွင်း ဦးစံရှားမှာ တစ်စုံတစ်ရာကို စဉ်းစားစိတ်ကူးနေသည့် အမှုအရာနှင့် ရှိနေရာ တစ်ညနေ၌မှ အကြံ တစ်ခုရသည့် လက္ခဏာနှင့်...



“ဪ... သိပြီဗျ၊ သိပြီ။ လာစမ်းဗျာ ကိုသိန်းမောင်”ဟုပြော၍ ကျွန်တော့်အား မြို့ပတ်လမ်းသို့ ခေါ်သွားလေ၏။

အိမ်ကြီးတစ်အိမ်ရှေ့သို့ ရောက်လျှင် ဦးစံရှားလည်း တစ်ခုသော နေရာမှ စောင့်ဆိုင်းလျက်ရှိရာ တစ်ခဏမျှကြာလျှင် မော်တော်ကား တစ်စီးသည် အိမ်ဘေးမှ ထွက်လာ၍ ယင်း မော်တော်ကားပေါ်၌ကား ရုပ်ရည်ချောမောလှပသော မိန်းမတစ်ယောက်သည် လိုက်ပါလာ လေရာ ယင်းမိန်းမမှာ အခြားမဟုတ်၊ ယမန်နေ့ည၌က မောင်မောင်ဦး အား သတ်၍သွားသော မိန်းမပင်ဖြစ်ကြောင်း ကျွန်တော်မှာ အံ့ဩ စွာနှင့် တွေ့ရှိရလေ၏။

ထိုအခါ ဦးစံရှားလည်း အိမ်ဝင်းထရံတွင် ဆွဲ၍ထားသော ဆိုင်းဘုတ်ကို ကြည့်ပြီးနောက်...

“မစွက်ပဲ၊ သူ့ယောက်ျား ဝီးလတ်မှာဗျ။ ဪ... စွန့်လည်း စွန့်တဲ့ ဘိုကတော်ပါပေပဲဗျာ”ဟု ပြော၍ ပြန်လာခဲ့ကြလေ၏။

